

ധനകാര്യം

2019-2020 സാമ്പത്തിക വർഷത്തേയ്ക്കുള്ള ബഡ്ജറ്റിനെ സംബന്ധിച്ച
പൊതുചർച്ച

ശ്രീ. റ്റി. വി. രാജേഷ്: സർ, ബഹുമാനപ്പെട്ട ധനകാര്യവും കയറും വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ പൂർണ്ണമായും പിന്തുണയ്ക്കുകയാണ്. പ്രതിസന്ധികളുടേയും പ്രശ്നങ്ങളുടേയും ഈ ഘട്ടത്തിൽ ഒരു ജനപക്ഷ സർക്കാരിന് അവതരിപ്പിക്കാൻ കഴിയുന്ന ഏറ്റവും യുക്തിസഹവും മാനവികവുമായ ഒരു ബഡ്ജറ്റാണ് ഇതെന്നുള്ള കാര്യത്തിൽ ആർക്കും സംശയമില്ല. പ്രതിസന്ധി ഘട്ടങ്ങളിൽ സംസ്ഥാനങ്ങളെ സഹായിക്കേണ്ടത് കേന്ദ്ര സർക്കാരിന്റെ ചുമതലയാണ്. എന്നാൽ രാഷ്ട്രീയ വൈദ്യംവച്ച് കേരളത്തോട് മുഖംതിരിഞ്ഞു നിൽക്കുന്ന സമീപനം കേന്ദ്രം സ്വീകരിക്കുകയാണ്. ഈ നൂറ്റാണ്ടിലെ ഏറ്റവും വലിയ പ്രളയക്കെടുതിയാണ് കേരളം അനുഭവിച്ചത്. കേരളത്തെ എങ്ങനെയെങ്കിലും കരകയറ്റാനാണ് ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ സംസ്ഥാന സർക്കാർ ശ്രമിച്ചുകൊണ്ടിരിക്കുന്നത്. അത്തരമൊരു ഘട്ടത്തിൽ കേരളം ഒരുകാരണവശാലും കരകയറാൻ പാടില്ലായെന്ന് ആഗ്രഹിക്കുന്ന ചില

ദുഷ്ടമനസ്സുകൾ ഈ കേരളത്തിലുണ്ട്. അവരോടൊപ്പം നിൽക്കേണ്ടവരല്ല കേരളത്തിലെ പ്രതിപക്ഷമെന്ന് ബഹുമാനപ്പെട്ട പ്രതിപക്ഷ നേതാവിനെ ഞാൻ ഓർമ്മപ്പെടുത്താൻ ആഗ്രഹിക്കുകയാണ്. ഈ ബഡ്ജറ്റ് കേരളത്തിൽ ജനക്ഷേമകരമായ പദ്ധതികൾ നടപ്പിലാക്കാനുള്ളതാണ്. 1957-ലെ കേരളത്തിലെ ആദ്യത്തെ ഇടതുപക്ഷ/കമ്മ്യൂണിസ്റ്റ് സർക്കാർ, മഹാനായ ഇ.എം.എസ്. നേതൃത്വം നൽകിയ ആ സർക്കാരാണ് ആധുനിക കേരളത്തിന് അടിത്തറ പാകിയതെങ്കിൽ അത്യാധുനിക കേരളത്തിന് അടിത്തറയിട്ട സർക്കാരായി ബഹുമാനപ്പെട്ട പിണറായി സർക്കാരിനെ ചരിത്രം രേഖപ്പെടുത്താൻ പോകുകയാണ്. പ്ലാൻ ഫണ്ടിന്റെ വിനിയോഗമെടുത്ത് നോക്കിയാലും കേരളത്തിന്റെ അടിസ്ഥാന പശ്ചാത്തല സേവനമേഖല നിക്ഷേപത്തിന്റെ കണക്കെടുത്ത് നോക്കിയാലും 2011-16 കാലവും 2016-19 കാലവും സംബന്ധിച്ച ഒരു തുറന്ന സംവാദത്തിന് കേരളത്തിന്റെ ബഹുമാനപ്പെട്ട പ്രതിപക്ഷ നേതാവ് തയ്യാറാകുമോയെന്നാണ് എനിക്ക് ചോദിക്കാനുള്ളത്. ഇവിടെ 25 പദ്ധതികൾ, നവകേരള പദ്ധതികൾ ഈ ബഡ്ജറ്റിൽ പ്രഖ്യാപിച്ചിരിക്കുകയാണ്. ഈ നവകേരള പദ്ധതികൾ നടപ്പിലാക്കുന്നതുമായി ബന്ധപ്പെട്ട് ക്രിയാത്മകമായ നിർദ്ദേശങ്ങൾ നൽകാൻ അല്ലെങ്കിൽ ആ

പദ്ധതികളിലെ പോരായ്മകൾ ചൂണ്ടിക്കാണിക്കാനാണ് ഉത്തരവാദിപ്പെട്ട പ്രതിപക്ഷം തയ്യാറാകേണ്ടത്. പക്ഷേ ഇവിടെ ഒന്നുമുണ്ടായിട്ടില്ലെന്ന് വരുത്തിത്തീർക്കാനുള്ള ശ്രമമല്ലേ നടക്കുന്നത്? ഈ സർക്കാർ അധികാരത്തിൽ വരുന്നതിനുമുമ്പ് കേരളത്തിന്റെ സ്ഥിതിയെന്തായിരുന്നു? അഞ്ച് വർഷം കേരളം ഭരിച്ച ഉമ്മൻചാണ്ടി സർക്കാരിന് വൻകിട പദ്ധതികളുടെ കാര്യത്തിൽ ഏതെങ്കിലും ഒരു പദ്ധതി ആരംഭിക്കാൻ കഴിഞ്ഞോ? എന്തായിരുന്നു GAIL പദ്ധതിയുടെ കാര്യം? ഇപ്പോൾ GAIL പദ്ധതി പൂർത്തീകരിക്കാൻ പോകുകയാണ്. കേരളത്തിന്റെ വ്യവസായിക രംഗത്ത് വലിയ കുതിപ്പുണ്ടാക്കുന്നതാണ് GAIL പദ്ധതി. നാഷണൽ ഹൈവേയുടെ കാര്യമെടുത്തുനോക്കാം. നമ്മുടെ കേരളത്തിൽ ഒരു കോടി പത്ത് ലക്ഷം വാഹനങ്ങൾ ഉണ്ട്. ഇന്ത്യയിൽ ഏറ്റവും കൂടുതൽ ആളുകൾ റോഡപകടത്തിൽ മരിക്കുന്ന സംസ്ഥാനവും ഏറ്റവും ഗുരുതരമായി പരിക്കേൽക്കുന്നവരുടെ സംസ്ഥാനവും കേരളമാണ്. ഇതിന് പരിഹാരമുണ്ടാകണ്ടോ? റോഡും പശ്ചാത്തല സൗകര്യവുമില്ലാത്ത നാട്ടിൽ ആരാണ് നിക്ഷേപങ്ങൾ നടത്താൻ മുന്നോട്ടുവരിക? നിക്ഷേപം വരണം. നിക്ഷേപം വന്നാലേ വ്യവസായമുണ്ടാകൂ, വ്യവസായമുണ്ടായാലേ തൊഴിൽ വരൂ. അപ്പോൾ അതിന് ആദ്യം വേണ്ടത്

കേരളത്തിലെ അടിസ്ഥാന സൗകര്യങ്ങൾ വികസിപ്പിക്കലാണ്. ഉമ്മൻ ചാണ്ടി സർക്കാരിന് അതിന് കഴിഞ്ഞില്ല. നാഷണൽ ഹൈവേയുടെ കാര്യത്തിൽ ഈ ഗവൺമെന്റ് വന്നപ്പോൾ നടപടിക്രമങ്ങൾ വേഗത്തിലാക്കി. അക്വിസിഷൻ നടപടികൾ യുദ്ധ വേഗതയിൽ പുരോഗമിക്കുകയാണ്. പക്ഷേ, എന്താണ് പ്രതിപക്ഷം ചെയ്തത്; നാഷണൽ ഹൈവേയുടെ കാര്യത്തിൽ പ്രതിപക്ഷത്തിന്റെ നിലപാട് എന്താണ്? കീഴാറ്റൂരിൽ ഒരു വിഷയം ഉയർത്തിക്കൊണ്ട് വന്ന് ഈ നാഷണൽ ഹൈവേയെ തുരങ്കം വയ്ക്കാൻ ശ്രമിച്ചപ്പോൾ അതിനോടൊപ്പം നിൽക്കേണ്ട ആളായിരുന്നോ കേരളത്തിന്റെ ബഹുമാനപ്പെട്ട പ്രതിപക്ഷ നേതാവ്? ഇപ്പോൾ കീഴാറ്റൂരിലെ ജനങ്ങളെല്ലാവരും അവരുടെ ഭൂമി വിട്ടുകൊടുക്കാൻ തയ്യാറായി. ഈ സന്ദർഭത്തിലെങ്കിലും കീഴാറ്റൂരിൽ സ്വീകരിച്ച നിലപാട് തെറ്റായിപ്പോയി എന്ന് ഈ സഭയുടെ മുമ്പിൽ തുറന്നുപറയാനുള്ള മര്യാദയെങ്കിലും കേരളത്തിലെ പ്രതിപക്ഷം കാണിക്കണമെന്നാണ് എനിക്ക് പറയാനുള്ളത്. ഇവിടെ കിഫ്ബി പ്രോജക്റ്റിൽ എന്താണ് നടന്നതെന്ന് ചോദിക്കുന്നവരുണ്ട്. എന്തെല്ലാം പരിഹാസങ്ങളും കൂത്തുവാക്കുകളുമാണ്? ഇന്നലെ ഇവിടെ യു.ഡി.എഫ്.-ലെ ബഹുമാനപ്പെട്ട ഒരു യുവ അംഗം പ്രസംഗിച്ചു. അഞ്ച് വർഷം കഴിഞ്ഞാൽ ഡോ. ടി. എം. തോമസ്

ഐസക്കിന് നടക്കാത്ത സ്വപ്നങ്ങളെക്കുറിച്ച് ഒരു പുസ്തകം പ്രസിദ്ധീകരിക്കാമെന്നാണ് അദ്ദേഹം പറഞ്ഞത്. നടക്കാത്ത പ്രോജക്ടാണോ? ആദ്യം ഞാൻ കുടിവെള്ളത്തിന്റെ കാര്യത്തിലേയ്ക്ക് പോകാം. കേരളത്തിലെ ജനങ്ങളുടെ ഏറ്റവും വലിയ പ്രശ്നമാണല്ലോ കുടിവെള്ളം? ഡോ. ടി. എം. തോമസ് ഐസക്കിന്റെ 2016-17-ലെ ബഡ്ജറ്റിൽ കുടിവെള്ളത്തിന് 23 പ്രോജക്റ്റുകൾ പ്രഖ്യാപിച്ചു. ഇതേപ്പറ്റി ബഹുമാനപ്പെട്ട പ്രതിപക്ഷ നേതാവ് ശ്രദ്ധിക്കുമെന്ന് ഞാൻ കരുതുകയാണ്. 1257 കോടി രൂപയാണ് ഇതിന് വകയിരുത്തിയത്. ഈ 23 പ്രോജക്റ്റുകളിൽ 22 പ്രോജക്റ്റുകളും ടെണ്ടർ ചെയ്ത് പ്രവൃത്തി തുടങ്ങി. ഇത് നിങ്ങൾക്ക് നിഷേധിക്കാൻ കഴിയുമോ? കിഫ്ബി പ്രോജക്റ്റിൽ പ്രഖ്യാപിച്ച കുടിവെള്ള പദ്ധതി കമ്മീഷൻ ചെയ്യുന്ന സ്ഥലമേതാണെന്ന് നിങ്ങൾക്കറിയാം. ഭരണപക്ഷത്തുള്ളവരുടെ സ്ഥലമല്ല. ബഹുമാനപ്പെട്ട തിരുവഞ്ചൂർ രാധാകൃഷ്ണന്റെ കോട്ടയം മണ്ഡലത്തിൽ മുനിസിപ്പാലിറ്റിയുടെ അൻപത് കോടി രൂപയുടെ കുടിവെള്ള പദ്ധതി കമ്മീഷൻ ചെയ്യാൻ പോകുകയാണ്. കിഫ്ബി പദ്ധതി നടക്കാത്ത പദ്ധതിയാണെന്ന് ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ പറയുമോ? പിന്നെയോ, ഈ കിഫ്ബി പ്രോജക്റ്റിൽ 2016-17-ൽ പ്രഖ്യാപിച്ച, ഇപ്പോൾ ടെണ്ടർ

ചെയ്യാൻ പോകുന്ന, എഫ്.എസ്. കിട്ടിയ ഏറ്റവും വലിയ പദ്ധതി ആരുടെ മണ്ഡലത്തിലാണെന്നറിയാമോ? ഇന്നലെ ഈ ബഡ്ജറ്റിനെ കണക്കറ്റ് പരിഹസിച്ച ഒരാളുണ്ടല്ലോ അപ്പുറത്ത്. അദ്ദേഹത്തിന്റെ മണ്ഡലത്തിലെ അങ്കമാലി വാട്ടർ സപ്ലൈ സ്കീം - മുനിസിപ്പാലിറ്റിയിലും സമീപ പഞ്ചായത്തിലും എത്രയാണ് തുക? 116 കോടി രൂപയാണ്. ഇത് ടെണ്ടർ ചെയ്യാൻ പോകുകയാണ്. ഇത് കുടിവെള്ളത്തിന്റെ കാര്യമാണ്. ഇനി ഞാൻ കേരളത്തിലെ ആരോഗ്യ മേഖലയുടെയും ഡയാലിസിസ് സെന്ററുകളുടെയും കാര്യം പറയാം. 177 പി.എച്ച്.സി.-കൾ എഫ്.എച്ച്.സി.-കളായി മാറി. അതിൽ കഴിഞ്ഞ തവണ അവാർഡ് കിട്ടിയ എഫ്.എച്ച്.സി. എവിടെയാണ്? ശ്രീ. ഐ. സി. ബാലകൃഷ്ണന്റെ സുൽത്താൻ ബത്തേരിയിലെ എഫ്.എച്ച്.സി.-ക്കാണ് കഴിഞ്ഞ തവണ അവാർഡ് കിട്ടിയത്. ഈ സർക്കാർ റീസണബിൾ ഷെയർ നൽകണം. കിഫ്ബി ഔദ്യോഗികമല്ലെന്നാണ് ഇന്നലെ പറഞ്ഞത്. ഔദ്യോഗികമല്ല, എല്ലാവരുടെയും അവകാശമായിരുന്നു. നിങ്ങളുടെ കാലത്ത് അത്തരമൊരു ധാരണ നിങ്ങൾക്കുണ്ടായിരുന്നോ? കഴിഞ്ഞ തവണയും എം.എൽ.എ.-മാരായിരുന്നവർ ഇവിടെയുണ്ട്. ബഹുമാനപ്പെട്ട പത്മനാഭൻ അംഗം ശ്രീ. സി. കൃഷ്ണൻ എം.എൽ.എ.-യോട് നിങ്ങൾ ചോദിക്കൂ. നാലാമത്തെ വർഷം

റോഡിനുവേണ്ടി നിരാഹാരം കിടക്കേണ്ട അവസ്ഥയായിരുന്നു എൽ.ഡി.എഫ്. എം.എൽ.എ.-മാർക്ക്. നിങ്ങളുടെ എം.എൽ.എ.-മാരോട് മാത്രം പ്രത്യേക പ്രീണനമായിരുന്നു. പക്ഷേ ഞാൻ ഒരു കാര്യം പറയാം, ഞങ്ങൾ കുറച്ചുപേർക്ക് ആനുകൂല്യങ്ങൾ കിട്ടിയിട്ടുണ്ട്. അത് ഞങ്ങൾ ഇടപെട്ടതിന്റെ ഭാഗമായാണ് ലഭിച്ചത്. അന്ന് നിങ്ങൾക്ക് പ്രതിപക്ഷത്തോട് അവഗണനയായിരുന്നു. ഇപ്പോൾ അങ്ങനെയൊന്നോ? ഇപ്പോൾ ഡയാലിസിസ് സെന്റർ ആരംഭിച്ചു. 44 ഡയാലിസിസ് സെന്ററുകൾ ഇടങ്ങാൻ പോകുന്നു. അതിൽ പണി പൂർത്തീകരിച്ച 18 ഡയാലിസിസ് കേന്ദ്രങ്ങളുണ്ട്. മാത്രമല്ല, അതിൽ പണി പൂർത്തീകരിച്ച് ഉദ്ഘാടനത്തിന് തയ്യാറായിരിക്കുന്ന രണ്ട് ഡയാലിസിസ് കേന്ദ്രങ്ങൾ എവിടെയാണെന്ന് അറിയാമോ? ബഹുമാനപ്പെട്ട സണ്ണി ജോസഫിന്റെ നിയോജക മണ്ഡലമായ പേരാവൂർ നിയോജക മണ്ഡലത്തിലാണവ. ഒന്ന്, ഇരിട്ടി താലൂക്ക് ഹോസ്പിറ്റലിലും മറ്റൊന്ന് പേരാവൂർ താലൂക്ക് ഹോസ്പിറ്റലിലും. അപ്പോൾ ഇവിടെ ഈ പറയുന്ന റീസണബിൾ ഷെയർ ഇല്ലേ.... ഇല്ലെങ്കിൽ ഒന്ന് വായിച്ചുനോക്കിയാൽ മതി. അവരവരുടെ മണ്ഡലത്തിൽ പോയി ഇത് ഇല്ല എന്ന് പറയാനുള്ള ധൈര്യം നിങ്ങൾക്കാർക്കെങ്കിലുമുണ്ടോ എന്നാണ് ഞാൻ ചോദിക്കുന്നത്. എട്ട് ജില്ലാ ആശുപത്രികളിൽ കാത്ത് ലാബ് വരികയാണ്.

പത്തനംതിട്ട ജില്ലാ ആശുപത്രിയിലെ കാത്ത് ലാബിന്റെ ചിത്രം നിങ്ങൾ സോഷ്യൽ മീഡിയയിൽ കണ്ടില്ലേ? ലോകോത്തര നിലവാരത്തിലുള്ള ആശുപത്രിയാണത്. നമ്മുടെ ആശുപത്രികൾ മാറാൻ പോകുകയാണ്. ആരോഗ്യ മേഖലയിലെ മാറ്റങ്ങൾ ആർക്കാണ് അവഗണിക്കാൻ കഴിയുന്നത്? ഇനി നമുക്ക് വിദ്യാഭ്യാസ മേഖലയിലേയ്ക്ക് പോകാം. നമ്മുടെ കേരളത്തിൽ വിദ്യാഭ്യാസ മേഖലയിൽ എന്തൊക്കെ മാറ്റങ്ങളാണ് നടന്നുകൊണ്ടിരിക്കുന്നത്. ഞാനിത് എടുത്തുനോക്കി. കാരണം കിഫ്ബിയിൽ നിന്ന് ഒന്നും കിട്ടിയിട്ടില്ലേ; കിഫ്ബിയുടെ കാര്യത്തിൽ കടുത്ത അവഗണനയാണെന്ന് ബഹുമാനപ്പെട്ട ഒരു കോൺഗ്രസ് അംഗം ഇന്നലെ ഇവിടെ പറഞ്ഞു. ആർക്കാണ് ഏറ്റവും കൂടുതൽ കിഫ്ബി ഫണ്ട് കിട്ടിയതെന്ന് ഞാൻ എന്റെ ജില്ലയിൽ നോക്കി. ശ്രീ. കെ. സി. ജോസഫ് എം.എൽ.എ.-യ്ക്കാണ് കൂടുതൽ കിഫ്ബി ഫണ്ട് കിട്ടിയത്. ആകെ തുക 19 കോടി രൂപ. ഞാനൊന്ന് വായിക്കാം. ശ്രീകണ്ഠപുരം സ്കൂളിന് 5 കോടി, ജി.എച്ച്.എസ്.എസ്. ഇരിക്കൂറിന് 3 കോടി, ചുഴലി സ്കൂളിന് 3 കോടി, ശ്രീപുരം സ്കൂളിന് 3 കോടി, കണിയഞ്ചാൽ സ്കൂളിന് 1 കോടി, കാർത്തികപുരം സ്കൂളിന് 1 കോടി, നെടുങ്ങോത്ത് സ്കൂളിന് 1 കോടി, രായരപുരം സ്കൂളിന് 1 കോടി, പുളിക്കൽ സ്കൂളിന് 1 കോടി. കിഫ്ബിയിൽ ഏറ്റവും കൂടുതൽ വിഹിതം

കിട്ടിയത് ഏറനാട് എം.എൽ.എ. ശ്രീ. പി. കെ. ബഷീറിനാണ്. അദ്ദേഹത്തിന് കിട്ടിയത് എത്രയാണെന്നറിയാമോ? 36 കോടി. ഏറ്റവും കൂടുതൽ സ്കൂൾ കിഫ്ബിയിൽ പരിഗണിച്ചത് ഏറനാട് മണ്ഡലത്തിലാണ്. ഡോ. ടി. എം. തോമസ് ഐസക്കിനും ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയനും വിദ്യാഭ്യാസ വകുപ്പുമന്ത്രിക്കും ഒരു പ്രദേശത്തോടും അവഗണനയില്ല. ഓരോ പ്രദേശത്തിന്റെയും ആവശ്യങ്ങൾ കണ്ടറിഞ്ഞ് ചെയ്യുന്ന സർക്കാരാണ് ഈ സർക്കാരെന്നു പറയാൻ ഞാൻ ആഗ്രഹിക്കുകയാണ്.ബഹളം.....

മി. സ്പീക്കർ: പോയിന്റ് ഓഫ് ഓർഡർ ഇല്ല. എന്ത് പോയിന്റ് ഓഫ് ഓർഡർ? നല്ല കാര്യമല്ലേ പറഞ്ഞത്? സ്വന്തം നയം വ്യക്തമാക്കാൻ പോയിന്റ് ഓഫ് ഓർഡർ പാടില്ല.

ശ്രീ. റ്റി. വി. രാജേഷ്: സർ, പ്രഖ്യാപിച്ച കാര്യങ്ങളിൽ എന്തെങ്കിലും നടന്നോ എന്നാണ് ചോദിക്കുന്നത്. മികവിന്റെ കേന്ദ്രങ്ങളുടെ ഭാഗമായി അഞ്ച് കോടിയുടെ 141 സ്കൂളുകൾ പ്രഖ്യാപിച്ചു. ഇത് വെറും കടലാസിൽ മാത്രമല്ലേ എന്നാണ് ചിലർ ചോദിക്കുന്നത്. കടലാസിലല്ല. 137 സ്കൂളുകൾക്ക് തറക്കല്ലിട്ട് പണിയാരംഭിച്ചു. സംശയമുണ്ടെങ്കിൽ ഇങ്ങോട്ട് ചോദിച്ചാൽ പ്രതിപക്ഷ

നേതാവ് സംസാരിക്കുമ്പോൾ ആ ലിസ്റ്റ് ഇവിടുന്ന് വായിക്കുന്നതാണ് എന്ന് ഞാൻ അറിയിച്ചുകൊള്ളുന്നു. ഇനി മൂന്ന് കോടിയുടെ കാര്യം ഞാൻ പറയാം. 215 സ്കൂളുകൾക്ക് ആദ്യ ഘട്ടമായി മൂന്ന് കോടി കൊടുത്തു. ഈ മൂന്ന് കോടിയിൽ 185 സ്കൂളുകളുടെ നിർമ്മാണവും ആരംഭിച്ചു കഴിഞ്ഞു. ഇവിടെ എവിടെയാണ് അവഗണനയുള്ളത്? ഡോ. ടി. എം. തോമസ് ഐസക്കിന് നഷ്ടസ്വപ്നങ്ങളെക്കുറിച്ച് ഒരു പുസ്തകം പ്രസിദ്ധീകരിക്കാമെന്ന് ഇന്നലെ ഒരു എം.എൽ.എ. പറഞ്ഞല്ലോ. ഞാൻ പി.ഡബ്ല്യു.ഡി.ക്ക് കൊടുത്ത വർക്കിനെക്കുറിച്ച് ഇവിടെ നോക്കി, കിഫ്ബി വർക്ക്. അതിൽ ഏറ്റവും കൂടുതൽ തുക കിട്ടിയത് ആർക്കെന്നറിയുമോ? ബഹുമാനപ്പെട്ട ആ അംഗത്തിന്റെ മണ്ഡലത്തിലാണ്. അദ്ദേഹം തന്റെ മണ്ഡലമായ അരുവിക്കരയിൽ പോയി അത്തരമൊരു അഭിപ്രായം പറയുമോ എന്ന് ചോദിക്കാൻ ആഗ്രഹിക്കുകയാണ്. അദ്ദേഹം ഇവിടെയുണ്ട്. ഞാൻ വേണമെങ്കിൽ ഇരുന്നൂറുതരാം. അദ്ദേഹത്തിന് വഴങ്ങാൻ ഞാൻ തയ്യാറാണെന്ന കാര്യംകൂടി പറയാൻ ആഗ്രഹിക്കുകയാണ്. അദ്ദേഹത്തിന് കിട്ടിയ ഫണ്ടിനെക്കുറിച്ച് ഞാൻ ഇവിടെ വിശദീകരിക്കാം. കിട്ടിയിട്ടില്ലെങ്കിൽ അദ്ദേഹം നിഷേധിച്ചാൽ മതി. അദ്ദേഹത്തിന് കിട്ടിയിട്ടുള്ള ഫണ്ടിന്റെ ഒരു കണക്ക് ഞാനിവിടെ വിശദീകരിക്കാം. എത്രയാണ്

കൊടുത്തിരിക്കുന്നത്? ഇതാണ് കേരളത്തിലെ സർക്കാർ. അരുവിക്കര മണ്ഡലത്തിലെ നെടുമങ്ങാട്-അരുവിക്കര-വെള്ളനാട് റോഡിന് അനുവദിച്ചത് എത്രയാണെന്നറിയാമോ? 41 കോടി രൂപ. കുടിവീട്ടിൽക്കുടവ് ബ്രിഡ്ജിന് 12 കോടി, വഴയില-പഴകുറ്റി-പത്താംകല്ല് ഫോർലൈൻ റോഡിന്, അത് നെടുമങ്ങാട് മണ്ഡലത്തിലെ അരുവിക്കരയിലാണ്, 59 കോടി. വിതുര-ബോണക്കാട് റോഡിന് 29 കോടി. അതുപോലെതന്നെ, തിരുവനന്തപുരം-നെയാർഡാം റോഡ്, അരുവിക്കര-പാറശ്ശാല മണ്ഡലമാണ്. അതിനുമുണ്ട് കോടി. അതുകൂടാതെ ഹിൽ ഹൈവേ 54071 കോടി. അതുകൂടാതെ പെരിങ്ങമ്മല-വിതുര-കൊപ്പം റോഡിന് 42 കോടി. ഒന്ന് കൂട്ടി നോക്കണം. എന്തിനാണ് ഇവിടെ ഒന്നും കിട്ടിയിട്ടില്ല കിട്ടിയിട്ടില്ല എന്നൊക്കെ പറയുന്നത്? ഈ സർക്കാർ ഒരു മേഖലയെയും അവഗണിക്കുന്നില്ല. അഞ്ച് വർഷം കഴിയുമ്പോൾ ഇൻഫ്രാസ്ട്രക്ചർ, വിദ്യാഭ്യാസം, ആരോഗ്യം, കാർഷിക മേഖല എന്നിവയുടെ കാര്യത്തിൽ കേരളം ഇന്ത്യയിൽ ഒന്നാം സ്ഥാനത്തെത്താൻ പോകുകയാണെന്ന കാര്യത്തിൽ ആർക്കും ഒരു സംശയവും വേണ്ട. ഇപ്പോഴും ഞങ്ങൾ ഒന്നാണ്. ഈ പുതിയ കാലഘട്ടത്തിന്റെ പ്രശ്നങ്ങളുണ്ട്. കേരളം പല കാര്യങ്ങളിലും ഇന്ത്യയ്ക്ക് മാതൃകയാണ്. ലൈഫ് ക്വാളിറ്റി ഇൻഡക്സിൽ കേരളം

മുന്നിലാണ്. ആ നേട്ടങ്ങൾ നമുക്ക് നിലനിർത്തണം. പുതിയ കാലഘട്ടത്തിന്റെ വെല്ലുവിളികൾ നേരിടാൻ പര്യാപ്തമാകുന്ന തരത്തിൽ ആ നേട്ടങ്ങൾ നിലനിർത്താനാണ് ഈ സർക്കാർ ശ്രമിക്കുന്നത്. പിന്നെ ചിലർ രാഷ്ട്രീയം പറഞ്ഞു. എന്താണ് ഇപ്പോൾ? ഇപ്പോൾ സി.ബി.ഐ.-യോട് എന്തൊരു ദേഷ്യമാണ്. സി.ബി.ഐ. മുർദാബാദ് എന്നാണ് ഇന്നലെ ശ്രീ. കെ. എൻ. എ. ഖാദർ പറഞ്ഞത്. കഴിഞ്ഞ അഞ്ച് വർഷം എന്തായിരുന്നു? നിങ്ങളുടെ പോലീസ് അന്വേഷിച്ച കേസ്സ് പോലും സി.ബി.ഐ.-ക്ക് വിട്ടു നാണം കെട്ടു രാഷ്ട്രീയം കളിക്കുകയല്ലേ കഴിഞ്ഞ വർഷം നിങ്ങൾ ചെയ്തത്? ഇവിടെ ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയനെതിരെ ഒരു തരിമ്പുപോലും തെളിവില്ലാതെ കള്ളക്കേസെടുത്ത് പീഡിപ്പിച്ചതല്ലേ നിങ്ങളുടെ പാരമ്പര്യം. നിങ്ങൾക്ക് മമതയോടല്ല മമത, അഴിമതിയോടാണ് മമത എന്ന കാര്യം ഞങ്ങൾക്കറിയാം. 36000 കോടി രൂപയുടെ ശാരദ ചിട്ടി ഫണ്ടാണ്. ഒരു കാര്യം ഞങ്ങൾ പറയാം, അഴിമതിക്ക് ചൂട്ടുപിടിക്കാൻ ഇടതുപക്ഷത്തെ കിട്ടില്ല.ബഹളം....

മി. സ്പീക്കർ: നിങ്ങളെല്ലാം വലിയ മര്യാദക്കാരായിരുന്നല്ലോ; ഇപ്പോൾ എന്തുപറ്റി?

ശ്രീ. ടി. വി. രാജേഷ്: സർ, സംസ്ഥാനങ്ങളുടെ മേൽ കുതിര കയറുന്ന

കേന്ദ്രവും വഴിവിട്ട് അധികാരപ്രയോഗം നടത്തുന്ന സംസ്ഥാനവും പ്രതിനിധാനം ചെയ്യുന്നത് നാടിന്റെ താൽപ്പര്യമേ അല്ല. ഇതാണ് ഞങ്ങളുടെ നിലപാട്. ഇനി വിശാല പ്രതിപക്ഷ ഐക്യമാണെങ്കിൽ ശ്രീ. അരവിന്ദ് കെജ്‌റിവാൾ ഒരു മാസം ഡൽഹിയിൽ ഇരുന്നല്ലോ. അദ്ദേഹത്തെ ഇല്ലാതാക്കാൻ ശ്രമിക്കുകയല്ലേ കേന്ദ്ര സർക്കാർ ചെയ്യുന്നത്. അവിടെ പോകാനോ പ്രസ്താവന വഴിയെങ്കിലും ഒരു പിന്തുണ അറിയിക്കാനോ ഈ പറയുന്ന കോൺഗ്രസ് തയ്യാറായോ? അപ്പോൾ വിശാല താൽപ്പര്യമല്ല, ഇതിന്റെ പിന്നിൽ മറ്റ് പല താൽപ്പര്യവുമാണെന്ന് നമുക്കെല്ലാവർക്കുമറിയാം. കേരളത്തിന്റെ പൊതുമരാമത്ത് മാറുകയാണ്. അതിന് നേതൃത്വം കൊടുക്കുന്ന ബഹുമാനപ്പെട്ട മന്ത്രി ശ്രീ. ജി. സുധാകരൻ സമയബന്ധിതമായി പണി പൂർത്തീകരിക്കാൻ ശ്രമിക്കുന്നു. ആരോഗ്യ വകുപ്പുമന്ത്രി, അതോടൊപ്പം തന്നെ നമ്മുടെ സാംസ്കാരിക വകുപ്പുമന്ത്രി കേരളത്തിൽ പട്ടികജാതി/പട്ടികവർഗ്ഗ മേഖലയ്ക്ക് ഈ രാജ്യത്ത് ജനസംഖ്യാനുപാതികമായതിനേക്കാൾ കൂടുതൽ ഫണ്ട് കൊടുത്ത സംസ്ഥാനമാണ് കേരളം. മഹാനായ രാഷ്ട്രപിതാവ് മഹാത്മാഗാന്ധിയെക്കുറിച്ച് നിങ്ങൾ പറയുന്നുണ്ടല്ലോ. ഞാൻ ചോദിക്കട്ടെ നിങ്ങൾ ഭരിക്കുന്ന പഞ്ചാബിൽ

മഹാത്മാഗാന്ധിയുടെ 70-ാം രക്തസാക്ഷി ദിനം ആചരിച്ചോ? ഗാന്ധിയുടെ പാദസ്പർശമേറ്റു ഈ കേരളത്തിലെ എല്ലാ മേഖലകളിലും ഗാന്ധിയെ ഓർക്കാൻ ഓരോ വർഷങ്ങളിലും സമുചിതമായി രക്തസാക്ഷി ദിനം ആചരിക്കാൻ തയ്യാറായ സർക്കാർ പിണറായി സർക്കാരാണ്. അതിന് നേതൃത്വം കൊടുത്ത മന്ത്രിയെ അഭിനന്ദിക്കുവാൻ ഞാൻ ആഗ്രഹിക്കുകയാണ്. കാർഷിക മേഖലയിലെ കാര്യങ്ങൾ.... ഞാൻ ഓരോ മേഖലയെക്കുറിച്ചും പ്രത്യേകം പ്രത്യേകമായി ഇവിടെ സൂചിപ്പിക്കാൻ ആഗ്രഹിക്കുന്നില്ല. ഈ കേരളം നന്നായി കാണണമെന്ന് ആഗ്രഹിക്കുന്നവരെ സംബന്ധിച്ചിടത്തോളം ഈ ബഡ്ജറ്റിനെ പിന്തുണയ്ക്കാതിരിക്കാൻ കഴിയില്ല. നിങ്ങൾ അസൂയ ഉപേക്ഷിക്കണം. പ്രതിപക്ഷമെന്നു പറഞ്ഞാൽ ദോഷൈകദൃക്കായി മാറുക എന്നല്ല ക്രിയാത്മകമായ കാര്യങ്ങൾക്ക് പിന്തുണ കൊടുക്കേണ്ടവരാണ് എന്ന സാരോപദേശം കൂടി ഈ സന്ദർഭത്തിൽ നൽകിക്കൊണ്ട് ഈ ബഡ്ജറ്റിന്റെ അവസാനത്തിൽ ശ്രീ. രമേശ് ചെന്നിത്തലയ്ക്ക് നല്ല ബുദ്ധിയുണ്ടാകുമെന്ന ശുഭപ്രതീക്ഷയോടെ ഈ ബഡ്ജറ്റിനെ പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. അൻവർ സാദത്ത്: സർ, ഇവിടെ ശ്രീ. റ്റി. വി. രാജേഷ് രണ്ടാമത്തെ

ബഡ്ജറ്റ് പ്രസംഗമാണ് നടത്തിയത്. എന്താണെന്ന് മനസ്സിലാകുന്നില്ല. ഇപ്പറത്ത് ഫണ്ട് കിട്ടിയ ആളുകളുടെയൊക്കെ കണക്കുകൾ നിരത്തുന്നു. ഞാൻ ചോദിക്കട്ടെ, എ.കെ.ജി. സെന്ററിന്റെ അക്കൗണ്ടിൽനിന്ന് കൊടുത്തതല്ലേ ഈ തുക? ഇത് കേരള ഗവൺമെന്റ് കൊടുത്തതാണ്. കഴിഞ്ഞ തവണ ഇതേ രീതിയിൽത്തന്നെ ഞങ്ങൾക്ക് തന്നതിനേക്കാൾ കൂടുതൽ പലപ്പോഴും രാഷ്ട്രീയമര്യാദയനുസരിച്ച് കൊടുത്തിട്ടുണ്ട്. അപ്പോൾ എ.കെ.ജി. സെന്ററിൽ നിന്നും തന്ന തുകയല്ല ഈ ബഡ്ജറ്റിന്റെ തുക. അതു മനസ്സിലാക്കാനുള്ള സാമാന്യ ബോധമെങ്കിലും ശ്രീ. റ്റി. വി. രാജേഷിനുണ്ടാകണം. ഞങ്ങൾ പറയുന്നു, ഇവിടെ ഞങ്ങളാലും ഓട് പൊളിച്ച് വന്നതല്ല. ആലുവയിൽ തന്ന തുക, ആലുവയിലെ ജനങ്ങളുടെയും ശ്രീ. പി. കെ. ബഷീറിന് കൊടുത്തിട്ടുണ്ടെങ്കിൽ അത് അവിടുത്തെ ജനങ്ങളുടെയും അവകാശമാണ്. അല്ലാതെ നിങ്ങളുടെ ആരുടെയും ഔദാര്യമല്ല എന്ന് നിങ്ങൾ മനസ്സിലാക്കണം. നമുക്കെല്ലാവർക്കും അറിയാം ഈ ബഡ്ജറ്റ് 1785 കോടി രൂപയുടെ അധിക നികുതി പ്രളയാനന്തര കേരളത്തിന് അടിച്ചേൽപ്പിച്ച ജനദ്രോഹ ബഡ്ജറ്റാണ്. അതുകൊണ്ട് ഈ ബഡ്ജറ്റിനെ ഞാൻ ശക്തമായി എതിർക്കുന്നു.

അതുപോലെതന്നെ എല്ലാ സേവനങ്ങളും 5% വില വർദ്ധിപ്പിച്ചത് അടിസ്ഥാന വർഗ്ഗത്തെ ബാധിക്കും. ചുരുങ്ങിയ പക്ഷം നോട്ട് ബുക്കിന്റെയും ആശുപത്രികളിൽ നിന്നും ലഭിക്കുന്ന സേവനത്തിന്റെയും ഫീസ് വർദ്ധന പിൻവലിക്കണമെന്നാണ് എനിക്ക് ബഹുമാന്യനായ ധനകാര്യമന്ത്രിയോട് അഭ്യർത്ഥിക്കാനുള്ളത്. ലൈഫ് പദ്ധതിയിൽ ഏകദേശം 2500 കോടിയാണ് ബഡ്ജറ്റിൽ വകയിരുത്തിയത്. എന്നാൽ ലൈഫ് പദ്ധതിയിൽ ചെലവായത് വെറും 142 കോടി രൂപ മാത്രമാണ്. ഇതിലൂടെ ഈ ലൈഫ് പദ്ധതി പരാജയമെന്ന് പറയാതെ വയ്യ. കാരണം ലൈഫ് പദ്ധതി പ്രകാരം കൊടുക്കുന്ന 4 ലക്ഷം രൂപയ്ക്ക് പല ആളുകൾക്കും വീട് നിർമ്മിക്കുന്നതിന് വലിയ ബുദ്ധിമുട്ടുണ്ട്. അതുകൊണ്ട് ഇന്ന് ലൈഫ് പദ്ധതി മുടങ്ങിക്കിടക്കുകയാണ്. കഴിഞ്ഞ സമയത്ത് കൊണ്ടുവന്ന പല പദ്ധതികളും ഇന്ന് വീടുകളുടെ പണി പൂർത്തിയാക്കി ഉദ്ഘാടനം ചെയ്ത് താക്കോൽ കൈമാറാൻ സാധിച്ചിട്ടുണ്ട്. പ്രളയം കഴിഞ്ഞ് 6 മാസം കഴിഞ്ഞിട്ടും പ്രളയത്തിൽ തകർന്ന വീടുകൾ പോലും പുതുതായി നിർമ്മിച്ചു കൊടുക്കാൻ സാധിച്ചിട്ടില്ല. പ്രളയത്തിൽ തകർന്ന വീടുകളെക്കുറിച്ച് പറയുമ്പോൾ 4 ലക്ഷം രൂപയാണ് അവർക്കും കൊടുക്കുന്നത്. 800-ഉം 900-ഉം സ്ക്വയർഫീറ്റുള്ള വീടുകൾ തകർന്നിട്ടുള്ള പാവപ്പെട്ടവർക്ക്

അവർ ഇത്രയും കാലം താമസിച്ച വീടിന്റെ അതേരീതിയിലുള്ള ഒരു വീട് പണിയുവാൻ ഈ 4 ലക്ഷം രൂപ മതിയാകില്ല. അതുകൊണ്ട് ഞാൻ ഗവൺമെന്റിനോട് പലപ്പോഴും ആവശ്യപ്പെട്ടിട്ടുണ്ട്, മിനിമം 6 ലക്ഷം രൂപയെങ്കിലും പ്രളയത്തിൽപ്പെട്ട ആളുകൾക്ക് കൊടുക്കണമെന്ന്.

നമുക്കറിയാം CMDRF-ൽ നിന്നും ലഭിച്ച 3250 കോടി രൂപയിൽ 1776 കോടി രൂപയാണ് ഇതുവരെ ചെലവാക്കിയിട്ടുള്ളത്. വിദേശത്തുനിന്നും അതുപോലെ നമ്മുടെ നാട്ടിലുള്ള വ്യവസായികളടക്കമുള്ള സുമനസ്സുകളായ എല്ലാ ജനങ്ങളും 100/- രൂപ തന്നിട്ടുണ്ട്, 50/- രൂപ തന്നിട്ടുണ്ട്, ലക്ഷങ്ങൾ തന്നിട്ടുണ്ട്, കോടികൾ തന്നിട്ടുണ്ട്. ഇത്രയും തുക സമാഹരിച്ചിട്ട് ഇത്ര തുകമാത്രമാണ് ഇവിടെ ചെലവഴിച്ചിട്ടുള്ളത്. പ്രളയത്തിൽ വീടുകൾ തകർന്നവർക്ക് ഇപ്പോഴും പുതിയ വീടുകൾ പണിയാനുള്ള സാഹചര്യമുണ്ടായിട്ടില്ല. പ്രളയത്തിലകപ്പെട്ട പാവപ്പെട്ട വ്യാപാരികൾക്ക് ഇന്നും ഒരു രൂപപോലും നഷ്ടപരിഹാരം കൊടുക്കാൻ സാധിച്ചിട്ടില്ല എന്നുള്ളത് വലിയൊരു ദുഃഖ സത്യമാണ്. പ്രളയ ദുരന്ത ഭാഗത്ത് വന്ന ഞങ്ങളുടെ എം.എൽ.എ.-മാർ ഇന്നും അവരുടെ രോദനം ഓരോ ദിവസവും കേട്ടുകൊണ്ടിരിക്കുകയാണ്. പ്രളയത്തിന്റെ പേരിൽ നികുതി ചുമത്തിക്കൊണ്ട് ഇന്ന് കേരളത്തിലെ ജനങ്ങളെ ബുദ്ധിമുട്ടിക്കുകയാണ്. കേവലം

ഈ പ്രളയബാധിത പ്രദേശത്തെങ്കിലും ആ നികുതി ഭാരമൊന്ന് കുറയ്ക്കാൻ പ്രിയങ്കരനായ ധനകാര്യ വകുപ്പുമന്ത്രി തയ്യാറാകണമെന്നാണ് ഈ അവസരത്തിൽ എനിക്ക് ഓർമ്മിപ്പിക്കാനുള്ളത്. സർക്കാരിന്റെ ഭാഗത്ത് നിന്ന് വാചകമടിയല്ലാതെ ഒരു അണുപൈസ പോലും ഈ പ്രളയബാധിത പ്രദേശത്ത് കൊടുക്കാൻ സാധിച്ചിട്ടില്ല. ആകെ 10,000/- രൂപ കൊടുത്തു എന്നല്ലാതെ അവരുടെ വീട്ടുപകരണങ്ങളടക്കം എത്രയോ നാശനഷ്ടങ്ങൾ നാട്ടിലുണ്ടായി. ഇവർക്ക് നഷ്ടപരിഹാരം കൊടുത്തിട്ടുണ്ടോ. കർഷകരുടെയായാലും മറ്റുള്ള എല്ലാ മേഖലകളിലായാലും നഷ്ടം സഹിച്ചുകൊണ്ടിരിക്കുകയാണ്. ഞാൻ ദീർഘമായി കടന്നുപോകുന്നില്ല. എന്തായാലും കിഫ്ബി '5 വർഷം കൊണ്ട് 50,000/- കോടി രൂപയുടെ പദ്ധതികൾ' എന്ന നടക്കാത്ത സ്വപ്നവുമായി ഇന്ന് മുന്നോട്ടു പോകുമ്പോൾ അതിന്റെ അമരക്കാരനായ ഡോ. കെ. എം. എബ്രഹാം ഇന്ന് മുത്തൂറ്റിന്റെ നോൺ എക്സിക്യൂട്ടീവ് ഡയറക്ടർ ചുമതല ഏറ്റെടുക്കുന്ന തിരക്കിലാണ്. ഈ സർക്കാരിന്റെ അനുമതി അതിനുണ്ടോ എന്നാണ് എനിക്ക് ബഹുമാനപ്പെട്ട ധനകാര്യ വകുപ്പുമന്ത്രിയോട് ചോദിക്കാനുള്ളത്. ഡോ. കെ. എം. എബ്രഹാം കിഫ്ബിയിൽ നിന്നും ഏകദേശം 30 ലക്ഷം രൂപയോളം ഇതുവരെ കൈപ്പറ്റി. കിഫ്ബി തകരുമെന്ന് പേടിച്ചിട്ടാണോ അദ്ദേഹം

മുത്തൂറ്റിലേയ്ക്ക് കാലുറപ്പിച്ച് നടാൻ തീരുമാനിച്ചതെന്ന് വ്യക്തമാക്കണം.
എന്തായാലും രണ്ട് വള്ളത്തിൽ കാല് ചവിട്ടിയുള്ള ഈ പരിപാടി
ശരിയല്ലെന്നാണ് ധനകാര്യമന്ത്രിയോടും അതുപോലെതന്നെ.....

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, നമ്മൾ ഇങ്ങനെ വ്യക്തികളെ തേജോവധം ചെയ്യാൻ പാടില്ല. ഒരു
ഐ.എ.എസ്.-കാരൻ റിട്ടയർ ചെയ്ത് ഒരു വർഷം കഴിഞ്ഞാൽ ഏത് സ്വതന്ത്ര
ബോർഡിലും അംഗമാകാം. കിഫ്ബിയുടെയോ ഇതുപോലെയുള്ള ഒരു
സ്ഥാപനത്തിന്റെയും ചട്ടങ്ങളിൽ നിങ്ങൾ മറ്റ് സ്ഥാപനങ്ങളിലെ
ഡയറക്ടറാവാൻ പാടില്ല എന്നില്ല. കിഫ്ബിയിലുള്ള ശ്രീ. സലീം
ഗംഗാധരനെപ്പോലുള്ള എല്ലാ ഡയറക്ടർമാരും മറ്റ് കമ്പനികളിലെ
ഇൻഡിപെൻഡന്റ് ഡയറക്ടർമാരാണ്. ഈ കിഫ്ബിയും മുത്തൂറ്റും തമ്മിൽ
കൊടുക്കലോ വാങ്ങലോ ആയി യാതൊരു ബന്ധവുമില്ല. അതുകൊണ്ട് conflict
of interest-ഉം ഇല്ല. ഇതൊക്കെ ഇങ്ങനെയാണ് ബിസിനസ്സ് കാര്യങ്ങൾ
നടക്കുന്നത്. വെറുതെ ഇങ്ങനെ ആരോപണങ്ങൾ ഉന്നയിക്കരുത്.
ഉന്നയിക്കണമെങ്കിൽ ഉന്നയിക്കാം. പക്ഷേ അതൊരു ഭംഗിയല്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, അങ്ങ് പറഞ്ഞത്

ശരിയാണ്. ഒരു ഐ.എ.എസ്. ഉദ്യോഗസ്ഥൻ റിട്ടയർ ചെയ്ത് ഒരു വർഷം കഴിഞ്ഞാൽ അദ്ദേഹത്തിന് വേറെ സ്വതന്ത്രമായ സ്ഥാപനങ്ങളിൽ ജോലി ചെയ്യാം. But here propriety is in question. കിഫ്ബി എന്നുപറയുന്നത് കേരളത്തിൽ അങ്ങയുടെ ഗവൺമെന്റിന്റെ ഏറ്റവും പ്രധാനപ്പെട്ട ഗവൺമെന്റ് പരിപാടിയാണ്. ആ പരിപാടിയുടെ സി.ഇ.ഒ.-ക്ക് എല്ലാ സൗകര്യങ്ങളും അങ്ങ് കൊടുത്തിട്ടുണ്ട്. So there is a question, whether propriety needs this or not ? അതമാത്രമേയുള്ളൂ. നിയമപരമായി തെറ്റൊന്നുമില്ല. പക്ഷേ കേരളാ ഗവൺമെന്റിന്റെ 41,000/- കോടി രൂപയുടെ ഒരു പദ്ധതി നടത്തിക്കൊണ്ടുപോകുന്നതിന്റെ സി.ഇ.ഒ. ആയ ഒരാൾ കേരളത്തിലെ മറ്റൊരു സ്വകാര്യ സംരംഭത്തിന്റെ ഏറ്റവും പ്രധാനപ്പെട്ട തലപ്പത്തേക്ക് പോകുന്നത് ശരിയാണോ എന്ന് അദ്ദേഹവും ആലോചിക്കണം. എക്സ്പെർട്ടുകളെ വെച്ചിട്ടുണ്ട്. അവരൊക്കെ വേറെ ഫിനാൻസ് ഇൻസ്റ്റിറ്റ്യൂഷന്റെയൊക്കെ ചെയർമാൻമാരും മെമ്പർമാരുമൊക്കെയാണ്. പക്ഷേ ഇത് അങ്ങനെയല്ല. ഇത് ശരിയാണോയെന്ന് അദ്ദേഹവും അങ്ങും ആലോചിക്കണം.

ശ്രീ. അൻവർ സാദത്ത്: സർ, ഞാൻ താങ്കളെപ്പോലെ വലിയ എക്സ്പെർട്ടൊന്നുമല്ല. ഞാൻ എന്റെ അറിവിൽ എന്റെ ബുദ്ധിയിൽ ഇവിടെ

നടക്കുന്ന ക്രമവിരുദ്ധമായ നിലപാട് ചൂണ്ടിക്കാണിച്ചതേയുള്ളൂ. കാരണം കിഫ്ബിയെ കേരളത്തിലെ ഒരു പ്രധാനപ്പെട്ട കാര്യമായി പർവ്വതീകരിച്ചത് നിങ്ങൾ തന്നെയാണ്. അപ്പോൾ ഒരു സാമ്പത്തിക ഇടപാട് നിൽക്കുമ്പോൾ, വേറൊരു ധനകാര്യസ്ഥാപനത്തിൽ ഇരിക്കുമ്പോൾ ഇത്രയും വലിയ ശമ്പളം നമ്മൾ കൊടുത്തിട്ടുപോലും അദ്ദേഹം രണ്ടുവർഷത്തിൽ കാല് കൂത്തുന സമീപനത്തെയാണ് ഞാൻ എതിർത്തത്. ഞാൻ അവസാനിപ്പിക്കാം. കേന്ദ്ര ബഡ്ജറ്റിനെക്കുറിച്ച് പറഞ്ഞാൽ വധശിക്ഷയ്ക്ക് വിധിക്കപ്പെട്ട പ്രതിയുടെ അന്തവും കുന്തവുമില്ലാത്ത പിച്ചുംപേയും പറയുന്നതുപോലെയാണ് ശ്രീ. പീയൂഷ് ഗോയലിന്റെ കേന്ദ്ര ബഡ്ജറ്റ്. അതിൽ ഞങ്ങൾക്ക് ശക്തമായ പ്രതിഷേധമുണ്ട്. അതൊക്കെ വെറും ദിവാസ്വപ്നങ്ങളാണ്. ഇവിടെ ശ്രീ. കെ. എസ്. ശബരീനാഥൻ പറഞ്ഞ 'ചിറകൊടിഞ്ഞ കിനാക്കൾ' എന്ന പുസ്തകം അവിടെയും മന്ത്രി എഴുതേണ്ട സാഹചര്യത്തിലേയ്ക്ക് വന്നിരിക്കുന്നു. പ്രളയം ബാധിച്ച കേരളത്തിന് ഒരു രൂപപോലും പ്രഖ്യാപിക്കാത്ത കേന്ദ്ര ബഡ്ജറ്റ് കേരളത്തിലെ ജനങ്ങളോടുള്ള അവഹേളനമാണ്. ബി.ജെ.പി.-ക്കാരും ആർ.എസ്.എസ്.-കാരും എന്തൊക്കെ പറഞ്ഞു. എന്നിട്ട് ഈ കേന്ദ്ര ബഡ്ജറ്റിൽ കേരള ഗവൺമെന്റിന് എന്തെങ്കിലും കൊടുത്തോ. ഞാൻ

അവസാനിപ്പിക്കുകയാണ്. അടുത്ത തവണ നിങ്ങൾ സീറ്റ് കൂടുതൽ വാങ്ങുന്ന ബി.ജെ.പി.-യെ ഞങ്ങളാണ് നേരിടുന്നതെന്നൊക്കെ ഇവിടെ വലിയ വീമ്പിളക്കുന്നുണ്ട്. മതേതര കക്ഷികളെ അധികാരത്തിൽ കയറ്റുന്നതിന് കേരളത്തിലെ പ്രബുദ്ധരായ ജനങ്ങൾ വളഞ്ഞ വഴിയേ പോകാതെ നേരിട്ട് കോൺഗ്രസിന് വോട്ട് ചെയ്തുകൊണ്ട് ഇന്ത്യയിൽ കോൺഗ്രസ് അധികാരത്തിൽ വരുമെന്നതിന് യാതൊരു സംശയവുമില്ല. ഇവിടെ യു.ഡി.എഫ്. അധികാരത്തിൽ വരും. അത്രമാത്രം ഇന്ന് കേരളത്തിലെ ജനങ്ങൾ പ്രബുദ്ധരാണെന്ന് പറയാൻ ഞാൻ ആഗ്രഹിക്കുകയാണ്. ശ്രീമതി മമതാ ബാനർജി രണ്ടടി കൊടുത്തപ്പോൾ നിങ്ങൾ എന്താണ് കാണിച്ചത്. ശ്രീമതി മമതാ ബാനർജി രണ്ടടി കൊടുത്തപ്പോൾ ബി.ജെ.പി.യുമായി സഖ്യം ചേർന്ന് ബി.ജെ.പി.യുടെയും കമ്മ്യൂണിസ്റ്റ് പാർട്ടിയുടെയും കൊടി കൂട്ടിച്ചേർത്തുകൊണ്ട് ബംഗാളിൽ പഞ്ചായത്ത് തെരഞ്ഞെടുപ്പ് നേരിട്ടില്ലേ. നിങ്ങൾക്ക് എവിടെയാണ് ബി.ജെ.പി. വിരുദ്ധനിലപാട്. നിങ്ങൾക്ക് adjustment ആണ്. ഇവിടെയെന്താണ്? സി.ബി.ഐ. ആരുടെ വീട്ടിലാണ് പോകുന്നത്. ശ്രീമതി മമതാ ബാനർജിയുടെയും അതുപോലെതന്നെ ശ്രീ. ഡി. കെ. ശിവകുമാറിന്റെയും വീടുകളിലാണ് സി.ബി.ഐ. പോകുന്നത്.

ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയന്റെ അടുത്തുവന്നോ?
എന്തുകൊണ്ട് വരുന്നില്ല? ഇതൊക്കെ ഒരു അഡ്ജസ്റ്റ്മെന്റ് നാടകമാണെന്ന്
ഞങ്ങൾക്കറിയാം. അത് ജനങ്ങൾ തിരിച്ചറിഞ്ഞുതുടങ്ങി. നിങ്ങളുടെ ഈ
ബി.ജെ.പി. പറഞ്ഞ് പേപ്പടാച്ചി കാണിക്കുന്ന നിലപാട് കേരളത്തിൽ
നടക്കില്ല. കേരളത്തിലെ ജനങ്ങൾ പ്രബുദ്ധരാണ്. ഈ രാജ്യത്തിന്റെ
മതേതരത്വവും ജനാധിപത്യവും നിലനിൽക്കണമെന്ന് ആഗ്രഹിക്കുന്ന
കേരളത്തിലെ പ്രബുദ്ധരായ ജനങ്ങൾ യു.ഡി.എഫ്.-ന് വോട്ട് ചെയ്യും. ഞങ്ങൾ
20 സീറ്റും നേടിക്കൊണ്ട് കേന്ദ്രത്തിൽ ശ്രീ. രാഹുൽ ഗാന്ധി ഇന്ത്യയുടെ
പ്രധാനമന്ത്രിയുമാകും എന്നതിൽ യാതൊരു സംശയവുമില്ല. ഈ ബഡ്ജറ്റിനെ
ഒരിക്കൽകൂടി ഞാൻ എതിർക്കുന്നു.

ശ്രീ. സി. എഫ്. തോമസ്: സർ, രാഷ്ട്രീയത്തിലേയ്ക്ക് പോകേണ്ടെന്നും
ക്രിയാത്മകമായ നിർദ്ദേശങ്ങളാണ് വയ്ക്കേണ്ടതെന്നും ശ്രീ. റ്റി. വി. രാജേഷ്
പ്രതിപക്ഷത്തെ ഉപദേശിക്കുകയുണ്ടായി. ഞാൻ അത് സ്വീകരിക്കുകയാണ്.
ശ്രീ. റ്റി. വി. രാജേഷ് കിഫ്ബിയെക്കുറിച്ച് മാത്രമാണ് പറഞ്ഞത്. മറ്റ്
മേഖലകളിലേയ്ക്കൊന്നും കടന്നില്ല. അവസാനം കാർഷിക മേഖലയെക്കുറിച്ച്
പറഞ്ഞ് അവസാനിപ്പിച്ചു. ഞാൻ അതൊന്നും പറയുന്നില്ല. അടിസ്ഥാന

മേഖലയാണല്ലോ കാർഷിക മേഖല? അതിന്റെ ഇപ്പോഴത്തെ അവസ്ഥയെന്താണ്? ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ആലപ്പുഴ ജില്ലയിലെ കുട്ടനാടിൽപ്പെട്ടയാളാണ്. കോട്ടയം, പത്തനംതിട്ട, ആലപ്പുഴ എന്നീ ജില്ലകൾ ചേർന്ന് വരുന്നതാണ് കുട്ടനാട് പ്രദേശം. പ്രളയക്കെടുതി ഏറ്റവും കൂടുതൽ അനുഭവിച്ച പ്രദേശമാണ് കുട്ടനാട്. ഇന്നത്തെ മലയാള മനോരമയുടെ ആലപ്പുഴ എഡിഷനിൽ അവിടത്തെ കൃഷിക്കാരുടെ അനുഭവം എഴുതിയിട്ടുണ്ട്. വാസ്തവത്തിൽ ഈ ബഡ്ജറ്റ് സാധാരണ എല്ലാ വർഷത്തെയും ബഡ്ജറ്റ് ചർച്ചപോലെ മാറ്റുരുതായിരുന്നു. പ്രളയത്തിനുശേഷം കേരളത്തിൽ ചെയ്യേണ്ട അടിയന്തര കാര്യങ്ങൾ ചെയ്തുതീർത്തോ? അതിന് മുൻഗണന കൊടുത്തുകൊണ്ട് എങ്ങനെ എല്ലാ വകുപ്പുകളെയും കാര്യക്ഷമമാക്കാം എന്നാണ് ചർച്ച ചെയ്യേണ്ടത്. പ്രളയകാലത്ത് നമ്മൾ എല്ലാവരും ഒന്നിച്ചുനിന്നുകൊണ്ട് ദുരിതാശ്വാസ പ്രവർത്തനങ്ങൾ നടത്തി. ഞങ്ങൾ പ്രതിപക്ഷം, നൂറുശതമാനവും അതിന്റെ കൂടെ ഉണ്ടായിരുന്നല്ലോ? ഞങ്ങൾ ഇപ്പോഴും അതിന്റെ കൂടെയുണ്ട്. പ്രളയത്തിനുശേഷം കെടുതി അനുഭവിക്കുന്നവർക്ക് നൽകേണ്ട നഷ്ടപരിഹാരം ഗവൺമെന്റിന്റെ കാലതാമസം കൊണ്ട് മുടങ്ങുന്നു. വാസയോഗ്യമല്ലാത്ത ഒരു

ലക്ഷം വീടുകളുണ്ടെന്നാണ് ഗവൺമെന്റിന്റെ കണക്ക്. അവിടെ അവർക്ക് എങ്ങനെയാണ് താമസിക്കാൻ സാധിക്കുന്നത്? അവസാനം അത് വെട്ടിച്ചുരുക്കി പതിമൂവായിരം വീടുകൾ മാത്രമാണുള്ളതെന്ന് പറയുന്നു.

ഡോ. ടി. എം. തോമസ് ഐസക്കിന് കുട്ടനാട്ടിലെയും ഇടുക്കിയിലെയും നമ്മുടെ നാട്ടിലെ മുഴുവൻ സ്ഥലങ്ങളുടെയും അവസ്ഥയറിയാം. ഭിത്തി വിണ്ടുകീറിയാൽ എങ്ങനെ അവിടെ കിടന്നുറങ്ങും? മേൽക്കൂര തകർന്നാൽ എങ്ങനെയാണ് പേടിയില്ലാതെ കിടന്നുറങ്ങുന്നത്? അതിനുവേണ്ടി എന്താണ് പദ്ധതി? സെക്രട്ടേറിയേറ്റിൽ ഇതിനുവേണ്ടി പ്രത്യേക സെൽ ഉണ്ടോ? ജില്ലയിൽ സംവിധാനമുണ്ടോ? എത്ര വീട് തകർന്നു എന്നതല്ല ഇപ്പോൾ ചിന്തിക്കേണ്ടത്. ഇപ്പോൾ ചിന്തിക്കേണ്ട കാര്യം ചിന്തിക്കുന്നുണ്ടോ? അടുത്ത കാലവർഷത്തിന് ഇനി മൂന്ന് മാസം മാത്രമേ കഴിഞ്ഞുള്ളൂ. ഈ പാവപ്പെട്ട ഒരു ലക്ഷം ആളുകൾ ഇനി എങ്ങനെ കഴിയും? അത് ചിന്തിക്കേണ്ട? ശ്രീ. റ്റി. വി. രാജേഷ് കിഫ്ബിയെക്കുറിച്ച് പറഞ്ഞിട്ട് വല്ല കാര്യവുമുണ്ടോ? അതല്ല ചിന്തിക്കേണ്ടത്. കൃഷിക്കാരുടെ കാര്യം പറയാം. അങ്ങ് കുട്ടനാടിന് ആയിരം കോടി രൂപയുടെ പാക്കേജ് അവതരിപ്പിച്ചു, അത് നല്ല കാര്യമാണ്. പക്ഷെ അതിൽ ഏറ്റവും ആദ്യം പറയേണ്ട ഒരു കാര്യം അങ്ങ് പറഞ്ഞില്ല. എന്താണെന്നാൽ, ഈ

പ്രളയ കാലത്ത് കുട്ടനാട്ടിലെ പാടശേഖരങ്ങളുടെയെല്ലാം ബണ്ട് തകർന്നുപോയി. അങ്ങ് കായലിനച്ചുറ്റം നാല്പത്തിയേഴ് കോടി രൂപയുടെ ബണ്ടിന്റെ കാര്യം പറഞ്ഞു. കുട്ടനാട് പ്രദേശം അങ്ങേയ്ക്ക് മുഴുവനായി അറിയാവുന്നതല്ലേ? ഇപ്പോൾ പഴയ രാജാക്കന്മാരുടെ കാലത്തെ കുട്ടനാട് അല്ലല്ലോ? എല്ലാം ഒരേക്കർ ഒന്നരയേക്കർ.... പുറം ബണ്ടിന്റെ കാര്യം എന്തെങ്കിലും പറഞ്ഞോ? ഇറിഗേഷൻ വകുപ്പിന് ഫണ്ടുമില്ല. അടുത്ത മഴയ്ക്ക് സകല കൃഷിയും പോകും. പാടശേഖരങ്ങളുടെ ബണ്ട് നിർമ്മാണത്തിന് തുക വകയിരുത്തുന്ന കാര്യം അങ്ങ് മറുപടിയിൽ പറയണം. താഴെപ്പറയുന്ന കാര്യങ്ങൾ മലയാള മനോരമ പത്രത്തിൽ പറഞ്ഞിരിക്കുന്നതാണ്. ഒന്ന്, കൃഷിക്ക് സ്റ്റേറ്റ് ഇൻഷുറൻസ് ഏർപ്പെടുത്തുന്നു. ഇതുവരെ സ്റ്റേറ്റിന്റെ വിഹിതം കൊടുത്തില്ല, കൃഷിക്കാർക്ക് കിട്ടുന്നില്ല. രണ്ട്, പ്രധാനമന്ത്രിയുടെ വിള ഇൻഷുറൻസ് പദ്ധതി നടപ്പിലാക്കുന്നതിന് ഇന്നു പ്രദേശത്ത് കൃഷി ഇറക്കിയിരിക്കുന്നു, insured എന്ന് പറഞ്ഞ് കേരള ഗവൺമെന്റിന്റെ ഒരു വിജ്ഞാപനം മാത്രം മതി. കേരള ഗവൺമെന്റ് അത് ചെയ്തിട്ടില്ല. വിത്തിന് സബ്സിഡി നൽകുമെന്ന് ഇന്നലെയും ബഡ്ജറ്റ് പ്രസംഗത്തിൽ അങ്ങ് പറഞ്ഞു. ധാരാളം കർഷകർക്ക് സബ്സിഡി കിട്ടാനുണ്ട്. ഇതൊക്കെയല്ലേ

പ്രളയത്തിനുശേഷം നാം ചിന്തിക്കേണ്ടത്. മൂന്ന്, കുട്ടനാട്ടിൽ പ്രൊഡക്ഷൻ ബോണസ് നൽകിയോ? ഭൂരിപക്ഷം പേർക്കും കിട്ടിയിട്ടില്ല. നെൽകർഷകർക്ക് കറന്റ് ചാർജ്ജ് നൽകിയോ? കുട്ടനാട്ടിൽ ധാരാളം കർഷകർക്ക് നൽകിയിട്ടില്ല. മോട്ടോർ നന്നാക്കി എന്നത് ശരിയാണ്. ഞാനത് പരിശോധിച്ചു. ഞങ്ങളുടെ പ്രദേശവും കുട്ടനാടാണ്. കേടായ മോട്ടോർ നന്നാക്കി. പക്ഷെ അതിന്റെ കറന്റ് ചാർജ്ജ് കൊടുത്തിട്ടില്ല. അത്തരത്തിലുള്ള ഏഴ് കാര്യങ്ങൾ കൊണ്ട് അടുത്ത കൃഷിയിറക്കുന്ന കുട്ടനാട്ടിലെ കർഷകർ വിഷമിക്കുകയാണ്. അങ്ങ് ഇവയൊക്കെ പരിശോധിക്കേണ്ട? ഇന്ന് കൃഷി വകുപ്പുമന്ത്രി ഇതിന് മറുപടി പറയണം. ഇക്കാര്യങ്ങൾക്ക് മറുപടി വേണ്ടേ? അത് പറഞ്ഞില്ലെങ്കിൽ എങ്ങനെ കാര്യം ശരിയാകും.

പൊതുമാതൃത്വ വകുപ്പുമന്ത്രി ശ്രീ. ജി. സുധാകരനെക്കുറിച്ച് പറഞ്ഞു. പി.ഡബ്ല്യു.ഡി. റോഡുകൾ നന്നാക്കുന്നത് നല്ല കാര്യമാണ്. പക്ഷെ ഏറ്റവും വലിയൊരു വസ്തുത, പ്രളയത്തിനുശേഷം നമ്മുടെ സംസ്ഥാനത്തെ മുഴുവൻ പഞ്ചായത്തുറോഡുകളും തകർന്നുകിടക്കുകയാണ്. അതുസംബന്ധിച്ച് എന്താണ് പറയാത്തത്? ധനകാര്യ വകുപ്പുമന്ത്രി ഈ ഗവൺമെന്റിന്റെ കാലത്തല്ല കഴിഞ്ഞ മന്ത്രിസഭയുടെ കാലത്ത് ബഡ്ജറ്റിൽ പഞ്ചായത്തുകൾക്കുവേണ്ടി ഒരു സ്കീം

കൊണ്ടുവരുമെന്ന് പറഞ്ഞിരുന്നു. ഇപ്പോൾ അങ്ങ് നാലാമത്തെ ബഡ്ജറ്റ് അവതരിപ്പിച്ചിരിക്കുകയാണ്. പഞ്ചായത്ത് റോഡുകൾ നന്നാക്കാൻ ലോക്കൽ ബോഡീസിന് ഫണ്ടില്ല. പ്രളയത്തിൽ നശിച്ച പഞ്ചായത്തുറോഡുകൾ നന്നാക്കാൻ എന്തെങ്കിലും സംവിധാനം ചെയ്യുന്നുണ്ടോ? പൊതുമരാമത്ത് വകുപ്പ് ധാരാളം റോഡുകൾ ഏറ്റെടുത്തിട്ടുണ്ടെന്ന് പറഞ്ഞു. ആ വർക്കുകൾക്ക് എ.എസ്.-ഉം ടി.എസ്.-ഉം നൽകി ടെണ്ടർ വിളിച്ച് പണി നടത്തിയില്ലെങ്കിൽ അത്യന്തം ദുരിതപൂർണ്ണമായിരിക്കും അടുത്ത മഴക്കാലത്ത് കേരളത്തിന്റെ അവസ്ഥ എന്ന് ഞാൻ പറയുകയാണ്. അതിനുള്ള സംവിധാനം വേണ്ടേ? എ.എസ്. കൊടുത്താൽ സെക്രട്ടേറിയറ്റിൽ നിന്ന് ഒരു മാസത്തിനകം ടി.എസ്. കൊടുക്കണം. ഇത് പി.ഡബ്ല്യു.ഡി. മിനിസ്റ്റർ പ്രത്യേകം ശ്രദ്ധിക്കുമെന്ന് ഞാൻ പ്രതീക്ഷിക്കുന്നു. അല്ലെങ്കിൽ ഓർഡർ ആയിരിക്കുന്ന വർക്കുകൾ ഒന്നും നടക്കില്ല. അതിനുള്ള സംവിധാനം വേണ്ടേ? അതുകൊണ്ട് ഇപ്രാവശ്യത്തെ ചർച്ചയുടെ മറുപടി അങ്ങ് പറയുമ്പോൾ, പ്രളയാനന്തര നടപടികൾ അത് വീടിന്റെയും റോഡിന്റെയും ധനസഹായത്തിന്റെയുമൊക്കെ കാര്യങ്ങൾക്ക് മുൻഗണന കൊടുത്തുകൊണ്ട് ഏറ്റവും പ്രധാനപ്പെട്ട ശാപമായിരിക്കുന്ന കാലതാമസം ഒഴിവാക്കാൻ എന്താണ് പരിഹാരമെന്ന്

മന്ത്രിസഭ ഒന്നിച്ചിരുന്ന് ആലോചിക്കണം. അതിനുള്ള നടപടികൾ സ്വീകരിച്ചുകൊണ്ട് പ്രളയക്കെടുതിയിൽ മുങ്ങിയിരിക്കുന്ന ആളുകളെ ഇപ്പോഴെങ്കിലും രക്ഷിക്കാൻ ആവശ്യമായ നടപടികൾ സ്വീകരിക്കണമെന്ന് ഞാൻ അഭ്യർത്ഥിക്കുന്നു.

ശ്രീ. ജി. എസ്. ജയലാൽ: സർ, കേരളത്തിന്റെ സാമ്പത്തിക കെട്ടുറപ്പിനായി ഇടതുപക്ഷ ജനാധിപത്യ മുന്നണി മുന്നോട്ട് വയ്ക്കുന്ന നയരേഖയാണ് ഈ ബഡ്ജറ്റ്. നവകേരള നിർമ്മിതി യാഥാർത്ഥ്യമാക്കാൻ സ്ത്രീ ശാക്തീകരണത്തിന് കരുത്ത് പകരാൻ ഈ ബഡ്ജറ്റ് ഉപകാരമാകും. മഹാപ്രളയത്തെയും അനാചാര സംരക്ഷകർ തീർത്ത സംഘർഷത്തെയും നാം അതിജീവിച്ചു. നിപ വൈറസിനെ നമ്മൾ നിയന്ത്രണ വിധേയമാക്കി. ഇപ്പോൾ കേരളത്തിന്റെ പുനർനിർമ്മിതിയാണ് ലക്ഷ്യം. വയലാർ പഠണതലപോലെ എവിടെയും ഇപ്പോൾ പരിവർത്തനത്തിന്റെ ഞാണൊലിമാത്രം കേൾക്കാം. ഈ പരിവർത്തനത്തിന്റെ കാഹളമാണ് ഈ ബഡ്ജറ്റിലൂടെ നമ്മൾ മുഴങ്ങിക്കേൾക്കുന്നത്. നിലവിലെ സാമൂഹിക സാമ്പത്തിക പശ്ചാത്തലത്തിലായിരിക്കണം ഈ ബഡ്ജറ്റിനെ നോക്കിക്കാണേണ്ടത്. പ്രതിപക്ഷം കണ്ണടച്ച് ഇരുട്ടാക്കി ഇവിടെ മുഴുവൻ

കൂരിരുട്ടാണെന്ന് ആവർത്തിച്ച് പറഞ്ഞുകൊണ്ടിരിക്കുകയാണ്. ആഗോള സാമ്പത്തിക മാനുഷ്യത്തിന്റെ കെടുതികൾ ലോകം അനുഭവിക്കുന്ന കാലഘട്ടമാണ്. ഗൾഫ് നാടുകളിലെ തൊഴിൽ നഷ്ടം, നോട്ട് നിരോധനത്തിന്റെ പ്രത്യാഘാതങ്ങൾ, ജി.എസ്.ടി. സമ്പ്രദായം പ്രതികൂലമായി ബാധിച്ചത്, അപ്രതീക്ഷിതമായി എത്തിയ ഓഖി ദുരന്തം, നിപ വൈറസ് ഉയർത്തിയ ആശങ്ക, ഈ സാഹചര്യത്തിൽ കേരള സമ്പദ്‌വ്യവസ്ഥയുടെ നട്ടെല്ലു തകർത്ത് മഹാപ്രളയം. നാല്പതിനായിരം കോടി രൂപയുടെ അധിക വിഭവസമാഹരണം കണ്ടെത്തേണ്ട ബാധ്യതയാണ് പ്രളയം മൂലം ഉണ്ടായിട്ടുള്ളത്. ഈ പശ്ചാത്തലത്തിലാണ് ഈ ബഡ്ജറ്റിനെ നമ്മൾ നോക്കിക്കാണേണ്ടത്. കേരളം ഒറ്റക്കെട്ടായി നേരിട്ട പ്രളയം അവശേഷിപ്പിച്ച ഗുരുതരമായ സാമ്പത്തിക പ്രയാസത്തെ മറികടക്കാൻ അന്നുതന്നെ നമ്മൾ ശ്രമിച്ചിരുന്നു. എന്നാൽ അതിനെയൊക്കെ അട്ടിമറിക്കുന്ന നിലപാടുകളാണ് കേന്ദ്ര സർക്കാരും പ്രതിപക്ഷവും നടത്തിയത്. കുറ്റകരമായൊരു വഞ്ചനയാണ് നാടിനോട് ഇക്കൂട്ടർ നടത്തിയത്. അനുഭാവപൂർണ്ണമായ കേന്ദ്രസഹായം ലഭിച്ചില്ല. സംഘപരിവാറിന്റെ നേതൃത്വത്തിൽ കേരള സർക്കാരിനെ സഹായിക്കരുതെന്ന് പ്രചരിപ്പിച്ചു. പ്രതിപക്ഷ നേതൃത്വം സാലറി ചലഞ്ചിനെ തകർക്കാൻ ശ്രമിച്ചു.

മലയാളികൾ ലോകത്തിലെ പ്രധാന സമ്പദ്‌വ്യവസ്ഥയുടെയെല്ലാം ഉൽപ്പാദന പ്രക്രിയയിൽ പ്രധാന ഭാഗമായതിനാൽ വിദേശ രാജ്യങ്ങളിൽ നിന്നും ലഭിക്കാമായിരുന്ന സഹായങ്ങൾ കക്ഷി രാഷ്ട്രീയ കാരണങ്ങളാൽ കേന്ദ്ര ഗവൺമെന്റ് തടഞ്ഞു. ഇത്തരം പ്രതികൂല സാഹചര്യങ്ങളിൽ നിന്ന് കേരളത്തിന് ജീവാമൃതം പകരാൻ രൂപപ്പെടുത്തിയതാണ് ഈ ബഡ്ജറ്റ്. അതാണ് നോക്കികാണേണ്ടത്. പ്രതിസന്ധികളെ മറികടക്കാനുള്ള ക്രിയാത്മക നിർദ്ദേശങ്ങളുള്ള ഈ ബഡ്ജറ്റിനെ വസ്തുതാപരമായി സമീപിക്കാതെ എതിർക്കാൻ വേണ്ടി മാത്രം എതിർക്കുക എന്നുപറയുന്ന നയമാണ് പ്രതിപക്ഷം സ്വീകരിച്ചിട്ടുള്ളത്. പ്രകൃതി ദുരന്തങ്ങളുടെ പ്രതികൂല സാഹചര്യങ്ങൾ മനസ്സിലാക്കാത്തവർ, വീണ്ടുമൊരു നവോത്ഥാനത്തിന് നാടുണരുന്നത് കാണാൻ കഴിയാത്തവർ, അനാചാരങ്ങൾക്ക് അറുതി വരുത്താൻ സമരങ്ങൾക്ക് നേതൃത്വം കൊടുത്ത സ്വന്തം ചരിത്രംപോലും വിസ്മരിച്ചുകൊണ്ട് അനാചാര സംരക്ഷകർക്കൊപ്പം കൊടിയെടുത്തും കൊടി എടുക്കാതെയും ഇഴുകിച്ചേർന്നവർ.... നിങ്ങളെക്കുറിച്ച് എന്ത് പറയാനാണ്. അന്ധകാര പ്രാന്തരത്തിൽ കഷ്ടം! അന്ധരെയന്ധർ നയിപ്പൂ! എന്ന ആശാന്റെ വരികളാണ് ഓർമ്മവരുന്നത്. കണ്ണടച്ചുപിടിച്ച് ചുറ്റും ഇരുട്ടാണെന്ന് പറയുന്ന

പ്രതിപക്ഷം ഇതൊക്കെ മനസ്സിലാക്കണം. തെരഞ്ഞെടുപ്പ് മുന്നിൽ നിൽക്കുമ്പോഴും യാഥാർത്ഥ്യങ്ങളെ ഉൾക്കൊണ്ടുകൊണ്ട് അധിക വിഭവസമാഹരണത്തിന് ശ്രമിക്കാനുള്ള ബഹുമാനപ്പെട്ട ധനകാര്യ വകുപ്പുമന്ത്രിയുടെ തീരുമാനം കേരളത്തിന്റെ ഭാവിയെ സംബന്ധിച്ച് നിർണ്ണായകമാണ്. നിലവിലെ സാമ്പത്തിക പ്രതിസന്ധി അതിജീവിക്കണം. ഭാവിയിൽ സാമ്പത്തിക സ്ഥിരതയിൽ മുന്നേറ്റം നടത്താനുള്ള ഒരു അടിത്തറ രൂപപ്പെടുത്തണം അതാണ് ഈ ബഡ്ജറ്റിന്റെ ലക്ഷ്യം. ഒരു പ്രവാചക കഥ ഞാൻ ഓർക്കുകയാണ്. ഒരിക്കൽ പ്രവാചകനായ മുഹമ്മദ് നബി ഒഴിച്ചുകൂടാനാകാത്ത സാഹചര്യത്തിൽ ഒരു പരിചയക്കാരനിൽ നിന്നും ഒരു ഒട്ടകത്തെ കടം വാങ്ങി. അത് കുറച്ചുനാൾ കഴിഞ്ഞ് തിരികെ കൊടുക്കുമെന്നാണ് അദ്ദേഹം പറഞ്ഞത്. അങ്ങനെയായിരുന്നു വ്യവസ്ഥ. പറഞ്ഞതുപോലെതന്നെ കുറച്ചുദിവസങ്ങൾ കഴിഞ്ഞപ്പോൾ പ്രവാചകൻ നന്ദിയോടുകൂടി അയാൾക്ക് ഒട്ടകത്തെ തിരിച്ചുകൊടുത്തു. പക്ഷേ അദ്ദേഹം കൊടുത്തത് നല്ല ആരോഗ്യവും പ്രസരിപ്പുമുള്ള മറ്റൊരു ഒട്ടകമായിരുന്നു. ഇത് തന്റെ ഒട്ടകമല്ലെന്നും തന്റെ ഒട്ടകത്തിന് ഇത്രയും ആരോഗ്യവും പ്രസരിപ്പുമില്ലെന്നും അദ്ദേഹം പ്രവാചകനോട് പറഞ്ഞു. അതുകേട്ട് പ്രവാചകൻ

മന്ദഹസിച്ചുകൊണ്ട് അദ്ദേഹത്തോട് പറഞ്ഞത്, നിങ്ങൾ ഞാൻ ബുദ്ധിമുട്ടിലായിരുന്നപ്പോൾ കടമായി കുറച്ചനാളത്തേയ്ക്ക് ഒരു ഒട്ടകത്തെ തന്നു. അത് തിരിച്ച് നൽകുമ്പോൾ കൂടുതൽ നല്ലത് നൽകുവാനുള്ള കടമ എനിക്കുണ്ട് എന്നായിരുന്നു. നിങ്ങൾ ബുദ്ധിമുട്ടിയെങ്കിലും എന്റെ ബുദ്ധിമുട്ടിനുവേണ്ടി നിങ്ങൾ ചെയ്തത് ഒരു നന്മയാണ്. അതുകൊണ്ട് ഈ നല്ല ഒട്ടകത്തെ നിങ്ങൾ കൊണ്ട് പൊയ്ക്കോളൂ. ആ പ്രവാചക കഥ പറയും പോലെയാണ് ജനങ്ങൾ ഇപ്പോൾ അല്പം ബുദ്ധിമുട്ടിയാണെങ്കിലും സർക്കാരിനെ സഹായിക്കുന്നത് ഒരു നന്മയാണ്. അത് കൂടുതൽ നന്മയായി തിരിച്ചുകിട്ടുന്നതിനുവേണ്ടിയാണ്. അത് നവകേരള നിർമ്മിതിയിലൂടെ തിരിച്ച് കൊടുക്കും ഈ ഗവൺമെന്റ്. ആ പ്രവാചകനെയാണ് കേരളം ഈ ധനകാര്യ വകുപ്പുമന്ത്രിയിലൂടെ ദർശിക്കുന്നത്. ബഡ്ജറ്റിന്റെ പൊളിറ്റിക്സ് ഇവിടെ പരസ്പരം ചർച്ച ചെയ്തുകൊണ്ടിരിക്കുന്നതുകൊണ്ട് ആ ബഡ്ജറ്റിലൂടെ അനുഭവിച്ചറിഞ്ഞ കാര്യങ്ങളെ സംബന്ധിച്ചാണ് ഇവിടെ ഇന്ന് ചർച്ചയിലൂടെ വന്നതെല്ലാം. ഞാൻ ആവർത്തിക്കുന്നില്ല. പ്രതിപക്ഷ ഭരണപക്ഷ വ്യത്യാസമില്ലാതെ എല്ലാവരും ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പിലാക്കുന്ന..... നേരത്തെ അസഹിഷ്ണുതയോടെ ചോദിച്ചതെന്താണ്? ഇതെല്ലാം ശരിയാണ്, പക്ഷേ

എ.കെ.ജി. സെന്ററിൽ നിന്ന് തരുന്നതാണോയെന്ന് ചോദിച്ച പിൻമാറേണ്ടി വന്നു. ആ യാഥാർത്ഥ്യം ബോധ്യപ്പെട്ടുകൊണ്ടുതന്നെയാണ് ഇടതുപക്ഷ ജനാധിപത്യമുന്നണി ഗവൺമെന്റ് ഈ ബഡ്ജറ്റിനെ സമീപിക്കുന്നത്. ഈ ബഡ്ജറ്റ് അതിനുവേണ്ടിയാണ്. അതുപോലെതന്നെ ഈ നാട് നേടിയ സാമൂഹ്യ നവോത്ഥാന മൂല്യങ്ങളെ ഹൃദയത്തിലേറ്റുവാങ്ങിയ അഭിമാനമാണ് ഈ ബഡ്ജറ്റിലുള്ളത്. ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിന്റെ പുറം ചട്ട കണ്ട് സ്വപ്ന ബഡ്ജറ്റ് ആണെന്നും അടിസ്ഥാനമില്ലാതെ കെട്ടിയുയർത്തിയ ബഡ്ജറ്റാണെന്നുമൊക്കെ പരിഹസിക്കുന്ന പ്രതിപക്ഷ എം.എൽ.എ.-മാർ ഇതിന്റെ അകംപൊരുൾ കാണാനുള്ള ഒരു മനോനില നിങ്ങൾക്ക് കൈ വിട്ട് പോയിരിക്കുന്നുവെന്നാണ് പറയാനുള്ളത്. നിങ്ങൾ ഇടതുപക്ഷത്തെയും ഇടതുപക്ഷ ബഡ്ജറ്റിനെയും പരിഹസിക്കുമ്പോൾ എന്താണ് ഇടതുപക്ഷമെന്ന് ചോദിക്കുന്നവർക്ക് ഈ ബഡ്ജറ്റ് വ്യക്തമാക്കുന്നു. നേരിന്റെ വെളിച്ചമുള്ള മൂല്യങ്ങളുടെ വജ്ര തിളക്കമുള്ള മനുഷ്യ സ്നേഹമുള്ള മഹത്തായ സാമൂഹ്യ ബോധമാണ് ഇടതുപക്ഷമെന്ന് ഈ ബഡ്ജറ്റിലൂടെ തെളിയിക്കുകയാണ്. ഇതിലെ ഇരുപത്തിയഞ്ച് വികസന പദ്ധതികൾ അതിനുദാഹരണങ്ങളാണ്. ഈ ബഡ്ജറ്റ് പകർന്ന് നൽകുന്ന

ഏറ്റവും മഹത്തായ വെളിച്ചമാണ് മികച്ച സ്ത്രീ ശാക്തീകരണ പ്രവർത്തകയ്ക്ക് ദാക്ഷായണി വേലായുധന്റെ പേരിൽ ഏർപ്പെടുത്തിയിട്ടുള്ള അവാർഡ്. ജാതി വിവേചനത്തിന്റെ ഇരണ്ട കാലഘട്ടത്തിൽ സകല മാമൂലുകളെയും കാറ്റിൽ പറത്തി, വിദ്യാഭ്യാസത്തിലൂടെ കരുത്തുനേടിയ വനിതയാണ് അവർ. പുലയരെ അരയ്ക്കമീതെ വസ്ത്രം ധരിക്കാനനുവദിക്കാതിരുന്ന കാലത്ത് മേൽവസ്ത്രം ധരിച്ച ആദ്യ പുലയസ്ത്രീകളിലൊരാളാണവർ. അയിത്തം കാരണം മേൽജാതിക്കാരിയായ അധ്യാപികയുടെ മുമ്പിൽ അടുത്തെങ്ങും നിൽക്കാൻ പാടില്ലാതെ അകലെനിന്ന് രസതന്ത്രത്തിൽ ബിരുദം നേടിയ വനിതയാണവർ. ശ്രീനാരായണ ഗുരുദേവന്റെയും ഗാന്ധിജിയുടെയും ആദർശങ്ങളിൽ ആകൃഷ്ടയായി വാർധയിലെ ആശ്രമത്തിലെത്തി, അവിടെ കസ്തുർബാ ഗാന്ധി നൂൽനെയ്യുണ്ടാക്കിയ ഖദർ സാരിയടുത്ത് ഒരു കഷ്ടരോഗിയെ കർമ്മയാക്കി 1940-ൽ മുൻ രാഷ്ട്രപതി കെ. ആർ. നാരായണന്റെ അടുത്ത ബന്ധുവായ വേലായുധനെ വിവാഹം കഴിച്ച വനിതയാണവർ. ഭരണഘടനാ ശില്പി ഡോ. ബി. ആർ. അംബേദ്കറിനോടൊപ്പം ഭരണഘടന തയ്യാറാക്കാനുള്ള ദൗത്യം നിർവ്വഹിച്ച 299 പേരിൽ ഏക ഭളിത് സ്ത്രീയാണവർ. ഈ ചരിത്രമൊക്കെ അനാചാര സംരക്ഷകർക്കൊപ്പം കൊടിയെടുത്തും കൊടിയെടുക്കാതെയും

കടന്നുപോകുന്ന കോൺഗ്രസിന്റെ സൂഹൃത്തുക്കളൊന്ന് പഠിക്കണം. അപ്പോൾ മാത്രമേ പുറം ചട്ട മാത്രമല്ല ഉള്ളടക്കത്തിലും ഇടതുപക്ഷത്തിന്റെ ഉൽപ്പതിഷ്ണുത്വവും സാമൂഹിക പ്രതിബദ്ധതയും നിങ്ങൾക്ക് കാണാൻ കഴിയുകയുള്ളൂ. അതാണ് ഈ ബഡ്ജറ്റ്. വാഗ്ദാന ലംഘനങ്ങളുടെയും വഞ്ചനയുടെയും ചരിത്രം മാത്രമുള്ള ബി.ജെ.പി. ഗവൺമെന്റ് ആവർത്തിച്ച് അവതരിപ്പിച്ചിട്ടുള്ള ബഡ്ജറ്റുകളിലൂടെ നാലര വർഷമായി ഉപേക്ഷിക്കപ്പെട്ടുകൊണ്ടിരുന്ന സാധാരണക്കാരന്റെ, കർഷകന്റെ അത്താണിയായി ഈ ബഡ്ജറ്റ് മാറുകയാണ്. ഈ വ്യത്യസ്തം നിങ്ങൾ കാണണം. വാർഡയിലും വിദർഭയിലും അങ്ങനെ രാജ്യത്താകമാനം തോറ്റുപോയവരുടെ കഥ, കർഷകരുടെ കഥ, ഇന്ത്യയിലെ ഗ്രാമങ്ങളുടെ കഥ. അത് തിരുത്തിയെഴുതുകയാണ് ഇടതുപക്ഷം ഈ ബഡ്ജറ്റിലൂടെ. മഹാരാഷ്ട്രയിലെ വാർഡയിൽ കുർസഡിക് എന്ന ഗ്രാമത്തിലെ പേട്കർ കുടുംബത്തിൽ ഓട് തകർന്ന വീടിന്റെ അടുക്കളയിൽ കൂനികൂടിയിരുന്ന് അടുപ്പിൽ തീ കൂട്ടാൻ പാടുപെടുന്ന കണ്ണുകാണാൻ വയ്യാത്തതിനാൽ വിറകുകൊള്ളികൾ തപ്പിതടഞ്ഞെടുക്കുന്ന വചലയെന്ന ഒരു കുടുംബ മുത്തശ്ശി. തൊട്ടടുത്ത് അസുഖം കൊണ്ടും തണുപ്പുകൊണ്ടും വിറച്ചുവിറച്ചിരിക്കുന്ന ഭർത്താവ് ആനന്ദറാവു. ഇവർ

ഇന്ത്യയിൽ ഇന്ന് ബി.ജെ.പി. ഗവൺമെന്റിനാൽ ഉപേക്ഷിക്കപ്പെടുന്ന കർഷകരുടെ അടയാളമാണ്. കൃഷിയിറക്കാൻ സഹകരണ ബാങ്കിൽ നിന്നെടുത്ത വായ്പ, മഴ പിണങ്ങി കൃഷി നശിച്ചു, പരുത്തിക്ക് വിലയില്ലാതായി വായ്പ തിരിച്ചടക്കാൻ നിവൃത്തിയില്ലാതെ വന്നപ്പോൾ ബാങ്കുകാരും കൈവായ്പക്കാരും വീട്ടിലെത്തി ശല്യം ചെയ്തപ്പോൾ ഏഴ് വർഷം മുമ്പ് ജീവനൊടുക്കിയ മുത്തമകൻ കട്‌വൂർ പേട്കർ. ഈ ദുരന്തം പേറുന്ന കുടുംബമാണ്. രണ്ടാമത്തെ മകൻ സുരേന്ദ്രനാണ് ആ കുടുംബ ഭാരമേല്പിച്ച ഏഴ് വർഷം മുമ്പ് ആ കട്‌വൂർ പേട്കർ ആത്മഹത്യ ചെയ്തതെങ്കിൽ അഞ്ച് വർഷത്തിനുശേഷം അതേ കുടുംബത്തിലെ ഈ തൊട്ടടുത്ത അനുജൻ സുരേന്ദ്രൻ കൃഷിയിറക്കി. കാലാവസ്ഥ വീണ്ടും പിണങ്ങി, കൃഷി നശിച്ച വിളകൾക്ക് വിലയില്ലാതെയായി ബാങ്കുകാരും കൈ വായ്പക്കാരും വീണ്ടുമെത്തി. രണ്ട് വർഷം മുമ്പ് ആ സുരേന്ദ്രനും ആത്മഹത്യ ചെയ്തു. അതാണ് ഇന്ത്യയിലെ കർഷകരുടെ സ്ഥിതി. അന്ന് കട്‌വൂർ പേട്കറിന് അൻപത് വയസ്സും അനുജൻ സുരേന്ദ്രന് മൂപ്പത്തിരണ്ട് വയസ്സുമായിരുന്നു. ഇപ്പോൾ കുടുംബഭാരം കട്‌വൂർ പേട്കറിന്റെ ഇളയമകൻ ഇരുപത്തിരണ്ട് വയസ്സുകാരൻ മഠായിയുടെ ചുമലിലാണ്. മുത്തശ്ശനും മുത്തശ്ശിക്കും ഉമ്മ ഉസ്സിയമ്മയ്ക്കും അവനാണ് ഏക

ആശ്രയം. ഈ വർഷവും സ്ഥിതി മെച്ചമല്ല. ജലക്ഷാമത്തിന് പരിഹാരമില്ല, പരുത്തിക്ക് വിലയില്ല. വീണ്ടും അനിശ്ചിതത്വത്തിന്റെ ഇരുൾ പരക്കുകയാണ്. ഈ പ്രതിസന്ധി തങ്ങളുടെ ഏക ആശ്രയമായ ഇരുപത്തിരണ്ട് വയസ്സുകാരൻ മറോയിയെ കവർന്നെടുക്കുമോയെന്നും അവന്റെ അച്ഛന്റെയും പിതൃസഹോദരന്റെയും ഗതി അവന് വരുമോയെന്നുമുള്ള ആശങ്കയിലാണ് അവന്റെ കുടുംബം. കണ്ണത്താദൂരത്തോളം ഇരുട്ടേറിയ ആ മുത്തശ്ശിന്റെയും മുത്തശ്ശിയുടെയും ആ ഉമ്മയുടെയും ചിത്രമാണ് ഇന്ന് ഇന്ത്യയിലെ കർഷകന്റെ ചിത്രം. അവരെ രക്ഷിക്കാൻ ഒരു സർക്കാരുമില്ല. നമ്മൾ കണ്ട അൻപത്തിനാല് രൂപ മുടക്കി മഹാരാഷ്ട്രയിലെ നാസിക്കിലുള്ള സഞ്ജയ് ബാലകൃഷ്ണ സാഹേ എന്ന വ്യക്തി പ്രധാനമന്ത്രി ശ്രീ. നരേന്ദ്ര മോദിക്ക് 1064/- രൂപ മണി ഓർഡർ അയച്ചത്. അതിനോടൊപ്പം ഒരു കത്തും അയച്ചിരുന്നു. ആ കത്തിൽ എഴുതിയിരുന്നത്, 750 കിലോഗ്രാം സവാള വിറ്റുകിട്ടിയ തുകയാണിതെന്നും സവാളകർഷകർ അനുഭവിക്കുന്ന ദുരിതത്തിന്റെ ഓർമ്മയ്ക്ക് ഈ പണം അങ്ങയുടെ ദുരിതാശ്വാസ നിധിയിലേക്ക് അയയ്ക്കണമെന്നുമായിരുന്നു. ആ കത്ത് ഇന്ത്യയുടെ കർഷകന്റെ സ്ഥിതിയാണ് ബോധ്യപ്പെടുത്തുന്നത്. അവരെ രക്ഷിക്കാൻ ആളില്ല. നാടിന്റെ ഈ

പശ്ചാത്തലം കാണണം കേരളത്തിലെ ബഡ്ജറ്റിലൂടെ. അവിടെയാണ് ഈ ബഡ്ജറ്റിന്റെ പ്രസക്തി മനസ്സിലാകുന്നത്. അവിടെയാണ് ഇടതുപക്ഷ ജനാധിപത്യ മുന്നണി ഗവൺമെന്റ് കേരളത്തിൽ കർഷകർക്കുവേണ്ടി പുതിയ പദ്ധതികൾ ആവിഷ്കരിക്കുന്നത് കാണേണ്ടത്. പ്രതിസന്ധിയിൽ വലയുന്ന വയനാട്ടിലെ കർഷകനെ രക്ഷിക്കാൻ മലബാർ ബ്രാന്റ് കാപ്പി പദ്ധതി, വയനാട് പാക്കേജ്, കേരം തിങ്ങും കേരളനാട്, കേര ഗ്രാമം പദ്ധതി, സംയോജിത റൈസ് പാർക്ക്, റബ്ബർ പാർക്ക്, ആയിരം കോടി രൂപയുടെ കുട്ടനാട് പാക്കേജ് ഇങ്ങനെ നീളുന്നു ആ പട്ടിക. ഇതാണ് ജനപക്ഷ സമീപനം. നാട്ടിലെ സാധാരണക്കാരന്റെ ജീവിതവുമായി അടുത്തു നിൽക്കുന്ന പക്ഷമാണ് ഇടതുപക്ഷം. അതുപോലെ ലോകത്ത് 2014-ൽ ലോക ഹംഗർ സൂചികയിൽ 55-ാം സ്ഥാനത്തായിരുന്ന ഇന്ത്യ ഇന്ന് 103-ാം സ്ഥാനത്തായി താഴ്ന്നപ്പോൾ കേരളം ആ വെല്ലുവിളി ഏറ്റെടുക്കുകയാണ്. വിശപ്പ് രഹിത കേരളം പദ്ധതി. അത് ഇടതുപക്ഷത്തിന്റെ ഒരു കാഴ്ചപാടാണ്. ഇതൊക്കെ കാണാൻ പ്രതിപക്ഷത്തിന് കണ്ണ് ഉണ്ടാകണം. ഇത് സാധാരണക്കാരനെ സംരക്ഷിക്കുന്ന ഒരു ഇടതുപക്ഷ സമീപനമാണ്. അതിനെ കാണാനുള്ള കണ്ണാണ് ഉണ്ടാകേണ്ടത്. ബഡ്ജറ്റിനെ അങ്ങനെ നോക്കി കാണണം.

മി. ചെയർമാൻ: സമയം കഴിഞ്ഞു, അവസാനിപ്പിക്കൂ.

ശ്രീ. ജി. എസ്. ജയലാൽ: സർ, ഞാൻ അവസാനിപ്പിക്കാം,

അത്തരത്തിൽ കേരളത്തിൽ നടക്കുന്ന മാറ്റങ്ങളെ സംബന്ധിച്ച് ഇടതുപക്ഷ ജനാധിപത്യ മുന്നണി ഗവൺമെന്റിന്റെ നേതൃത്വത്തിൽ കേരളത്തിൽ നടക്കുന്ന മാറ്റങ്ങളെ നോക്കി കാണണം. ലൈഫ് മിഷൻ പദ്ധതി ഇന്ന് കേരളത്തിൽ ഒരു ഭവന വിപ്ലവം തന്നെ സൃഷ്ടിക്കുകയാണ്. അതുപോലെ പട്ടയ വിതരണം, അഞ്ച് വർഷം കൊണ്ട് യു.ഡി.എഫ്. ഗവൺമെന്റ് പട്ടയ വിതരണം ചെയ്തതിനേക്കാൾ ആയിരം ദിവസംകൊണ്ട് ഒരു ലക്ഷത്തിലധികം പട്ടയം വിതരണം ചെയ്യാൻ സാധിച്ച ഗവൺമെന്റാണിത്. പാവപ്പെട്ടവന്റെ ജീവിതവുമായി സ്പർശിക്കുന്ന വിഷയങ്ങളിൽ ഇടതുപക്ഷമെടുക്കുന്ന സമീപനമാണ്. നമ്മുടെ നാട്ടിലെ വിദ്യാഭ്യാസ ആരോഗ്യമേഖലയിൽ നടക്കുന്ന മാറ്റങ്ങളെ സംബന്ധിച്ച് കഴിഞ്ഞ ദിവസം ഇവിടെ സംസാരിച്ചപ്പോൾ എം.എൽ.എ.-മാരുടെ അസെറ്റ് ഡെവലപ്മെന്റ് ഫണ്ട് ഉപയോഗിച്ചാണ് ഇതെല്ലാം നടക്കുന്നതെന്ന് ആരോ ഇവിടെ പറയുകയുണ്ടായി. കഴിഞ്ഞ ടേമിലും ഞാൻ എം.എൽ.എ. ആയിരുന്നു. നമുക്കറിയാം ബഹുമാനപ്പെട്ട പ്രതിപക്ഷത്തുള്ള എം.എൽ.എ. മാർ അന്നുള്ളവർ ഉണ്ടല്ലോ? ബഡ്ജറ്റി സപ്പോർട്ട് ഉണ്ടായിരുന്നില്ല. അന്ന് സമഗ്ര വിദ്യാഭ്യാസ

പദ്ധതിയെന്ന പേരിൽ ആവിഷ്കരിച്ച് നടപ്പിലാക്കിയ പദ്ധതികൾക്ക് ഒരു നയാ
 പൈസയുടെ ബഡ്ജറ്റി സപ്പോർട്ടും ഉണ്ടായിരുന്നില്ല. ആ സ്ഥാനത്താണ്
 ഇന്ന് എന്റെയും ശ്രീ. കെ. എസ്. ശബരീനാഥൻ ഉൾപ്പെടെയുള്ള എം.എൽ.എ.
 മാരുടെ മണ്ഡലങ്ങളിൽ കോടിക്കണക്കിന് രൂപ.... ഇവിടെ ചർച്ച
 ചെയ്യപ്പെട്ടതല്ലേ? ശ്രീ. കെ. എസ്. ശബരീനാഥന്റെ മണ്ഡലത്തിൽ 23
 സ്കൂളുകൾക്കാണ് ബഡ്ജറ്റി സപ്പോർട്ട് ലഭിച്ചത്. കഴിഞ്ഞ യു.ഡി.എഫ്.-ന്റെ
 കാലത്ത് എന്റെ മണ്ഡലത്തിലെ ഒരു സ്കൂളിനുപോലും ബഡ്ജറ്റി സപ്പോർട്ട്
 ലഭിച്ചിരുന്നില്ല. അത്തരത്തിൽ ആ പ്രകടമായ വ്യത്യാസത്തെ സംബന്ധിച്ച്
 ആരോഗ്യ മേഖലയിൽ നടക്കുന്ന പ്രവർത്തനങ്ങളെ സംബന്ധിച്ച്
 ഒന്നുനോക്കിക്കാണാൻ, അങ്ങയുടെ പ്രവർത്തനങ്ങൾക്ക് നേതൃത്വം കൊടുക്കുന്ന
 ഗവൺമെന്റിനെ, ആ ബഡ്ജറ്റിനെ നാട് അഭിനന്ദിക്കുന്നു എന്നുപറയാൻ
 ഞാൻ ഈ അവസരം വിനിയോഗിക്കുന്നു. പ്രതിപക്ഷത്തിന്റെ കണ്ണടച്ച്
 ഇരുട്ടാക്കുന്ന സമീപനം അവസാനിപ്പിക്കണം. നമ്മൾ ഇപ്പോൾ ഒരു
 തെരഞ്ഞെടുപ്പിനെ അഭിമുഖീകരിക്കുന്ന സമയമാണ്. അവിടെ കോർപ്പറേറ്റ്
 ശക്തികളാൽ ഉപേക്ഷിക്കപ്പെടുന്ന പാവപ്പെട്ടവനെ സംരക്ഷിക്കുന്ന ഈ
 ബഡ്ജറ്റ് കേരളത്തിന് പുതിയൊരു ദിശാബോധം നൽകും. ആ ദിശാബോധം

ഈ സവർണ്ണ ഫാസിസ്റ്റ് കോർപ്പറേറ്റ് ഗവൺമെന്റിനെ തുടങ്ങിയതിനുള്ള ഏറ്റവും വലിയ വെളിച്ചമായി മാറുന്നത് ഉറപ്പാണ് എന്ന് പറഞ്ഞുകൊണ്ട് ഞാൻ ഈ ബഡ്ജറ്റിനെ പിന്തുണയ്ക്കുകയാണ്.

ശ്രീ. അബ്ദുൽ ഹമീദ്. പി: സർ, ഈ ബഡ്ജറ്റിനെ ഞാൻ എതിർക്കുകയാണ്. ഈ ബഡ്ജറ്റ് കേരളത്തിന്റെ വികസന മുരടിപ്പിന് ആക്കം കൂട്ടുക മാത്രമേ ചെയ്യുകയുള്ളൂ. കേരള നവോത്ഥാന നായകന്മാരായ ശ്രീനാരായണഗുരുദേവനെയും കുമാരനാശാനെയും ആവശ്യത്തിനും അനാവശ്യത്തിനുമുപയോഗിച്ചിട്ടും ഒരു നല്ല ജനക്ഷേമകരമായ ബഡ്ജറ്റ് അവതരിപ്പിക്കാൻ ബഹുമാനപ്പെട്ട ധനകാര്യ വകുപ്പുമന്ത്രിക്കായില്ലായെന്ന് ഖേദപൂർവ്വം പറയട്ടെ. നവകേരളത്തിന് 25 പദ്ധതികളെന്നുപറഞ്ഞതിൽ എന്താണ് പുതിയതായിട്ടുള്ളത്? എല്ലാ ബഡ്ജറ്റുകളിലും വിവിധ ഡിപ്പാർട്ടുമെന്റുകൾക്ക് കീഴിൽ പദ്ധതികൾ പ്രഖ്യാപിക്കാറുണ്ട്, അതാവർത്തിക്കുകയാണ് ഈ ബഡ്ജറ്റിലൂടെ ചെയ്തിട്ടുള്ളത്. എന്നിട്ടതിനെ നവകേരളത്തിന് 25 പദ്ധതികളെന്ന് പേരിട്ടാൽ മലയാളികളെ പറ്റിക്കാനാവില്ലെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഓർക്കുന്നത് നന്നായിരിക്കും. വ്യവസായ പാർക്കുകൾ, സ്റ്റാർട്ടപ്പുകൾ, മലബാർ ബ്രാന്റ് കാപ്പി,

കേരം തിങ്ങും കേരള നാട്, റൈസ് പാർക്ക്, നദികളുടെ സംരക്ഷണം, പൊതുമേഖലാ വ്യവസായങ്ങൾക്കുള്ള ഗ്രാന്റ് എന്നിവ പുതിയ കാര്യങ്ങളാണോ; എല്ലാ ബഡ്ജറ്റുകളിലും ഈ മേഖലകൾക്ക് പദ്ധതികൾ വയ്ക്കാറില്ലേ? പഴയ വീഞ്ഞ് പുതിയ കുപ്പിയിലാക്കുവാനുള്ള ശ്രമം മാത്രമാണ് ഇവിടെ ബഹുമാനപ്പെട്ട മന്ത്രി നടത്തിയിട്ടുള്ളത്. പ്രളയാനന്തരമുള്ള ഈ ബഡ്ജറ്റിൽ ഒരു നവകേരളത്തെ കെട്ടിപ്പടുക്കാനുള്ള ആസൂത്രിതമായ എന്തെങ്കിലും പദ്ധതികളുണ്ടാകുമെന്ന് നമ്മളൊക്കെ കരുതി. പക്ഷേ, പ്രളയം പോലുള്ള വിപത്തുകളെ പ്രതിരോധിക്കാൻ ഒരു പരിധിവരെയെങ്കിലും സഹായകമാകുന്ന പാരിസ്ഥിതിക സൗഹൃദമായ വികസന പദ്ധതികളൊന്നും ഈ ബഡ്ജറ്റിൽ ഇല്ല. എന്നാൽ, പ്രളയം കൊണ്ട് ദുരിതമനുഭവിക്കുന്ന കേരള ജനതയ്ക്കുമേൽ പ്രളയ സെസ്സ് എന്ന പേരിൽ അധിക ഭാരം ചുമത്തിയും അധിക നികുതി അടിച്ചേൽപ്പിച്ചും മറ്റൊരു ദുരന്തം സൃഷ്ടിക്കുവാൻ മാത്രമേ ഈ ബഡ്ജറ്റ് ഉതകുകയുള്ളൂവെന്ന് പറയേണ്ടിവരുന്നതിൽ ഖേദമുണ്ട്. ജി.എസ്.ടി.-യിൽ 12 ശതമാനം, 18 ശതമാനം, 28 ശതമാനം എന്നീ സ്റ്റാമ്പുകളിൽ വരുന്ന എല്ലാ സാധനങ്ങൾക്കും സേവനങ്ങൾക്കും വിതരണ വിലയിന്മേൽ ഒരു ശതമാനം പ്രളയ സെസ്സ് എന്ന പേരിൽ ഏർപ്പെടുത്തിയിരിക്കുകയാണ്. ഇത്

നിത്യോപയോഗ സാധനങ്ങളുടെ എല്ലാ മേഖലയിലും വിലവർദ്ധനവിന് കാരണമാകുമെന്ന കാര്യത്തിൽ സംശയമില്ല. പ്രതിവർഷം 600 കോടി രൂപ പ്രളയ സെസ്സുവഴി സർക്കാർ അധിക വരുമാനം ലക്ഷ്യമിടുന്നുവെന്ന് പറയുന്നു. പക്ഷേ, ഇതുകൊണ്ട് സർക്കാർ ഉദ്ദേശിച്ച ഫലം കിട്ടുമെന്ന് തോന്നുന്നില്ല. കാരണം, പ്രളയവും സാധനങ്ങളുടെ വിലക്കയറ്റവും നിമിത്തം ജനങ്ങളുടെ പർച്ചേസിംഗ് ക്യാസിറ്റി കുറഞ്ഞിരിക്കുന്ന ഘട്ടത്തിൽ പ്രളയ സെസ്സ് എന്ന പേരിലും അധിക നികുതിയായും വീണ്ടും അമിതഭാരം ചുമത്തുന്നത് ഉൽപ്പാദന വിതരണ മേഖലകളെ ഒന്നാകെ താളം തെറ്റിക്കാനും ജനജീവിതം ദുസ്സഹമാക്കാനും മാത്രമേ ഉതകുകയുള്ളൂ. ആയതിനാൽ പ്രളയ സെസ്സ് ചുമത്തുവാനുള്ള നീക്കത്തിൽ നിന്നും സർക്കാർ പിൻതിരിഞ്ഞില്ലെങ്കിൽ വിലക്കയറ്റം കൊണ്ട് ജനം പൊറുതിമുട്ടുന്ന സാഹചര്യമുണ്ടാകും. ഭൂമിയുടെ ന്യായവില 10 ശതമാനം വർദ്ധിപ്പിക്കുന്നത് ഭൂരഹിതരായ സാധാരണക്കാരുടെ എല്ലാ കിടപ്പാടം വാങ്ങുക എന്ന സ്വപ്നം വീണ്ടും സ്വപ്നമായിത്തന്നെ അവശേഷിപ്പിക്കുന്ന സാഹചര്യത്തിലേക്കാണ് കൊണ്ടെത്തിക്കുന്നത്. ഇനി രണ്ടോ മൂന്നോ സെന്റ് ഭൂമി വാങ്ങിയാൽ തന്നെ വീട് നിർമ്മാണം വീണ്ടും മരീചികയായി അവശേഷിക്കും. കാരണം, സിമന്റ്,

മാർബിൾ, ഗ്രാനൈറ്റ്, സെറാമിക് ടൈൽസ്, പ്ലൈവുഡ് ഉൾപ്പെടെയുള്ള സകല കെട്ടിട നിർമ്മാണ സാമഗ്രികൾക്കും വൻ വില വർദ്ധനവുണ്ടാക്കുന്നതാണ് ബഡ്ജറ്റ് നിർദ്ദേശങ്ങൾ. നോട്ട് നിരോധനവും സംസ്ഥാന സർക്കാരിന്റെ വികലമായ സാമ്പത്തിക നയങ്ങളും പ്രളയവുമൊക്കെ കാരണം മണ്ണിടിഞ്ഞ റിയൽ എസ്റ്റേറ്റ് മേഖലയ്ക്കും കനത്ത തിരിച്ചടിയൊക്കും. ഭൂമിയുടെ ന്യായവില വർദ്ധനവ് ഭൂമിയുടെ ക്രയവിക്രയങ്ങൾ കുറയുമെന്നതിനാൽ സർക്കാർ പ്രതീക്ഷിക്കുന്ന അധികവരുമാനം ഈയിനത്തിൽ ലഭിക്കുകയില്ല.

സാധാരണക്കാരുടെ രണ്ടോ, മൂന്നോ സെന്റ് സ്ഥലവും അതിലൊരുവീടുമെന്ന സ്വപ്നം പോലും തല്പിക്കെടുത്താൻ മാത്രമേ ഈ നിർദ്ദേശം ഉപകരിക്കുകയുള്ളൂ. അടിസ്ഥാന നിർമ്മാണ സാമഗ്രികളുടെ വില ഉയരുന്നതോടെ നിർമ്മാണ മേഖല ഏറെക്കുറെ പൂർണ്ണമായും സ്തംഭിക്കുവാനാണ് സാധ്യത. കഴിഞ്ഞ ഒരു വർഷത്തിനിടെ കെട്ടിട നിർമ്മാണ സാമഗ്രികളുടെ വിലയിൽ 50 ശതമാനത്തിലധികം വിലവർദ്ധനവുണ്ടായിട്ടുണ്ട്. ഗൾഫ് പ്രതിസന്ധിയും നിർമ്മാണ മേഖലയെ ബാധിച്ചിട്ടുണ്ട്. ഇതിനിടയിൽ കൂനിന്മേൽ കുരുപോലെ ഈ ബഡ്ജറ്റ് നിർദ്ദേശങ്ങൾ കൂടിയാകുമ്പോൾ എന്താകും അവസ്ഥ? സംസ്ഥാനത്തിന്റെ പുനർനിർമ്മാണ പദ്ധതികളെയും തദ്ദേശസ്ഥാപനങ്ങളുടെ

നിർമ്മാണ പദ്ധതികളെയുമെല്ലാം നിർമ്മാണ സാമഗ്രികളുടെ വിലവർദ്ധനവ് സാരമായി ബാധിക്കുമെന്ന കാര്യത്തിൽ സംശയമില്ല. പ്രളയ ബാധിത മേഖലകളിൽ സന്നദ്ധ സംഘടനയുൾപ്പെടെ നടത്തുന്ന നിർമ്മാണ പ്രവർത്തനങ്ങളെയും ഇത് അവതാളത്തിലാക്കും. കാരണ്യ ബെനലവന്റ് ഫണ്ട് ഇൻഷുറൻസ് സ്കീമിൽ ലയിപ്പിക്കുന്നത് ഫലത്തിൽ കാരണ്യ ഇല്ലാതാക്കുവാൻ തന്നെയാണ്. ഇൻഷുറൻസ് സ്കീമിലാകുമ്പോൾ പ്രീമിയം അടയ്ക്കുന്നവർക്ക് മാത്രമേ അംഗത്വമുണ്ടാകുകയുള്ളൂ. എല്ലാവർക്കും ചേരാൻ സാധിക്കണമെന്നില്ല. മാതൃക രോഗങ്ങൾ പിടിപെടുന്ന ഇടത്തരക്കാർക്കും പാവങ്ങൾക്കുമൊക്കെ ലഘുവായ നടപടിക്രമം കൊണ്ട് കാരണ്യ ബെനലവന്റ് ഫണ്ട് വഴി സഹായം ലഭിച്ചുവരുന്നു.

മി. ചെയർമാൻ: സമയം കഴിഞ്ഞു. പ്ലീസ് കൺക്ലൂഡ്

ശ്രീ. അബ്ദുൽ ഹമീദ്. പി.: സർ, ഒരു മിനിട്ടുകൂടി അനുവദിക്കണം.

കിഫ്ബി പദ്ധതിയെ സംബന്ധിച്ച് പറയുമ്പോൾ എന്റെ നിയോജക മണ്ഡലത്തിൽ 2016-2017 വർഷത്തിൽ കിഫ്ബി പദ്ധതിയിൽ ഉൾപ്പെടുത്തിയ പ്രധാനപ്പെട്ട രണ്ട് പദ്ധതികളാണ് ഇരുമ്പോത്തിങ്ങൽ കടവ് റെഗുലേറ്റർ കം ബ്രിഡ്ജ് പദ്ധതിയും തോട്ടശ്ശേരിയറ ഇല്ലത്തുമാട് നവീകരണവും. കാർഷിക

മേഖലയിലും കുടിവെള്ള പദ്ധതികൾക്കും ഏറെ പ്രതീക്ഷ നൽകിയ ഇരുമ്പോത്തിങ്ങൽ കടവ് റെഗുലേറ്റർ കം ബ്രിഡ്ജ് പദ്ധതിക്കായി 36 കോടി രൂപയുടെ തത്വത്തിലുള്ള ഭരണാനുമതി 2017-ൽ ലഭിച്ചുവെങ്കിലും നാളിതുവരെയായി പദ്ധതിയുടെ പ്രാഥമിക നടപടിപോലും പൂർത്തീകരിക്കാതെ ഒരോരോ കാരണം പറഞ്ഞ് പദ്ധതിയെ ഒഴിവാക്കാനുള്ള ശ്രമം നടക്കുകയാണ്. അതുപോലെത്തന്നെ തോട്ടശ്ശേരിയറ ഇല്ലത്തുമാട് റോഡ് നവീകരണത്തിന് 2017-ൽ ഭരണാനുമതി ലഭിച്ചുവെങ്കിലും പുതിയ നിബന്ധനകൾ കൊണ്ടുവന്ന് പദ്ധതി കിഫ്ബിയിൽ നിന്നും ഒഴിവാക്കാൻ ശ്രമിക്കുകയാണ്. മൂന്നിയൂർ, ചേലേമ്പ്ര, തേഞ്ഞിപ്പാലം, പെരുവള്ളൂർ പഞ്ചായത്തുകൾക്കുവേണ്ടി 30 വർഷം മുമ്പ് നടപ്പിലാക്കിയ കുടിവെള്ളപദ്ധതി കാർഷികോന്മുഖമായി പൂർത്തീകരിക്കുകയാണെന്ന് വകുപ്പുമന്ത്രിതന്നെ സഭയിൽ പറഞ്ഞതാണ്. പ്രസ്തുത പദ്ധതി പുനരുദ്ധാരണം ചെയ്യുവാനാവശ്യമായ ഫണ്ടും പള്ളിക്കൽ പഞ്ചായത്തിലേയ്ക്കും തീരദേശ പഞ്ചായത്തായ വള്ളിക്കുന്ന് പഞ്ചായത്തിലേയ്ക്കും കുടിവെള്ളമെത്തിക്കുന്നതിനുള്ള പദ്ധതിക്കാവശ്യമായ ഫണ്ടും ബഡ്ജറ്റിൽ വകയിരുത്തണമെന്ന് ഞാൻ അങ്ങയുടെ ശ്രദ്ധയിൽപ്പെടുത്തുകയാണ്. ഈ ബഡ്ജറ്റിനെ ഒരിക്കൽക്കൂടി എതിർത്തുകൊണ്ട് ഞാൻ എന്റെ പ്രസംഗം

അവസാനിപ്പിക്കുന്നു.

ശ്രീ. മുരളി പെരുനെല്ലി: സർ, യു.ഡി.എഫ്. ഭരണത്തിൽ കഴിയാനയുടെ പരുവത്തിൽ പുറകോട്ട് നടന്ന നമ്മുടെ കേരളത്തെ ഒരു കൊമ്പനാനയുടെ തലയെടുപ്പോടുകൂടി മുന്നോട്ട് നയിക്കാൻവേണ്ടിയുള്ള ദിശാബോധവും കരുത്തും പകരുന്ന ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് നിയമസഭയിൽ ഈ ജനവരി 31-ന് അവതരിപ്പിച്ച 2019-2020 സാമ്പത്തിക വർഷത്തിലെ ബഡ്ജറ്റിനെ നിറഞ്ഞ മനസ്സോടെ പിന്തുണയ്ക്കുന്നു. ഒരു പഴയ സിനിമാ ഗാനം ഓർമ്മവരികയാണ് "താരങ്ങളിൽ വൈജയന്തി, പൂരങ്ങളിൽ തൃശ്ശൂർ പൂരം" എന്ന വരി വരുന്ന ആ സിനിമാ ഗാനം, അതിൽ താരങ്ങൾ പലരും മാറി മാറി വന്നെങ്കിലും പൂരങ്ങളിൽ ഇപ്പോഴും തൃശ്ശൂർപൂരം തന്നെയാണ് ഏറ്റവും പ്രധാനപ്പെട്ട പൂരം. ആ പൂരത്തിന് നിരവധി നിരവധി പ്രത്യേകതകളുണ്ട്. കാതുകൾക്കിമ്പമേകുന്ന ഇലഞ്ഞിത്തറമേളം അതിന്റെ ഒരു ഭാഗമാണ്. അതുപോലെ വർഷത്തിലൊരിക്കൽ മാത്രം തുറക്കുന്ന തെക്കേഗോപുര നടതുറന്നുകൊണ്ട് ഇറങ്ങിവരുന്ന തെക്കോട്ടിറക്കം എന്നുള്ളതും അതിനെക്കാൾ വളരെ മനോഹരമായ കാഴ്ചയാണ്. പിന്നീടാണ് പാറമേക്കാവും തിരുവമ്പാടി വിഭാഗവും തമ്മിൽ ഒരുമിച്ച് ആവേശകരമായി നടത്തുന്ന കടമാറ്റം.

ആകാശത്ത് വർണ്ണങ്ങളാൽ വിസ്മയം തീർക്കുന്ന വെടിക്കെട്ടും അതിന്റെയൊരുഭാഗമാണ്. അങ്ങനെ നിരവധി നിരവധി പരിപാടികൾ അതിന്റെ ഭാഗമായിട്ടുണ്ട്. ഇതിൽ ഏറ്റവും പ്രധാനമാണ് തെക്കോട്ടിറക്കം. ഈ തെക്കേഗോപുര വാതിൽ വർഷത്തിലൊരിക്കലാണ് തുറക്കുന്നത്. അങ്ങനെ തെക്കേഗോപുര വാതിൽ തുറന്ന് പുറത്തേയ്ക്കുവരുന്ന ഈ തിടമ്പേറ്റിയ കോലം, അതുപോലെ വേലിൽ വെട്ടിത്തിളങ്ങുന്ന നെറ്റിപ്പട്ടം, കണ്ണഞ്ചിപ്പിക്കുന്ന പട്ടുകട, വെഞ്ചാമരം വീശി, ആലവട്ടമുയർത്തി, ചെവികളാട്ടി, കൊമ്പുകുലുക്കി തലയെടുപ്പോടുകൂടി വരുന്ന ആ വരവ് കാണുമ്പോൾ പൂരപ്പറമ്പിൽ നോക്കത്തൊട്ടുരത്തോളം പരന്നുകിടക്കുന്ന ജനസംഗ്രസം ആർപ്പ് വിളികളോടുകൂടി അങ്ങനെ അലയടിച്ച് മുന്നോട്ടുവരുന്ന കാഴ്ച മലയാളികളെ സംബന്ധിച്ചിടത്തോളം മറക്കാൻ കഴിയാത്തൊരു കാഴ്ചയാണ്. മറ്റൊരു കാഴ്ചയും ഇത്തവണ പൂരപ്രേമികൾക്ക് കാണാൻ കഴിഞ്ഞുവെന്നുള്ളത് വളരെ സന്തോഷകരമായ കാര്യമാണ്. ചെണ്ടയിൽ നാദവിസ്മയം തീർക്കുന്ന മേളകുലപതി ശ്രീ. പെരുവനം കുട്ടൻ മാരാർ നേതൃത്വം നൽകുന്ന വാദ്യകലാ മേളത്തിനിടയിലേയ്ക്ക് നാട്യങ്ങളില്ലാതെ

പുരപ്രേമികളിൽ ഒരുവനായി കേരളത്തിന്റെ പ്രിയപ്പെട്ട മുഖ്യമന്ത്രി ശ്രീ. പിണറായി വിജയൻ വരുന്ന കാഴ്ച കണ്ട് കേരളത്തിന്റെ സാംസ്കാരിക തലസ്ഥാനമായ തൃശ്ശൂർ പട്ടണം കോരിത്തരിച്ചുപോയി. ഞങ്ങൾ കുട്ടിക്കാലത്ത് കുഴിയാനയെ പിടിക്കാറുണ്ട്. ആ കുഴിയാനയെ മുന്നോട്ട് നയിക്കാൻവേണ്ടി ഇൗർക്കിലെടുത്ത് മെല്ലെ കുത്തി നോക്കും. പക്ഷേ എത്ര കുത്ത് കൊണ്ടാലും ആ കുഴിയാന മുന്നോട്ടുപോകാറില്ല. അതാണ് അവസ്ഥ. കേരളത്തിൽ അഞ്ച് വർഷക്കാലം ശ്രീ. ഉമ്മൻ ചാണ്ടി നേതൃത്വം നൽകിയ യു.ഡി.എഫ്. ഭരണത്തിന്റെ അവസ്ഥ എന്തായിരുന്നു? അഞ്ച് വർഷവും കുഴിയാനയെപ്പോലെ പിന്നോട്ടല്ലാതെ ഒരിഞ്ച് ആ ആന മുന്നോട്ടുപോയിട്ടില്ലെന്നുള്ളത് ഒരു വസ്തുതയാണ്. എത്രയെത്ര സമരങ്ങൾ, പ്രക്ഷോഭങ്ങൾ, ജനകീയ പ്രതിഷേധങ്ങൾ ഇതെല്ലാം കേരളത്തിൽ ഉയർന്നുവന്നിട്ടും ആ കുഴിയാന ഒരിഞ്ചുപോലും മുന്നോട്ടുപോകുന്ന അവസ്ഥ കണ്ടിട്ടില്ല. അവസാനം 2016-ൽ കണ്ടത് എന്താണ്? പലഭാഗത്തുനിന്നുള്ള താങ്ങാനാകാത്ത കുത്ത് കൊണ്ട് യു.ഡി.എഫ്. എന്ന കുഴിയാന അകാലചരമം പ്രാപിക്കുന്ന കാഴ്ചയാണ് കേരളത്തിൽ കണ്ടത്. എന്നാൽ

2016-ൽ അധികാരത്തിൽവന്ന കേരളത്തിന്റെ വിപ്ലവ സൂര്യൻ ശ്രീ. പിണറായി വിജയൻ നേതൃത്വം നൽകുന്ന എൽ.ഡി.എഫ്. സർക്കാർ തലയെടുപ്പോടെ, ഞാൻ നേരത്തെ പറഞ്ഞ തൃശ്ശൂർ പൂരത്തിന്റെ മനോഹരമായ തെക്കോട്ടിറക്കം പോലെ മതനിരപേക്ഷതയും ജനാധിപത്യവും നവോത്ഥാനമൂല്യങ്ങളും നിലനിന്ന് കാണണമെന്ന് ആഗ്രഹിക്കുന്ന കേരളസമൂഹത്തിന്റെ ആഗ്രഹാഭിലാഷങ്ങൾ നിറവേറ്റിക്കൊണ്ട് പടിപടിയായി മുന്നോട്ട് കുതിക്കുകയാണ്. ആ കാഴ്ചകണ്ട് പ്രതിപക്ഷവും ആകെ നിരാശയിലാണ് നിൽക്കുന്നതെന്നുള്ള കാര്യത്തിൽ ഒരു തർക്കവുമില്ല. കേരളത്തിന്റെ ഈ കുതിപ്പിനെ തടുക്കാൻ ജാതിമത വർഗ്ഗീയ പിന്തിരിപ്പൻ ശക്തികൾക്കൊപ്പം ചേർന്നുകൊണ്ട് ശ്രീ. നരേന്ദ്ര മോദിയും ശ്രീ. രമേശ് ചെന്നിത്തലയും ശ്രീ. പി. കെ. കുഞ്ഞാലിക്കുട്ടിയും ശ്രീ. കുഞ്ഞുമാണിയും ശ്രീ. ഒ. രാജഗോപാലും കൂടി ഒത്തുചേർന്നാലും ഈ മുന്നോട്ടുള്ള കുതിപ്പിനെ തകർക്കാൻ കഴിയില്ലെന്നുള്ളൊരു വസ്തുത യാഥാർത്ഥ്യമാണ്. എൽ.ഡി.എഫ്. സർക്കാരിന്റെ ബഡ്ജറ്റ് നിരാശാജനകമെന്ന് നമ്മുടെ പ്രിയപ്പെട്ട

പ്രതിപക്ഷ നേതാവ് ശ്രീ. രമേശ് ചെന്നിത്തല ഇവിടെ പറയുകയുണ്ടായി. അദ്ദേഹം പറഞ്ഞ അഭിപ്രായം സത്യസന്ധമാണെന്നാണ് എനിക്ക് തോന്നുന്നത്. കാരണം തനിക്ക് വോട്ട് ചെയ്യുന്ന വോട്ടർമാരുടെ മനസ്സ് ശ്രീ. രമേശ് ചെന്നിത്തലയ്ക്ക് നന്നായി അറിയാമെന്നാണ് എനിക്ക് തോന്നുന്നത്. അപ്പോൾ അവരുടെ മനസ്സിലുള്ള വികാരം എൽ.ഡി.എഫ്. അനുകൂല വികാരമാണ്. യു.എ.ഇ. ഭരണാധികാരി കേരളത്തിന് ധനസഹായം പ്രഖ്യാപിച്ച സന്ദർഭത്തിൽ രണ്ട് തരം ഭരണാധികാരികളെ സംബന്ധിച്ച് തന്റെ ട്വിറ്ററിൽ കുറിച്ചിരുന്നു. അതിൽ ഒരു ഭരണാധികാരിയെക്കുറിച്ച് അദ്ദേഹം പറഞ്ഞത്, ജനങ്ങളുടെ ആവശ്യങ്ങളും പരാതികളും പ്രയാസങ്ങളും മനസ്സിലാക്കി അവർക്കുവേണ്ടി സഹായം നൽകുന്ന ഭരണാധികാരി എന്നാണ്. ആ ഭരണാധികാരി ആരാണ്? അത് കേരളത്തിന്റെ മുഖ്യമന്ത്രി ശ്രീ. പിണറായി വിജയൻ ആണ്. അദ്ദേഹം എൽ.ഡി.എഫ്.-ന്റെ ഭരണമാണ് നടത്തുന്നത്. ഈ സർക്കാർ നടപ്പിലാക്കുന്ന ജനക്ഷേമ പദ്ധതികൾക്കെതിരെ അസംബന്ധങ്ങളും അബദ്ധജഡിലമായ പ്രസ്താവനകളും ദിനംപ്രതി വാക്കുതൂകളും

നടത്തികൊണ്ട് കാലം കഴിക്കുന്ന ഇത്തരം ജനപ്രതിനിധികളെ ഇനി തെരഞ്ഞെടുത്ത് അയച്ചുകൊണ്ട് എന്ത് പ്രയോജനമെന്നുള്ള കാര്യം 140 അസംബ്ലി മണ്ഡലത്തിലെയും യു.ഡി.എഫ്.-ന് വോട്ട് ചെയ്ത വോട്ടർമാർ ഇപ്പോൾ മനസ്സിലാക്കിക്കൊണ്ടിരിക്കുന്നു. ആ മനസ്സിലാക്കൽ പ്രതിപക്ഷനേതാവിന് നന്നായി അറിയാം. അതുകൊണ്ടാണ് ഈ ബഡ്ജറ്റ് നിരാശാജനകമെന്ന് അദ്ദേഹം പറഞ്ഞത്. കാരണം ഒരിഞ്ച് ഇനി മുന്നോട്ടുപോകാൻ കഴിയില്ല. കഴിയാനയെപ്പോലെയാണ് കേരളത്തിലെ യു.ഡി.എഫ്.-ഉം കിടക്കുന്നത്. നിരാശയിൽനിന്ന് ഉയർന്നുവന്ന ആത്മാർത്ഥമായ പ്രസ്താവനയാണ് അദ്ദേഹത്തിന്റെ പക്ഷത്തുനിന്ന് കാണാൻ കഴിഞ്ഞത്. ഈ ബഡ്ജറ്റിലെ നല്ല വശങ്ങളെ ഞങ്ങൾ സ്വാഗതം ചെയ്യുന്നു, കുറവുകൾ പരിഹരിച്ച് സമ്പൂർണ്ണമാക്കണം. ഇത് ആരാണ് പറഞ്ഞത്? ഈ സമസ്യ നിങ്ങൾ പൂരിപ്പിക്കുന്നതായിരിക്കും നല്ലതെന്നാണ് എനിക്ക് തോന്നുന്നത്. ഇങ്ങനെ പറഞ്ഞത് സാക്ഷാൽ ശ്രീ. പി. ജെ. ജോസഫാണ്. ഫെബ്രുവരി നാലിലെ ബഡ്ജറ്റ് ചർച്ചയിൽ പറഞ്ഞ കാര്യമാണിത്. ബഡ്ജറ്റ് നന്നാക്കണം, ഞങ്ങൾ പിന്തുണയ്ക്കും

എന്ന് ഇന്നലെ ശ്രീ. കെ. എം. മാണി പറയുകയുണ്ടായി. ശ്രീ. പി. സി. ജോർജും പറയുകയുണ്ടായി. ഇതൊക്കെ കൂട്ടിവായിക്കാൻ കഴിവുള്ള പ്രതിപക്ഷനേതാവിന് നിരാശ. ഇതൊക്കെ ആർക്കാണ് മനസ്സിലാക്കാൻ കഴിയാത്തത്. ആ നിരാശയിൽനിന്നാണ് ഇത്തരം കാര്യങ്ങൾ വരുന്നത്. ഈ നിരാശകൊണ്ടാകാം ഡൽഹിയിലേയ്ക്ക് അയച്ച മുൻ മുഖ്യമന്ത്രി ശ്രീ. ഉമ്മൻ ചാണ്ടിക്ക് ഒരു കൊട്ടുകൊടുക്കാനും പ്രതിപക്ഷനേതാവ് ഫെബ്രുവരി 4-ാം തീയതി തയ്യാറാവുകയുണ്ടായി. അന്ന് നടന്ന അടിയന്തരപ്രമേയ ചർച്ചയിൽ കണ്ണൂർ വിമാനത്താവളത്തിന്റെ 80% പണി മാത്രമാണ് തീർന്നത്, അത് ശ്രീ. ഉമ്മൻ ചാണ്ടിയുടെ കാലത്താണ് നടന്നത് എന്ന പരാമർശം എൽ.ഡി.എഫ്.-ന്റെ നിലപാടിനെ അംഗീകരിക്കുന്നതല്ലേ? എൽ.ഡി.എഫ്. അതാണല്ലോ പറഞ്ഞത്. പൂർണ്ണമാകാത്ത വിമാനത്താവളം ഉദ്ഘാടനം ചെയ്തു എന്നല്ലേ പറഞ്ഞത്. പണിപൂർത്തീകരിക്കാത്ത വിമാനത്താവളത്തിന്റെ ഉദ്ഘാടനം നടത്തിയ മുൻ മുഖ്യമന്ത്രിയുടെ നടപടി നിലവാരം കുറഞ്ഞതായി എന്നുള്ള വാദം ശരിവയ്ക്കുകയാണ് അദ്ദേഹം ചെയ്യുന്നത്. വിമാനത്താവളത്തിന്റെ ഉദ്ഘാടന

ദിവസം വന്ന ഒരു കാർട്ടൂൺ ഉണ്ട്. ഉദ്ഘാടനം കഴിഞ്ഞ് നിൽക്കുന്ന ശ്രീ. ഉമ്മൻ ചാണ്ടിയുടെ അടുത്തേയ്ക്ക് ഒരു കുട്ടി ചെല്ലുകയാണ്. എന്താ മോനേ എന്ന് ചോദിച്ചപ്പോൾ അച്ഛൻ പറഞ്ഞിട്ടാ വരുന്നതെന്ന് കുട്ടി പറഞ്ഞു. അച്ഛൻ എന്താണ് പറഞ്ഞത്? അച്ഛൻ ചോദിച്ചു, ഈ പരിപാടിയൊക്കെ കഴിഞ്ഞോ എന്ന്. പരിപാടി കഴിഞ്ഞു. പിന്നെന്താ? പശുവിനെ കൊണ്ടുവന്ന് ഇവിടെ കെട്ടാനാണ്. പശുവിനെ തീറ്റിക്കുന്ന സ്ഥലമാണ് ഈ വിമാനത്താവളം. കാര്യമായി ഒരു പണിയും അവിടെ നടന്നിട്ടില്ലെന്നുള്ളതാണ് ഇതുകൊണ്ട് വ്യക്തമാക്കുന്നത്. കേരളത്തിൽ സമഗ്രവികസനം ലക്ഷ്യംവയ്ക്കുന്ന നാല് കർമ്മ പരിപാടികൾക്ക് കരുത്ത് പകരുന്ന ബഡ്ജറ്റാണിത്. പ്രളയം വിഴുങ്ങിയ കേരളത്തിന്റെ പുനർനിർമ്മാണത്തിന് വിഭവങ്ങൾ പ്രധാനം ചെയ്യുന്ന ബഡ്ജറ്റാണ് ഡോ. ടി. എം. തോമസ് ഐസക് ഇവിടെ അവതരിപ്പിച്ചിരിക്കുന്നത്. പ്രളയം തകർത്ത ജീവനോപാധികൾ 2019-20-ൽ തിരിച്ചുപിടിച്ചിരിക്കുമെന്ന ധനകാര്യ വകുപ്പുമന്ത്രിയുടെ വാക്കുകൾ മലയാളികൾക്ക് ആത്മവിശ്വാസം പകരുന്ന വാക്കുകളാണ്. ആ വാക്കുകൾ കേൾക്കുമ്പോൾ പ്രതിപക്ഷത്തിന്

നെഞ്ചിടിപ്പ് വർദ്ധിക്കുകയാണ്. സാമ്പത്തിക പ്രതിസന്ധികൾക്കിടയിലും പദ്ധതി അടങ്കൽ തുക 2018-19-ലെ പ്രതീക്ഷിത ചെലവായ 32,564 കോടി രൂപയിൽ നിന്നും 39,807 കോടി രൂപയാക്കി ഉയർത്തിയത്, അസാമാന്യമായ ധനകാര്യ മികവിന്റെ പ്രകടനമാണ് ഇവിടെ കാണാൻ കഴിയുന്നത്. കേരളത്തിന്റെ ഭാവി നിർണ്ണയിക്കുന്ന 25 പദ്ധതികൾ ഈ ബഡ്ജറ്റിന്റെ പ്രത്യേകതയാണ്. ഏതൊരു സമൂഹത്തിന്റെയും വളർച്ചയിൽ പൊതുവിദ്യാഭ്യാസം വളരെ പ്രധാനപ്പെട്ട ഒരു ഘടകമാണ്. യു.ഡി.എഫ്. ഭരണത്തിൽ പുറകോട്ട് സഞ്ചരിച്ചിരുന്ന പൊതുവിദ്യാഭ്യാസം ഇന്ന് വൻ കുതിപ്പിലാണ്. രണ്ട് ലക്ഷം കുട്ടികൾ പുതുതായി വന്നു. ദീർഘകാലമായി വിദ്യാഭ്യാസം ഒരു കച്ചവട മേഖലയാക്കി കൈകാര്യം ചെയ്ത മുസ്ലീംലീഗിലെ ഒരംഗം ഈ കുതിപ്പ് കണ്ടെത്തിയതു കാരണം രക്ഷകർത്താക്കളെ പരിഹസിക്കുന്നതായി പോയി. കയ്യിൽ പണമില്ലാത്തതു കൊണ്ടാണെന്നാണ് പറഞ്ഞത്. കയ്യിൽ പണമില്ലാത്തതുകൊണ്ടല്ല, അമിത പണം കൊടുത്ത് വാങ്ങുന്ന അറിവിനേക്കാൾ മെച്ചപ്പെട്ട അറിവ് പൊതുവിദ്യാലയങ്ങളിൽനിന്ന്

സൗജന്യമായി ലഭിക്കുമെന്ന തിരിച്ചറിവാണു് രണ്ടു് ലക്ഷം കുട്ടികൾ ഈ മേഖലയിലേയ്ക്കു് തിരിച്ചുവന്നതെന്നു് കാണാനുള്ള വിവേകമെങ്കിലും പ്രതിപക്ഷം പ്രകടിപ്പിക്കേണ്ടതായിരുന്നു. യു.ഡി.എഫു് സർക്കാർ നടപ്പാക്കിയ ആസ്തി വികസന ഫണ്ട് 5 കോടി രൂപ കാരണം 2013 മുതൽ എണ്ണം കൂടിക്കൊണ്ടിരിക്കുകയാണെന്നാണു് പറഞ്ഞിരുന്നതു്. കഴിഞ്ഞ 5 വർഷക്കാലം എന്റെ മണ്ഡലത്തിലെ 8 മുതൽ 12 വരെയുള്ള സ്കൂളുകളിലെ ഒരു ക്ലാസ്സു് മുറിയും ഹൈടെക് ആക്കിയിട്ടില്ല. എന്നാൽ ഈ ഗവൺമെന്റു് വന്നതിനുശേഷം വിദ്യാഭ്യാസ വകുപ്പുമന്ത്രിതന്നെ പങ്കെടുത്തുകൊണ്ടു് മൂന്നുനാലു് സ്കൂളുകളിൽ ഈ പ്രഖ്യാപനം നടപ്പിലാക്കിക്കഴിഞ്ഞിട്ടുണ്ടു്. 45,000 ക്ലാസ്സു് മുറികളാണു് ഹൈടെക് ആക്കിയതു്. കേരളത്തിന്റെ വിദ്യാഭ്യാസ രംഗത്തു് സമഗ്രമായ മാറ്റങ്ങൾക്കു് തുടക്കം കുറിച്ച സഖാവു് ഇ.എം.എസ്. നേതൃത്വം നൽകിയ പ്രഥമ കമ്മ്യൂണിസ്റ്റ് ഗവൺമെന്റിലെ എം.എൽ.എ. ആയിരുന്നു പി. കെ. കോരു മാഷു്. അദ്ദേഹം മുല്ലശ്ശേരി ഗവൺമെന്റു് ഹയർ സെക്കന്ററി സ്കൂളിലെ പ്രധാന അധ്യാപകനായിരുന്നു. 1957-ലെ വിദ്യാഭ്യാസ വകുപ്പുമന്ത്രിയായിരുന്ന മുണ്ടശ്ശേരി മാഷിന്റെ

പേരിലുള്ള കണ്ടശ്ശാങ്കടവ് ഹയർസെക്കന്ററി സ്കൂൾ. ഈ രണ്ട് സ്കൂളിനും 5 കോടി രൂപവീതമുള്ള നിർമ്മാണ പ്രവർത്തനങ്ങൾ ഇപ്പോൾ നടന്നുവരികയാണ്. കേരളത്തിന് നഷ്ടപ്പെട്ട ഹരിതാഭ തിരിച്ചുപിടിക്കാൻ ഹരിതകേരളം വഴിതുറന്നിരിക്കുകയാണ്. മണ്ണും വെള്ളവും വായുവും സംരക്ഷിക്കാൻ സർക്കാർ ശ്രദ്ധാപൂർവ്വം പദ്ധതി നടപ്പിലാക്കുകയാണ്. യു.ഡി.എഫ്. ഭരണത്തിൽ ഇനി വരുന്ന തലമുറയ്ക്ക് ഇവിടെ വാസം സാധ്യമാണോയെന്ന് ചോദിക്കുമ്പോൾ അസാധ്യമാക്കുന്ന വിധത്തിലായിരുന്നു. അന്ന് കേരളം എന്തായിരുന്നു? ഹരിത കേരളമായിരുന്നില്ല, ആ കേരളം സരിത കേരളമായിരുന്നു. ഇന്ന് കേരളം ഹരിത കേരളമായി മാറിയിരിക്കുകയാണ്.

അന്നും നൽകുന്ന നെൽകർഷകർക്ക് ആത്മവിശ്വാസം പകരുന്ന ധാരാളം പദ്ധതികൾ ഈ ബഡ്ജറ്റിലുണ്ട്. ഒരു ടൺ നെല്ല് ഉൽപ്പാദിപ്പിക്കുന്ന കർഷകന് 7,800/- രൂപ സർക്കാർ ഇൻസെന്റീവായി കൊടുക്കുന്നത് ബഹുമാന്യനായ പിണറായി വിജയൻ ഭരിക്കുന്ന കേരളത്തിലല്ലാതെ ഇന്ത്യാ മഹാരാജ്യത്തിലെ ഏത് സംസ്ഥാനത്തിലുണ്ട്?

ഒരു ടൺ നെല്ലിന് 7800/- രൂപ സൗജന്യമായി സർക്കാർ കൊടുക്കുകയാണ്. ഇതിന്റെ ഭാഗമായി ഈ വർഷം എന്റെ മണ്ഡലത്തിൽ 2500 ഏക്കർ നിലങ്ങളിൽ 'ഡബിൾ കോൾ പദ്ധതി' എന്ന പേരിൽ ഇരിപ്പു കൃഷി മുന്നോട്ട് കുതിക്കുകയാണ്. തൃശ്ശൂരിൽ റൈസ് പാർക്ക് സ്ഥാപിക്കുമെന്ന ഈ ബഡ്ജറ്റിലെ പ്രഖ്യാപനം തരിശു ഭൂമികളിൽ അല്ലെങ്കിൽ ഇരിപ്പു കൃഷിയിലേയ്ക്ക് നെൽകർഷകർ പോകുന്നതിന് വളരെ സഹായകരമായിരിക്കുമെന്നാണ് എനിക്ക് തോന്നുന്നത്.

അഞ്ച് സംസ്ഥാനങ്ങളിൽ നടന്ന ഉപതെരഞ്ഞെടുപ്പുകളിൽ ബി.ജെ.പി. പരാജയപ്പെട്ടു. മൂന്ന് സംസ്ഥാനങ്ങളിൽ കോൺഗ്രസ് ജയിച്ചു. അതുകൊണ്ട് അടുത്ത ലോക്സഭാ തെരഞ്ഞെടുപ്പിൽ ബി.ജെ.പി.-യെ പരാജയപ്പെടുത്തി കോൺഗ്രസ് മാത്രമേയുള്ളൂവെന്ന് പറഞ്ഞത് മുസ്ലീം ലീഗിന്റെ താത്വിക ആചാര്യൻ ശ്രീ. കെ. എൻ. എ. ഖാദർ ആണ്. അതുകേട്ടപ്പോൾ കോൺഗ്രസിന്റെ മനസ്സിൽപ്പോലും ലെഡു പൊട്ടിയിട്ടില്ലെന്നുള്ളതാണ് യാഥാർത്ഥ്യം. കോൺഗ്രസിന്റെ ശക്തിയാണെങ്കിൽ എന്തുകൊണ്ട് രണ്ട് സംസ്ഥാനത്ത് കോൺഗ്രസ്

പരാജയപ്പെട്ടു. എവിടെയെല്ലാം കോൺഗ്രസിനും ബി.ജെ.പി.-ക്കും എതിരായ പ്രാദേശിക പാർട്ടികളുണ്ടോ അവിടെ കോൺഗ്രസിന് വെച്ചതൊടാൻ കഴിയുന്നില്ലെന്ന യാഥാർത്ഥ്യം നമ്മുടെ മുന്നിലുണ്ട്. എൽ.ഡി.എഫ്. നല്ല എഞ്ചിനാണ്. പക്ഷേ ബോധിയില്ലെന്നാണ് അദ്ദേഹം പറഞ്ഞത്. മനോഹരമായ എത്ര ബോധിയുണ്ടായാലും ബോധികൾ ചലിക്കണമെങ്കിൽ ഏറ്റവും ശക്തമായൊരു എഞ്ചിൻ വേണം. മതനിരപേക്ഷതയിൽ ഉറച്ചുനിന്ന് നവോത്ഥാന മൂല്യങ്ങൾ സംരക്ഷിച്ച് ജനാധിപത്യ പാതയിലൂടെ വികസന കുതിപ്പിലേക്ക് നീങ്ങുന്നതിന് ഈ എഞ്ചിനിലൊതെ ഒരൊറ്റ ബോധിയും ചലിക്കാൻ പോകുന്നില്ലെന്ന് അടുത്ത ലോക്സഭാ തെരഞ്ഞെടുപ്പ് കഴിയുമ്പോൾ നിങ്ങൾക്ക് ബോധ്യമാകും. ഇരുപതിൽ ഇരുപത് സീറ്റും നേടിക്കൊണ്ട് ഇടതുപക്ഷ മുന്നണി കേരളത്തിൽ മുന്നോട്ടുവരുമെന്ന കാഴ്ച കണ്ട് നിങ്ങൾ വിഷമിച്ചിട്ട് കാര്യമില്ല. അമേരിക്കയിലെ മെക്സിക്കൻ ഭീകരവാദം തടയാനെന്ന പേരിൽ മതിൽകെട്ടാൻ പുറപ്പെട്ട ട്രമ്പ് ഭരണം ഇപ്പോൾ സ്കന്ദനാവസ്ഥയിലാണ്. സ്ത്രീ പുരുഷ സമത്വം ഉയർത്തി നവോത്ഥാന മൂല്യങ്ങൾ നെഞ്ചിലേറ്റി

ജനുവരി 1-ന് ലക്ഷക്കണക്കിന് സ്ത്രീകൾ അണിനിരന്ന വനിതാ മതിലിനെ നിങ്ങൾ വർഗ്ഗീയമതിൽ എന്നാണ് പ്രചരിപ്പിച്ചത്. മുസ്ലീം ലീഗും അവരുടെ ബി ടീമായ ഇ. കെ. സുന്നി വിഭാഗവും ഫത്വയും ഭീഷണിയും ഉയർത്തിയിട്ടും രണ്ടര ലക്ഷം വനിതകളാണ് മലപ്പുറത്ത് അണിചേർന്നത്. മലപ്പുറത്ത് അണിചേർന്ന വനിതകളിൽ നല്ലൊരുപങ്കും മുസ്ലീം സ്ത്രീകളാണ്. ലീഗ് കോട്ടകളെ അമ്പരിപ്പിച്ചുകൊണ്ടാണ് അവിടെ വനിതാ മതിൽ നടന്നത്. ലീഗ് ഭരിക്കുന്ന പള്ളിക്കൽ പഞ്ചായത്ത് പ്രസിഡന്റ് പറമ്പൻ മിഥുന, ലീഗ് വനിതാ നേതാവും വളാഞ്ചേരി മുൻ നഗരസഭാ അദ്ധ്യക്ഷയുമായ മുണ്ടശ്ശേരി ഷാഹിന തുടങ്ങിയവർ വനിതാ മതിലിൽ അണിചേർന്നപ്പോൾ അവരെല്ലാം വർഗ്ഗീയവാദികൾ ആണെന്നാണോ ഈ മതിലിനെ വർഗ്ഗീയ മതിൽ എന്നുപറഞ്ഞുകൊണ്ട് നിങ്ങൾ പറയുന്നത്. എങ്കിൽ അവരെ പുറത്താക്കൂ. എന്താണ് കോൺഗ്രസ്സിന്റെ അവസ്ഥ? ലോക്സഭാ തെരഞ്ഞെടുപ്പിൽ 16 സീറ്റ് കിട്ടുമെന്ന് സർവ്വേയിൽ മുങ്ങി കോൺഗ്രസ്സുകാർ സ്വപ്നം കാണുകയാണ്. എൽ.ഡി.എഫ്. സർക്കാരിന്റെ ജനക്ഷേമ നടപടികൾമൂലം നിരാശയിൽ മുങ്ങിപ്പോയ സ്വന്തം അണികൾക്ക് ഒരു മുതസജീവനി എന്ന നിലയിൽ

സർവ്വേ നടത്തി കൊടുത്തതാണ്. പക്ഷെ ഭൂസ്റ്റാസൂരന് വരം കൊടുത്ത അനുഭവമാണ് കോൺഗ്രസ്സിന് ഉണ്ടായിരിക്കുന്നത്. ഇനി മത്സരിക്കാനില്ലെന്ന് പറഞ്ഞിരിക്കുന്ന ആളുകൾക്കെല്ലാം അൽപ്പം മോഹം വന്നിരിക്കുകയാണ്. 5 സീറ്റ് ചോദിച്ച യുവതൂർക്കികളോട് പറഞ്ഞ കാര്യമെന്താണ്; മക്കളേ നേരമായിട്ടില്ല, ഞങ്ങളുടെ കാലമൊക്കെ കഴിയട്ടെ എന്നാണ് ശ്രീ. കെ. വി. തോമസ് അടക്കമുള്ള ആളുകൾ പറഞ്ഞത്. അതുകൊണ്ട് സ്ഥാനാർത്ഥി പ്രളയംമൂലം കോൺഗ്രസ്സിന് ഉണ്ടാകുന്ന ദുരിതം പരിഹരിക്കാൻ ഈ ബഡ്ജറ്റിൽ 10 പൈസ മാറ്റിവെച്ചിട്ടില്ലെന്ന കാര്യം നന്നായി മനസ്സിലാക്കുക. യു.ഡി.എഫ്. സ്വപ്നലോകത്താണ്. ആകാശത്ത് മേഘപാളികൾക്കിടയിലൂടെ ഒരു സ്വപ്നാടകനെപ്പോലെ പറന്ന് നടന്ന പി. ആർ. ആകാശ് അവസാനം യാഥാർത്ഥ്യം മനസ്സിലാക്കി മണ്ണിൽ ഇറങ്ങിവന്ന് ഞാൻ പി.ആർ. ആകാശല്ല, 'ഞാൻ പ്രകാശൻ' എന്നുപറഞ്ഞ എന്റെ പ്രിയപ്പെട്ട സുഹൃത്ത് കൂടിയായ ശ്രീ. സത്യൻ അന്തിക്കാടിന്റെ കഥാപാത്രത്തിന്റെ അവസ്ഥയിലാണ് ഇപ്പോൾ യു.ഡി.എഫ്. നിൽക്കുന്നത്. നിങ്ങൾ യാഥാർത്ഥ്യം ഉൾക്കൊള്ളണം. കേരളം മാറുകയാണ്. മാറ്റങ്ങൾ വെറുതെ ഉണ്ടാകുന്നതല്ല. പച്ചവെള്ളത്തേക്കാൾ എത്രയോ മെച്ചപ്പെട്ട അവസ്ഥയാണ് നീരാവിക്കുള്ളത്. ആ നീരാവിയിൽ

നിന്നാണ് ആവി എഞ്ചിൻ കണ്ടുപിടിച്ചത്. വ്യാവസായിക രംഗത്ത് വലിയ മാറ്റങ്ങൾ ഉണ്ടാക്കിയ കണ്ടുപിടിത്തമാണത്. പച്ചവെള്ളത്തിനെക്കാൾ മെച്ചപ്പെട്ട അവസ്ഥയിലേയ്ക്ക് നീരാവിയായി മാറുന്നത് തിളപ്പിക്കലെന്ന ഇടപെടൽ വഴിയാണ്; ചൂടാക്കി ബോയിലിംഗ് പോയിന്റിൽ എത്തുമ്പോഴാണ് പച്ചവെള്ളം നീരാവി ആകുന്നത്. ഇടപെടലുകളാണ് മാറ്റമുണ്ടാക്കുന്നത്. ഇത് സമൂഹത്തിനും ബാധകമായ ഒരു കാര്യമാണ്. പട്ടികജാതി പട്ടികവർഗ്ഗ വിദ്യാർത്ഥികൾക്ക് സ്കോളർഷിപ്പ് വർദ്ധിപ്പിക്കണം. പ്രൊമോട്ടർമാർക്ക് ആവശ്യമായ വേതനം വർദ്ധിപ്പിക്കാനാവശ്യമായ നടപടികൾ എടുക്കേണ്ടതുണ്ട്. വിവിധ മേഖലകളിൽ മികവ് തെളിയിക്കുന്ന ഭിന്നശേഷിക്കാർക്ക് സ്റ്റീഫൻ ഹോക്കിംഗ്സിന്റെ പേരിൽ ഒരു ഫെലോഷിപ്പോ അവാർഡോ ഏർപ്പെടുത്തുന്നത് നന്നായിരിക്കുമെന്നുള്ള അഭിപ്രായമുണ്ട്. സ്വാമി വിവേകാനന്ദൻ കേരളത്തെ വിശേഷിപ്പിച്ചതുപോലെ ഭ്രാന്താലയമാക്കാനും പിറകോട്ട് പിടിച്ചു വലിക്കാനും നടന്ന യു.ഡി.എഫ്. ഭരണത്തിൽ നിന്ന് വ്യത്യസ്തമായി വിവിധ ഇടപെടലുകൾ വഴി ഇന്ത്യയുടെ മുന്നിലും ലോകത്തിന്റെ നെറുകയിലേയ്ക്കും കേരളത്തെ എത്തിക്കാൻ നടത്തിയ എൽ.ഡി.എഫ്. സർക്കാരിന്റെ പ്രവർത്തനങ്ങൾക്ക് കരുത്ത് പകരുന്ന, പ്രളയക്കെടുതിയിലും

ജനക്ഷേമത്തിന്റെ പ്രളയജലം ഒഴുക്കുന്ന ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ഒരിക്കൽക്കൂടി സർവ്വാത്മനാ പിന്തുണച്ചുകൊണ്ട് ഞാൻ നിർത്തുന്നു.

ശ്രീ. പി. സി. ജോർജ്ജ്: സർ, ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിന്മേലുള്ള ചർച്ചയുടെ അവസാന ദിവസമാണിന്ന്. ഭരണപക്ഷത്തും പ്രതിപക്ഷത്തുമുള്ള അംഗങ്ങൾ പറയുന്ന അഭിപ്രായങ്ങൾക്ക് മറുപടി പറയേണ്ട മന്ത്രിമാരിൽ എത്രപേരാണ് ഇവിടെയുള്ളത്. ഡോ. ടി. എം. തോമസ് ഐസക് ശ്രീ. എ. കെ. ബാലനും മാത്രമാണുള്ളത്; ബാക്കിയുള്ളവർ എവിടെപ്പോയി; മന്ത്രിമാർ നിയമസഭയോട് മര്യാദ കാണിക്കാൻ തയ്യാറാകണ്ടേ; ഞാൻ നിങ്ങളെക്കുറിച്ച് വിമർശിച്ചാൽ എങ്ങനെ മറുപടി പറയും? ഞാൻ കുറച്ച് വർഷങ്ങളായി സഭാംഗം ആയതുകൊണ്ടാണ് പറയുന്നത്. സാമാന്യനീതി എന്നുപറയുന്ന മര്യാദയുണ്ട്. ഉദ്യോഗസ്ഥ ഗ്യാലറിയിൽ ചീഫ് സെക്രട്ടറിയുണ്ടോ; ധനകാര്യ വകുപ്പ് സെക്രട്ടറിയുണ്ടോ? ഡോ. ടി. എം. തോമസ് ഐസകിന്റെ ബഡ്ജറ്റിന്മേലുള്ള ചർച്ചയാണ് ഇവിടെ നടക്കുന്നത്. മെമ്പർമാർ പറയുന്ന കാര്യങ്ങൾക്ക് തീരുമാനമെടുത്ത് നടപ്പാക്കേണ്ട ഐ.എ.എസ് ഉദ്യോഗസ്ഥന്മാരിൽ ഒരാളും വന്നിട്ടില്ല. എന്തിനാണ്

ഇങ്ങനെയൊരു ബഡ്ജറ്റും ഒരു ഗവൺമെന്റും? ഞാൻ ഒരു കാര്യം മാത്രമേ സൂചിപ്പിക്കുന്നുള്ളൂ. പാർലമെന്റ് തെരഞ്ഞെടുപ്പ് വരികയാണ്. ഡോ. ടി. എം. തോമസ് ഐസക്കിന്റെ ബഡ്ജറ്റ് ഒരു തെരഞ്ഞെടുപ്പ് ബഡ്ജറ്റല്ലെന്നുള്ള സത്യം എല്ലാവരും അംഗീകരിക്കണം. രാഹുൽ ഗാന്ധി അധികാരത്തിൽ വരണമെന്നാണ് എന്റെ ആഗ്രഹം. സംശയമില്ല. അതിന് അനുകൂലമായി വോട്ട് ചെയ്യണമെന്നാണ് നിങ്ങളും തീരുമാനിച്ചിട്ടുള്ളത്. ത്രികോണ മത്സരം വരുന്നതുകൊണ്ട് സത്യത്തിൽ അങ്ങനെ സംഭവിക്കാനുള്ള സാധ്യത കുറവാണ്. പാർലമെന്റ് തെരഞ്ഞെടുപ്പിൽ നമ്മൾ തമ്മിൽ മത്സരം വേണ്ട. സീറ്റ് വീതിച്ച് നിന്നാൽ മത്സരം ഒഴിവാക്കാം.

ഒരു കാര്യംകൂടി എനിക്ക് പറയാനണ്ട്. കേരളത്തിലെ അഞ്ചാമത്തെ വിമാനത്താവളം, ശബരി എയർപോർട്ടിനെ കുറിച്ച് ബഹുമാനപ്പെട്ട മുഖ്യമന്ത്രി സഭയിൽ പറഞ്ഞതാണ്. ആ വിമാനത്താവളത്തിന് എല്ലാ നടപടിക്രമങ്ങളും പൂർത്തീകരിച്ച് സ്ഥലമെടുപ്പ് നടപടിയിലേക്ക് ബഹുമാനപ്പെട്ട മുഖ്യമന്ത്രി നീങ്ങിയിരിക്കുകയാണ്. ബഹുമാനപ്പെട്ട മുഖ്യമന്ത്രിയെ segregate ചെയ്യുകൊണ്ട് മനഃപൂർവ്വം ആ വിമാനത്താവളം ഹിന്ദു സമുദായത്തിന് എതിരാണെന്ന് വരുത്തിത്തീർക്കാൻ ചില ആളുകൾ ബോധപൂർവ്വം

ശ്രമിച്ചുകൊണ്ടിരിക്കുകയാണ്. ശബരിമലയെ ടൂറിസ്റ്റ് കേന്ദ്രമാക്കാൻ ബഹുമാനപ്പെട്ട മുഖ്യമന്ത്രി ശ്രമിക്കുന്നതിന്റെ ഭാഗമാണ് ശബരി എയർപോർട്ടെന്ന് വരുത്താനുള്ള നീക്കമാണ് നടത്തുന്നത്. അതല്ലെന്ന് ആ നാട്ടുകാരനായ എം.എൽ.എ. എന്നുള്ള നിലയ്ക്ക് എനിക്ക് പറയാൻ കഴിയും. ശബരി എയർപോർട്ട് എന്നുപറയുന്നത് പത്തനംതിട്ട, ഇടുക്കി, കോട്ടയം, ആലപ്പുഴ എന്നീ നാല് ജില്ലകളിലെ ജനങ്ങളെ സംബന്ധിച്ചിടത്തോളം ഏറ്റവും പ്രധാനപ്പെട്ട ഒരു വിമാനത്താവളമാണ്. ശബരിമലയുടെ വിശ്വാസസംരക്ഷണത്തിന് ഞാൻ ചെയ്തതുപോലെ യുദ്ധം ആരും ചെയ്തിട്ടില്ല. അതുകൊണ്ട് വിമാനത്താവളത്തെക്കുറിച്ച് പറയാൻ എനിക്ക് അധികാരമുണ്ട്. ആ വിമാനത്താവളത്തെ വർഗ്ഗീയവൽക്കരിക്കാൻ ശ്രമിക്കുന്ന ശക്തികൾ ഈ നാടിനോട് ചെയ്യുന്ന ശാപമാണെന്ന് കൂടി ചൂണ്ടിക്കാണിക്കാൻ ഞാൻ ആഗ്രഹിക്കുന്നു.

ശ്രീ. അനൂപ് ജേക്കബ്: സർ, ഞാൻ ഈ ബഡ്ജറ്റിലെ നിർദ്ദേശങ്ങളെ എതിർക്കുകയാണ്. ഇവിടെ അവതരിപ്പിക്കപ്പെട്ട ബഡ്ജറ്റിലെ നികുതി നിർദ്ദേശങ്ങൾ സംസ്ഥാനത്തെ സാധാരണക്കാർക്ക് ഏറെ ബുദ്ധിമുട്ടുകൾ സൃഷ്ടിക്കുന്ന ഒന്നാണ്. പ്രളയം കഴിഞ്ഞ് അഞ്ചര മാസം കഴിഞ്ഞുവന്ന ബഡ്ജറ്റ്

എന്ന നിലയിൽ പുനർ നിർമ്മാണ പ്രവൃത്തികൾക്ക് ക്രിയാത്മകമായ നിർദ്ദേശങ്ങൾ ഇതിൽ ഉൾക്കൊള്ളിക്കുമെന്ന് എല്ലാവരും പ്രതീക്ഷിച്ചിരുന്നു. എന്നാൽ അതുമുണ്ടായില്ല എന്നുള്ളത് ഏറെ നിരാശ നൽകുന്ന ഒന്നാണ്. പ്രളയ ബാധിത പ്രദേശങ്ങളുടെ പുനർനിർമ്മാണ പ്രവൃത്തികൾക്ക് ജി.എസ്.ടി. പൂർണ്ണമായും ഒഴിവാക്കേണ്ടിയിരുന്നു. അതില്ലെങ്കിൽപ്പോലും അത്തരം പ്രദേശങ്ങളിൽ കെട്ടിട നിർമ്മാണ സാമഗ്രികൾക്കും കരാർ നൽകുന്നതിനുമടക്കം ചുമത്തുന്ന ജി.എസ്.ടി.-യിൽ സംസ്ഥാന വിഹിതം ഒഴിവാക്കുവാൻ ഗവൺമെന്റ് തയ്യാറായിട്ടില്ലെന്നുള്ളത് ചൂണ്ടിക്കാട്ടുവാൻ ഞാൻ ആഗ്രഹിക്കുകയാണ്. ബഡ്ജറ്റിൽ സൂചിപ്പിച്ചതുപോലെ, സെസ് ചുമത്താനുള്ള നടപടികൾ സ്വീകരിക്കുന്നു. ഇത് വൻവിലക്കയറ്റത്തിന് കാരണമാകുമെന്നത് യാഥാർത്ഥ്യം തന്നെയാണ്. മരുന്നുകൾ, പായ്ക്കറ്റ് ഭക്ഷണ സാധനങ്ങൾ, കെട്ടിട നിർമ്മാണ സാമഗ്രികൾക്കുവരെ വില കൂട്ടുന്ന സാഹചര്യത്തിലേയ്ക്ക് എത്തുകയാണ്. അതോടൊപ്പം സർക്കാർ സേവനങ്ങൾക്ക് അഞ്ച് ശതമാനം ഫീസ് വർദ്ധിപ്പിക്കാനുള്ള തീരുമാനവും സർക്കാർ എടുത്തിരിക്കുകയാണ്. പാവപ്പെട്ട കുടുംബങ്ങൾക്ക്, സാധാരണക്കാർക്ക് പ്രയാസം ഉണ്ടാക്കുന്ന ഇത്തരം നടപടികളിൽ ഗവൺമെന്റ് പുനർചിന്തനം നടത്തണം. മരുന്നുകൾക്ക് സെസ്

ചുമത്തുന്നതിൽ നിന്നും പിന്മാറ്റവാൻ ഗവൺമെന്റ് തയ്യാറാകണം. ഒരുവശത്തുകൂടി ഇത്തരത്തിലുള്ള നികുതി നിർദ്ദേശങ്ങൾ വരുമ്പോൾ മറ്റൊരുവശത്ത് ധൂർത്തും നടക്കുകയാണ്. കോവളത്ത് കൊല്ലപ്പെട്ട ലിത്വാനിയ യുവതിയുടെ കുടുംബത്തിന് 5 ലക്ഷം രൂപ സർക്കാർ സഹായം നൽകി. കൊല്ലപ്പെട്ട യുവതിയുടെ സഹോദരിയെ യാത്ര അയ്ക്കൽ ചടങ്ങ് സംഘടിപ്പിച്ചതിന് ചെലവാക്കിയത് 2.5 ലക്ഷം രൂപയാണ്. അതായത് കൊടുത്ത സഹായത്തിന്റെ നേർപകുതി പരിപാടിക്ക് ചെലവാക്കിയിരിക്കുന്നു. ഗവൺമെന്റിന്റെ 1000 ദിനങ്ങൾ പൂർത്തിയാക്കുന്നതിന്റെ ആഘോഷപരിപാടികൾക്ക് 10 കോടി രൂപയാണ് ചെലവഴിക്കുന്നത്. ഭവന രഹിതരായ അനവധി പേർ ഈ രാജ്യത്തുണ്ടെന്നുള്ളത് ഓർമ്മപ്പെടുത്താൻ ആഗ്രഹിക്കുകയാണ്. ഏറ്റവും പ്രധാനപ്പെട്ട വിഭാഗമായ കർഷകരുടെ വിഷയവുമുണ്ട്. വിവിധ തരത്തിൽ നാണ്യവിളകൾക്കുണ്ടായ നാശനഷ്ടങ്ങൾ വളരെയധികം ചർച്ച ചെയ്ത ഒന്നാണ്. കർഷകർക്കുണ്ടായ നഷ്ടത്തിന് ഒരു പ്രത്യേക പാക്കേജ് ഈ ബഡ്ജറ്റിൽ ഉണ്ടാകേണ്ടിയിരുന്നു; അതുണ്ടായിട്ടില്ല. നാണ്യവിളകൾ നശിച്ച കർഷകർക്ക് കൃഷി പുനരാരംഭിക്കുവാനുള്ള സഹായമുണ്ടാകും. അവർക്ക് വരുമാനം ലഭിക്കാൻ കാലതാമസമെടുക്കുന്ന ആ ഗ്യാപ് എന്തുചെയ്യും? അവർക്കുണ്ടായ വരുമാന

നഷ്ടങ്ങൾ ഉൾപ്പെടെയുള്ള കാര്യങ്ങൾ ഇതിൽ പരാമർശിച്ചിട്ടില്ലെന്നുള്ളത് സൂചിപ്പിക്കട്ടെ. നെൽകർഷകരും ക്ഷീരകർഷകരും അതിൽ ഉൾപ്പെടും. പ്രളയദുരന്തത്തിൽപ്പെട്ട പ്രദേശങ്ങളിലെ കർഷകർക്ക് ഒരു പ്രത്യേക പാക്കേജ് ഉണ്ടാകേണ്ടിയിരുന്നു. റബ്ബറിന്റെ താങ്ങുവിലയ്ക്ക് ഈ വർഷത്തെ ബഡ്ജറ്റിൽ 500 കോടി രൂപ പ്രഖ്യാപിച്ചിട്ടുണ്ട്. 2016-17 സാമ്പത്തിക വർഷത്തിലും 500 കോടി രൂപയായിരുന്നു പ്രഖ്യാപിച്ചിരുന്നത്. അതിൽ നിന്നും ഒരുരൂപ പോലും ഇത്തവണ വർദ്ധിപ്പിക്കാൻ നിങ്ങൾ തയ്യാറായിട്ടില്ല. ഇവിടെ ഉല്പാദനച്ചെലവ് വർദ്ധിച്ചിട്ടുണ്ട്. റബ്ബറിന്റെ വില മുകളിലോട്ടല്ല പൊയ്ക്കൊണ്ടിരിക്കുന്നത് താഴേയ്ക്കാണ്. നല്ല രീതിയിലുള്ള വ്യതിയാനങ്ങളുണ്ടാകുന്നു. അത് വർദ്ധിപ്പിക്കാനുള്ള നടപടിയുണ്ടാകണം. അനവധിയായ പുതിയ പദ്ധതികൾ പ്രഖ്യാപിച്ചിട്ടുണ്ട്. തിരുവനന്തപുരം-കാസർഗോഡ് സമാന്തര റെയിൽപ്പാതയ്ക്ക് 5,500 കോടി രൂപ പ്രഖ്യാപിച്ചിട്ടുണ്ട്. പുതിയ പദ്ധതികൾ പ്രഖ്യാപിക്കുമ്പോൾ നേരത്തെ പ്രഖ്യാപിച്ച തിരുവനന്തപുരം-കോഴിക്കോട് മോണോറെയിൽ പദ്ധതി എന്തായി എന്നുള്ളതിനെക്കുറിച്ച് ചിന്തിക്കണം. കിഫ്ബി 2017 നവംബർ മാസത്തിൽ 900 കെ.എസ്.ആർ.ടി.സി. ബസ്സുകൾ വാങ്ങാൻ അനുമതി കൊടുത്തു. ഏതെങ്കിലും ഒരു ബസ് വാങ്ങിയിട്ടുണ്ടോ? വിഭവ രഹിത

സ്വപ്ന പദ്ധതികൾ മാത്രമാണ് ഈ ബഡ്ജറ്റിലുള്ളത്. ഒരു കാര്യംകൂടി പറഞ്ഞുകൊണ്ട് ഞാൻ അവസാനിപ്പിക്കുകയാണ്. ഇവിടെ സർക്കാരിന്റെ നയവൈകല്യങ്ങൾ കാരണം, മനുഷ്യ വിഭവശേഷി ഉപയോഗപ്പെടുത്താൻ കഴിയാത്തതു കാരണം തൊഴിലില്ലായ്മ നിരക്ക് വർദ്ധിക്കുകയാണ്. ബഹുമാനപ്പെട്ട മുഖ്യമന്ത്രിയുടെ ഫെയ്സ്ബുക്ക് പോസ്റ്റിൽ പി.എസ്.സി. നിയമനങ്ങൾ ത്വരിതഗതിയിലാക്കുന്നുവെന്നതിനെ വിമർശിച്ചുകൊണ്ട് പോസ്റ്റിട്ടത് ഞങ്ങളാരുമല്ല. ഈ രാജ്യത്തെ ലക്ഷക്കണക്കിന് തൊഴിലന്വേഷകരായ ചെറുപ്പക്കാരാണ്. പിൻവാതിൽ നിയമനങ്ങളാണ് ഈ ഗവൺമെന്റ് വന്നതിനുശേഷം നടന്നുകൊണ്ടിരിക്കുന്നത്. എന്റെ നിയോജകമണ്ഡലമായ പിറവം അടക്കമുള്ള പ്രദേശങ്ങൾ പ്രളയം ബാധിച്ചതാണ്. അവിടെ അനവധി റോഡുകളും ഒരു തൂക്കുപാലം വരെയും ഒലിച്ചുപോയി. പ്രളയം ബാധിച്ച എല്ലാ പ്രദേശങ്ങൾക്കും പുനർ നിർമ്മാണ പ്രവർത്തനങ്ങൾക്ക് ആവശ്യമായ തുക വകയിരുത്തണമെന്ന് സൂചിപ്പിക്കുന്നു. പ്രളയബാധിത പുനരധിവാസത്തിനായി വ്യക്തികളും സന്നദ്ധ സംഘടനകളും നൽകുന്ന ഭൂമിക്ക് മുദ്രവില ഒഴിവാക്കിയിട്ടുണ്ട്. ഇതിന്റെ കാലാവധി 2019 മാർച്ച് 31-ന് അവസാനിക്കുകയാണ്. അത് ദീർഘിപ്പിക്കാനുള്ള നടപടിയുണ്ടാകണം.

യാഥാർത്ഥ്യബോധമില്ലാത്ത, വിലക്കയറ്റം സൃഷ്ടിക്കുന്ന ഈ ബഡ്ജറ്റ് നിർദ്ദേശങ്ങളെ പരിപൂർണ്ണമായും ഞാൻ എതിർക്കുന്നു.

ശ്രീ. ഇ. കെ. വിജയൻ: സർ, ഞാൻ ഈ ബഡ്ജറ്റിനെ സർവ്വ്യാത്മനാ പിന്തുണയ്ക്കുന്നു. കഴിഞ്ഞ വർഷം ലോകം കണ്ട ഏറ്റവും വലിയ പ്രകൃതിദുരന്തത്തിന് ഇരയായ സംസ്ഥാനത്തിന് അർഹമായ സഹായവും വായ്പയും എടുക്കാനുള്ള അവസരം നിഷേധിച്ച കേന്ദ്രഭരണത്തിന്റെ ക്രൂരതയുടെ പശ്ചാത്തലത്തിൽ നികുതി ഭാരം കൂടാതെ കേരളത്തെ മുന്നോട്ടുനയിക്കാൻ മതിയായ സാമ്പത്തിക കാഴ്ചപ്പാടാണ് ഈ ബഡ്ജറ്റ് മുന്നോട്ടുവയ്ക്കുന്നത്. കഴിഞ്ഞ യു.ഡി.എഫ്. ഗവൺമെന്റിന്റെ ജനവിരുദ്ധ നയങ്ങളെത്തുടർന്നാണ് വമ്പിച്ച ജനകീയ പിന്തുണയോടെ സഖാവ് പിണറായി വിജയന്റെ നേതൃത്വത്തിലുള്ള എൽ.ഡി.എഫ്. ഗവൺമെന്റ് അധികാരത്തിൽ വന്നത്. ഈ വിഷയം യു.ഡി.എഫ്.-കാർക്കും നന്നായിട്ടറിയാം. സഖാവ് പിണറായി സർക്കാർ അധികാരത്തിലെത്തുമ്പോൾ കേരളത്തിന്റെ അവസ്ഥ, കേരളത്തിലെ പാവപ്പെട്ട ജനവിഭാഗങ്ങളുടെയും ക്ഷേമ പെൻഷൻ ലഭിക്കേണ്ടവരുടെയും കൃഷിക്കാരുടെയും അവസ്ഥ ഒരു പഴയ സിനിമാ പാട്ടിൽ ഉള്ളതുപോലെ "നയാ പൈസയില്ല, കയ്യിൽ നയാപൈസയില്ല, നഞ്ചു വാങ്ങിത്തിന്നാൻ പോലും നയാ

പൈസയില്ല” എന്നുപറഞ്ഞ അവസ്ഥയിലായിരുന്നു. ആ സാഹചര്യത്തിൽ നിന്ന് കേരളത്തെ മുന്നോട്ടുകൊണ്ടുപോകുമ്പോൾ ഉണ്ടായിരുന്ന മറ്റു ഭീകര ബാധ്യതകൾ, കോൺട്രാക്ടർമാരുടെ കുടിശ്ശിക, ഫണ്ട് നീക്കിവയ്ക്കാതെ പ്രഖ്യാപനങ്ങൾ നടത്തിയ ബഡ്ജറ്റ് എന്നിങ്ങനെയുള്ള പ്രശ്നങ്ങൾക്കെല്ലാം പരിഹാരം കണ്ടുകൊണ്ടാണ് പിന്നിട്ട വർഷങ്ങളിലെ ബഡ്ജറ്റ് അവതരിപ്പിച്ചുകൊണ്ട് മുന്നോട്ടുപോകുകയും ഇന്ന് ബഹുമാനപ്പെട്ട ധനകാര്യ മന്ത്രി പുതിയ ബഡ്ജറ്റ് അവതരിപ്പിക്കുകയും ചെയ്തിട്ടുള്ളത്. ഈ ബഡ്ജറ്റ് അവതരിപ്പിക്കുമ്പോൾ കേരളത്തിന്റെ അവസ്ഥയെന്താണ്; ഈ സർക്കാർ അധികാരത്തിലെത്തുമ്പോൾ അന്ന് വോട്ട് ചെയ്തവർ, വോട്ട് ചെയ്യാത്തവർ, തൊഴിലുതേടി വിവിധ മേഖലകളിലേയ്ക്ക് രാജ്യത്തിന് പുറത്തോ കേരളത്തിന് പുറത്തോ പോയി തിരിച്ചുവന്നവർ, ജന്മനാടും ഈ കേരളവും കാണുമ്പോൾ തിരിച്ചറിയാൻ കഴിയാത്ത രീതിയിലുള്ള വലിയ മാറ്റമല്ലേ ഉണ്ടായിട്ടുള്ളത്? 'മുറ്റത്തെ മുല്ലയ്ക്ക് മണമില്ല' എന്നതിന്റെ അടിസ്ഥാനത്തിൽ അവരിൽ കാണുന്നില്ല. മണ്ഡലം കഴിഞ്ഞ് വേറൊരു മണ്ഡലത്തിലേയ്ക്ക് പോകുമ്പോൾ യു.ഡി.എഫ്.-കാരെ സംബന്ധിച്ച് അത് ബോധ്യപ്പെടും. കേരളത്തിലുണ്ടായ ഈ മാറ്റം, ഈ യഥാർത്ഥ്യം അംഗീകരിക്കാൻ ഇന്ന് യഥാർത്ഥത്തിൽ

ആർക്കാണ് കഴിയാത്തത്? രാഷ്ട്രീയ തിമിരം ബാധിച്ച് നിയമസഭയ്ക്കകത്ത് ഒരു ബഡ്ജറ്റുമായി ബന്ധപ്പെട്ട് അങ്ങനെ പ്രസംഗിക്കുന്ന ആ രാഷ്ട്രീയ നിലപാട് ശരിയാണോ? നമ്മുടെ കേരളത്തെ മുന്നോട്ടുകൊണ്ടുപോകാൻ ഒരുമിച്ച് പരിശ്രമിക്കുമ്പോൾ ഇത്തരമൊരു മാറ്റമുണ്ടായി, ഇനി ഇന്നത് വേണമെന്നുപറയുന്ന ഒരു സമീപനത്തിലേയ്ക്ക് കേരളം മാറണ്ട? രാഷ്ട്രീയമെന്നുപറഞ്ഞാൽ രാഷ്ട്ര സംബന്ധികാ വിഷയമാണ്. കക്ഷി രാഷ്ട്രീയത്തിന്റെ അടിസ്ഥാനത്തിൽ ബലാബലം പരിശോധിക്കുന്ന വേദിയല്ല ഈ ബഡ്ജറ്റ് ചർച്ചയുടെ അവസരമെന്നാണ് എന്റെ കാഴ്ചപ്പാട്. തീർച്ചയായും ആ നിലയിലാണ് കാണേണ്ടത്. കഴിഞ്ഞ ഗവൺമെന്റിന്റെ കാലത്ത് എടുത്ത നിലപാടുകളിൽനിന്ന് മാറി ഇവിടെ മറ്റുപലരും സൂചിപ്പിച്ചതുപോലെ ഒരു റോഡ് കിട്ടാൻ പരിശ്രമിച്ച ഒരാളാണ് ഞാൻ. 5 വർഷം കാത്തിരുന്നു, മാത്രവുമല്ല അതിനുശേഷം വൺ ടൈം എന്ന നിലയ്ക്ക് 5 കോടി രൂപ എല്ലാ യു.ഡി.എഫ്. എം.എൽ.എ.-മാർക്കും കൊടുത്തു. കോഴിക്കോട് ജില്ലയിലെ മൂന്ന് എം.എൽ.എ.-മാർ ഒഴികെ ബാക്കിയാർക്കും ഒരു പൈസയും കിട്ടിയില്ല. അങ്ങനെ ഞങ്ങളൊരുമിച്ച് അന്ന് പ്രക്ഷോഭണരംഗത്തേയ്ക്കുവന്ന് പ്രശ്നങ്ങളുന്നയിച്ചപ്പോഴാണ് ഒന്നരകോടി രൂപ ലഭിച്ചത്. ഇവിടെ ഞങ്ങളുടെ

അവകാശമാണ് എന്നു പറഞ്ഞല്ലോ; ഈ അവകാശം ബോധ്യപ്പെടേണ്ടതാണ്. കോൺഗ്രസിന് ആ അവകാശബോധം പണ്ടേ ഇല്ല എന്നതിന്റെ അടിസ്ഥാനത്തിലാണല്ലോ വടക്കുകിഴക്കൻ സംസ്ഥാനങ്ങൾ ഇൻഡ്യയിൽനിന്ന് വേറിട്ടുപോകുന്ന നിലയിലേയ്ക്ക് ചിന്തിക്കുന്ന സാഹചര്യമുണ്ടായത്. അത് വികസനത്തെ എങ്ങനെ കാണണമെന്ന കാഴ്ചപ്പാടില്ലാത്തതിന്റെ അടിസ്ഥാനത്തിലാണ്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അതിന് അടിവരയിടുകയായിരുന്നു. ഇവിടെ ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ്, ഡോ. ടി. എം. തോമസ് ഐസക് കിഫ്ബിയിലൂടെ എല്ലാവരും ചോദിച്ചതിന്റെ അടിസ്ഥാനത്തിൽ ആനുപാതികമായി എല്ലാവർക്കും ഒരുപോലെ ലഭിച്ചു. നീതി നിഷേധത്തിന്റെ പ്രശ്നമില്ല. തീർച്ചയായും ആ അവകാശബോധമാണ് നിങ്ങൾക്കുണ്ടാകേണ്ടത്, ഇപ്പോഴല്ല, ഭരിക്കുമ്പോഴും. പ്രതിപക്ഷത്തിരിക്കുമ്പോൾ അങ്ങനെയൊരു ബോധവും ഭരണപക്ഷത്തിരിക്കുമ്പോൾ വേറൊരു ബോധവുമല്ല ഉണ്ടാകേണ്ടത്. ആ സമീപനം ഉണ്ടാകണം. അതുണ്ടായില്ല എന്ന വിമർശനം ഞാനിവിടെ ഉന്നയിക്കുകയാണ്. അത് നിങ്ങൾക്ക് ഇനിയെങ്കിലും ബോധ്യപ്പെടണം. ഇവിടെ ശ്രീ. വി. ടി.

ബൽറാം ഉൾപ്പെടെ ഉന്നയിച്ച അവകാശം നിങ്ങൾക്ക് ബോധ്യപ്പെടേണ്ടതാണ്.

ഇവിടെ ഉണ്ടായ മാറ്റങ്ങളെക്കുറിച്ച് മറ്റുപലരും സൂചിപ്പിച്ചതുകൊണ്ട് സമയത്തിന്റെ കുറവുള്ളതുകൊണ്ട് ഞാൻ ആവർത്തിക്കുന്നില്ല.

മുന്നോട്ടുപോകാൻ കഴിയാത്ത രീതിയിലേയ്ക്ക് മുടങ്ങിനിന്ന പ്രവർത്തനങ്ങൾ

ഗെയിൽ, തീരദേശ റോഡ്, തീരദേശ ഹൈവേ, മലയോര ഹൈവേ, ദേശീയ

പാത, ജലപാത എന്നീ പ്രവർത്തനങ്ങളെല്ലാം ഇപ്പോൾ

തുടങ്ങിയിരിക്കുകയാണ്. അതിനുള്ള സ്ഥലം ഒരുക്കിക്കൊടുക്കുന്ന തയ്യാറെടുപ്പ്

തുടങ്ങിയവയൊക്കെ ഉണ്ടാകുകയും ജനപ്രതിനിധികളുടെ സഹായവുംകൂടി

ലഭിച്ചിരുന്നുവെങ്കിൽ ഇതിനേക്കാൾ വേഗതയിൽ മുന്നോട്ടുപോകുമായിരുന്നു.

കേരളത്തിലുണ്ടാകുന്ന മാറ്റമെന്നുപറഞ്ഞാൽ റിപ്പബ്ലിക് ആയതിനുശേഷം ഒരു

വലിയ മാറ്റം ഈ കേരളം സൃഷ്ടിക്കുകയാണ്. തീർച്ചയായും അതംഗീകരിക്കാൻ

പ്രതിപക്ഷ രാഷ്ട്രീയ പ്രസ്ഥാനങ്ങൾക്ക് കഴിയുമെന്ന്? ഇവിടത്തെ യഥാർത്ഥ

പ്രശ്നം എന്താണെന്ന് കാണാതെ അവർ മാറിനിൽക്കുകയാണ്. ഈ

പ്രശ്നങ്ങളിൽനിന്ന് മറികടക്കാനുള്ള ഭാഗമായാണ് ബി.ജെ.പി.-യുടെ പിന്നാലെ

രാമനാമജപവുമായി മുന്നോട്ടുപോയത്. അതോടൊപ്പം അവർ വിളിച്ചത് ശ്രീ.

പിണറായി വിജയനെതിരെയുള്ള മുദ്രാവാക്യമായിരുന്നു. സമയക്കുറവുകൊണ്ട്

ഞാൻ അവസാനിപ്പിക്കാം. തീർച്ചയായും അതിൽനിന്ന് മാറണം. എന്താണ് കോൺഗ്രസിന്റെ പഴയ കാല ചരിത്രമെന്ന് ഇന്നലെ ബഹുമാനപ്പെട്ട മെമ്പർ മുല്ലക്കര രത്താകരൻ ഇവിടെ സൂചിപ്പിക്കുകയുണ്ടായി. ക്ഷേമരാഷ്ട്രത്തെക്കുറിച്ചും രാമരാജ്യത്തെക്കുറിച്ചും സ്വപ്നം കാണുകയും അത് പ്രസംഗിക്കുകയും ചെയ്ത കോൺഗ്രസ് അതിൽനിന്ന് പുറകോട്ടുപോയതിന്റെ അടിസ്ഥാനത്തിലാണ് ഇന്നത്തെ അവസ്ഥയിലേയ്ക്ക് എത്തിയത്. നമ്മുടെ രാജ്യത്തെക്കുറിച്ച് പഠിക്കാൻ പുതിയ തലമുറയെ പഠിപ്പിക്കാനുള്ള പരിശ്രമം നടത്തണം. അതുകൊണ്ടാണ് അറിഞ്ഞോ അറിയാതെയോ പലരും ബി.ജെ.പി.-യിലേയ്ക്ക് മാറുന്ന സാഹചര്യത്തിലേയ്ക്ക് വന്നിട്ടുള്ളത്.

മി. ചെയർമാൻ: പ്ലീസ്.. കൺക്ലൂഡ്.

ശ്രീ. ഇ. കെ. വിജയൻ: എന്താണ് ഇൻഡ്യ, എന്താണ് ഇൻഡ്യയുടെ ചരിത്രം അതിനെ മാറ്റിമറിക്കാൻ ശ്രമിക്കുമ്പോൾ അതിനോടൊപ്പമല്ല നമ്മളെന്ന് പറയേണ്ടതുണ്ട്. വോട്ടുചെയ്ത് പല സമയങ്ങളിലായി വിജയിപ്പിച്ച കോൺഗ്രസിന്റെ നേതാവ് ശ്രീ. കെ. പി. ഉണ്ണികൃഷ്ണൻ അത് അവരോട് പറയുകയുണ്ടായി. 1933-ൽ കരാച്ചിയിൽവെച്ച് എടുത്ത തീരുമാനം നിങ്ങൾ മറന്നുപോയോയെന്ന് ബഹുമാനപ്പെട്ട പ്രതിപക്ഷനേതാവിനോടും ശ്രീ. ഉമ്മൻ

ചാണ്ടിയോടും ശ്രീ. കെ. പി. ഉണ്ണിക്കൃഷ്ണൻ ചോദിക്കുകയുണ്ടായി. ഇന്നലെ സാമ്പർഭികമായി തിരുവനന്തപുരത്തുവന്നപ്പോൾ അദ്ദേഹം ആവർത്തിച്ചുപറഞ്ഞു, കുറേപ്പേർ എന്നോട് ഇപ്പോൾ വെറുപ്പിലാണ്. പക്ഷെ അത് പറയേണ്ടത് എന്റെ ബാധ്യതയാണ്. ഈ രാഷ്ട്രത്തിലെ ഒരു പൗരൻ എന്ന നിലയ്ക്ക്, ഒരു ജനാധിപത്യ വിശ്വാസി എന്ന നിലയ്ക്ക് ഒരു കോൺഗ്രസുകാരൻ എന്ന നിലയ്ക്ക് അതുപറയേണ്ടത് എന്റെ ബാധ്യതയാണെന്ന് ഇന്നലെയും ആവർത്തിച്ചുപറയുകയുണ്ടായി. തീർച്ചയായും നിങ്ങൾക്ക് അങ്ങനെയൊരു മനഃമാറ്റം ഉണ്ടാകട്ടെ എന്ന് ആഗ്രഹിച്ചുകൊണ്ട് ഈ നാടിന്റെ പുരോഗതിക്കുവേണ്ടി വർഗ്ഗീയതയ്ക്കെതിരെയുള്ള പോരാട്ടത്തിൽ നിങ്ങൾ ഉറച്ചുനിൽക്കണം എന്നുകൂടി സൂചിപ്പിച്ചുകൊണ്ട് ഈ ബഡ്ജറ്റിനെ ഒരിക്കൽക്കൂടി പിന്തുണച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഞാൻ ഈ ബഡ്ജറ്റിനെ എതിർക്കുകയാണ് അതോടൊപ്പം ബഹുമാനപ്പെട്ട ധനകാര്യമന്ത്രിയെ ഞാൻ അഭിനന്ദിക്കുകയും ചെയ്യുന്നു. അങ്ങനെ എന്തിനാണ് അഭിനന്ദിക്കുന്നതെന്ന് ഞാൻ പറയാം. ആദ്യമായി എനിക്ക് പറയാനുള്ളത് ഇവിടെ പല അംഗങ്ങളും പറഞ്ഞ കാര്യംതന്നെയാണ്. കേരളത്തിൽ നിന്ന് മറ്റ് സംസ്ഥാനങ്ങളിലേക്ക് 2

ശതമാനം നികുതിയടച്ച് അടയ്ക്ക കയറ്റി അയയ്ക്കുന്ന വ്യാപാരികൾ ഇപ്പോൾ പുറത്ത് നിൽക്കുന്നുണ്ട്. കാസർഗോഡുനിന്നും മലപ്പുറത്തുനിന്നും മറ്റുപല ജില്ലകളിൽനിന്നും വന്ന ആളുകളാണ്. ഇന്നലെ കുറെ അംഗങ്ങൾ അവരുടെ പ്രശ്നം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തിയിരുന്നു. ആ ദൗത്യം എന്നെയും അവർ ഏൽപ്പിച്ചിരിക്കുകയാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, സി.എസ്.ടി. കേന്ദ്ര നിയമമാണ്. ആ നിയമത്തിലെ വ്യവസ്ഥ സി ഫോം കാണിച്ച് നികുതി 2 ശതമാനമാക്കിയില്ലെങ്കിൽ 5 ശതമാനം നൽകേണ്ടിവരും എന്നതാണ്. യഥാർത്ഥ റേറ്റ് എത്രയോ അത് കൊടുക്കേണ്ടിവരും. ഇത് ഭേദഗതി ചെയ്യാനുള്ള അധികാരം സംസ്ഥാന സർക്കാരിനില്ല. ആ അധികാരം ഉണ്ടെന്ന് പറഞ്ഞ് കാഷ്യൂവിന്റെ കാര്യത്തിൽ നമ്മളൊരിക്കൽ ചെയ്തു. എ.ജി. അത് നിശ്ചിതമായി വിമർശിക്കുകയും ചെയ്തു. അതിന്റെ പശ്ചാത്തലത്തിൽ ഞാൻ എങ്ങനെയാണ് അത് ചെയ്യുന്നത്?

ശ്രീ. പി. സി. ജോർജ്ജ്: സർ, അറുപതോ എഴുപതോ ഗഡുക്കളാക്കി നൽകാൻ പാടില്ലേ?

ഡോ. ടി. എം. തോമസ് ഐസക്: സർ, ഗഡുക്കളാക്കി നൽകാം.

(മൈക്ക് ഓഫ്)

ശ്രീ. എൻ. എ. നെല്ലിക്കുന്ന്: സർ, ഈ വ്യാപാരികൾ മാത്രമല്ല കേരള അഗ്രോ മെഷിനറി കോർപ്പറേഷനും (കാംകോ) ഇങ്ങനെ അടയ്ക്ക കയറ്റി അയച്ചിട്ടുണ്ട്. എന്നാൽ കാംകോയ്ക്കെതിരെ ജപ്തി നടപടികളൊന്നുമില്ല. പാവം വ്യാപാരികൾക്കെതിരെയെന്ന് ഇപ്പോൾ ജപ്തി നടപടികൾ വന്നിട്ടുള്ളത്. ഇവർ ഒരിക്കലും കൊടുക്കേണ്ടതല്ലാത്ത നികുതിയാണ് അവരോട് കൊടുക്കാൻ പറയുന്നത്. ബഹുമാനപ്പെട്ട മന്ത്രി അങ്ങേയ്ക്ക് ഇക്കാര്യത്തിൽ എന്തെങ്കിലും ചെയ്യാൻ സാധിക്കുമെങ്കിൽ ചെയ്യണമെന്നാണ് എനിക്ക് പറയാനുള്ളത്. ഞാൻ അങ്ങയെ അഭിനന്ദിച്ചത് മറ്റൊന്നിനുമല്ല, ബഡ്ജറ്റിന്റെ കവർ ചിത്രത്തെക്കുറിച്ച് പലരും ഇവിടെ സൂചിപ്പിച്ചു. എനിക്ക് ബാക്ക് പേജിനെക്കുറിച്ചാണ് പറയാനുള്ളത്. 'പച്ച' നിറമാണ്. ഞാൻ അങ്ങയെ അഭിനന്ദിക്കുകയാണ്. 'പച്ച'യെക്കുറിച്ച് എന്തെല്ലാം കോലാഹലങ്ങളാണ് നമ്മുടെ ഈ സഭയിൽ ഉണ്ടായിട്ടുള്ളതെന്ന് നമുക്കെല്ലാവർക്കുമറിയാം. ശ്രീ. പി. കെ. അബ്ദു റബ്ബ് വിദ്യാഭ്യാസ മന്ത്രിയായിരുന്നപ്പോൾ സ്കൂളിന് 'പച്ച' കളർ പെയിന്റ് ചെയ്തു, അതുപോലെതന്നെ കുട്ടികളുടെ യൂണിഫോം 'പച്ച' കളറാക്കി, സ്കൂളുകളിലെ ടോയ്ലറ്റുകളിലെ ബക്കറ്റ് 'പച്ച' നിറം, അങ്ങനെ 'പച്ച'യുടെ പേരിൽ

എന്തൊക്കെ കോലാഹലങ്ങളാണ് ഇവിടെയുണ്ടാക്കിയത്. 'പച്ച' നിറം മോശമല്ല എന്ന് തെളിയിച്ച അങ്ങയെ ഞാൻ അഭിനന്ദിക്കുകയാണ്. കാരണ്യ ബനവലന്റ് ഫണ്ട് അങ്ങിപ്പോൾ ഇൻഷുറൻസ് സ്കീമിൽ കൊണ്ടുവരുന്നവെന്നു പറഞ്ഞു. അതിന് അങ്ങ് ഇന്നലെ വിശദീകരണവും തന്നു. എനിക്ക് മനസ്സിലാക്കാത്തതുകൊണ്ട് ഞാൻ ചോദിക്കുകയാണ്, എനിക്ക് പെട്ടെന്ന് ഹൃദ്രോഗബാധയുണ്ടായി. എന്റെ കീശയിലും കുടുംബത്തിലും വീട്ടിലും കാശില്ല. എന്നെ അടുത്തുള്ള പരിയാരം മെഡിക്കൽ കോളേജിലേയ്ക്ക് കൊണ്ടുപോകുന്നു. ഇപ്പോഴാണെങ്കിൽ എന്റെ കീശയിലും കുടുംബത്തിലും വീട്ടിലും കാശുവേണ്ട, പരിയാരം മെഡിക്കൽ കോളേജിൽ കൊണ്ടുപോയാൽ ബൈപാസ്സോ ആഞ്ചിയോപ്ലാസ്റ്റിയോ എന്തുവേണമെങ്കിലും ചെയ്യാം. രണ്ടുദിവസംകൊണ്ട് തിരുവനന്തപുരത്തുനിന്ന് പരിയാരം മെഡിക്കൽ കോളേജിലേയ്ക്ക് കാശ് കിട്ടും. ഈ സ്കീം മാറ്റിയാൽ, ബഹുമാനപ്പെട്ട ധനകാര്യ വകുപ്പുമന്ത്രി ഇപ്പോൾ നിർദ്ദേശിക്കുന്ന സ്കീമിൽ ഈയൊരു ഗുണം പാവപ്പെട്ട രോഗികൾക്ക് കിട്ടുമോ?

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, കിട്ടും. ഇൻഷുറൻസ് കമ്പനി നേരിട്ട് നൽകുന്നത് ഒരു ലക്ഷം രൂപ മുതൽ രണ്ട് ലക്ഷം രൂപവരെയുള്ള ആനുകൂല്യമാണ്. ബാക്കി മുഴുവൻ ഇന്ന് CHIS

PLUS-ഉം കാരണവും നടക്കുന്നതുപോലെതന്നെ നടക്കും. അതാണ് ഞാൻ പറഞ്ഞത്.

ശ്രീ. എൻ. എ. നെല്ലിക്കുന്ന്: സർ, ശരി, മറ്റൊന്ന് ബഹുമാനപ്പെട്ട മുൻ ധനകാര്യ വകുപ്പുമന്ത്രി ശ്രീ. കെ. എം. മാണിയെ ഇപ്പോൾ ഭാവി തലമുറ ഓർക്കും. നമ്മുടെ posterity അങ്ങയേയും നന്ദിയോടെ ഓർക്കണം. ഭാവിയിൽ എം.എൽ.എ.മാർക്കും അങ്ങയെ ഓർക്കാനുള്ള എന്തെങ്കിലും ഒന്ന് ചെയ്തതരണമെന്നാണ് എനിക്ക് പറയാനുള്ളത്.

ഡോ. ടി. എം. തോമസ് ഐസക്: സർ, അങ്ങനെയെന്തെങ്കിലും വിരോധമുണ്ടെങ്കിൽ കാരണമെന്തെന്ന് പേരു മാറ്റുമായിരുന്നില്ലേ? മൊത്തം പരിപാടിക്കും 'കാരണ സാർവ്വത്രിക ആരോഗ്യ പരിരക്ഷാ പദ്ധതി'യെന്നല്ലേ പേരുകൊടുത്തിരിക്കുന്നത്. അപ്പോൾ നിങ്ങളെന്തിനാണ് അങ്ങനെയൊരു വീക്ഷണത്തിൽ നോക്കുന്നത്.

ശ്രീ. എൻ. എ. നെല്ലിക്കുന്ന്: സർ, എം.എൽ.എ.-മാർക്കെല്ലാം അസെറ്റ് ഡെവലപ്പ്മെന്റ് ഫണ്ട് (ADF) തന്നെ ശ്രീ. കെ. എം. മാണിയാണ്. അതുകൊണ്ട് നമ്മളാരും ശ്രീ. കെ. എം. മാണിയെ മറക്കുകയില്ല. അങ്ങ് 'ഐസക് സ്കീം' എന്നൊരു സ്കീം കൊണ്ടുവന്ന് എല്ലാ എം.എൽ.എ.മാർക്കും

വർഷത്തിൽ അഞ്ച് കോടി രൂപ നൽകാനുള്ള ഉദാരമനസ്കൃത കാണിക്കണമെന്നാണ് എനിക്ക് പറയാനുള്ളത്. ഗ്രാമീണ റോഡുകൾ തകർന്നിരിക്കുകയാണ്. ഗ്രാമീണ റോഡുകൾ പുനരുദ്ധരിക്കുന്നതിന് പഞ്ചായത്തുകളിൽ ഫണ്ടില്ല. എം.എൽ.എ.-മാർക്കാണെങ്കിൽ പഞ്ചായത്തുകൾക്ക് വേണ്ടത്ര ഫണ്ട് കൊടുക്കാൻ കഴിയുന്നില്ല. അതുകൊണ്ട് ആ ഒരു മഹാമനസ്കൃത അങ്ങയുടെ ഭാഗത്തുനിന്നുണ്ടാകണം. ബഡ്ജറ്റിലെ 167-ാമത്തെ ഖണ്ഡികയിൽ 14 മെഡിക്കൽ കോളേജുകൾക്കുംകൂടി 232 കോടി രൂപ വകയിരുത്തിയിട്ടുണ്ടെന്ന് പറഞ്ഞു. അതിൽ കാസർഗോഡ് മെഡിക്കൽ കോളേജ് ഉൾപ്പെടുമോ എന്നാണ് എനിക്ക് അറിയാനുള്ളത്. മറ്റൊന്ന്, ഇവിടെ പ്രതിപക്ഷ ഉപനേതാവ് ഡോ. എം. കെ. മുനീർ, കാലിക്കറ്റ് എയർപോർട്ടിന്റെ കാര്യം പറയുമ്പോൾ ശ്രീ. എ. എൻ. ഷംസീർ പറഞ്ഞു, മുനീർ സാഹിബിന് parochialism എന്ന്. ശ്രീ. എ. എൻ. ഷംസീർ നല്ല oratory-യുള്ള ആളാണ്. അദ്ദേഹത്തിന്റെ oratory-യെയും gift of the gab-നെയുമൊക്കെ ഞങ്ങൾ സല്യൂട്ട് ചെയ്യുന്നു. അദ്ദേഹത്തിന്റെ vocabulary-യിൽ nepotism എന്നൊരു പദംകൂടി കയറ്റിവയ്ക്കണമെന്നാണ് എനിക്ക് പറയാനുള്ളത്. മറ്റൊന്നും

അതുസംബന്ധിച്ച് പറയുന്നില്ല. അങ്ങ് ബഡ്ജറ്റിൽ തെക്കുവടക്ക് സമാന്തര റെയിൽപ്പാത നിർമ്മാണത്തിന് 55,000 കോടി രൂപ വകയിരുത്തിയതായി പറയുന്നുണ്ട്. ഈ പണം വിദേശ വായ്പകളായും നാട്ടിൽനിന്നുള്ള ധനാഗമന മാർഗ്ഗങ്ങളിലൂടെയും കണ്ടെത്തുമെന്നാണ് പറഞ്ഞിട്ടുള്ളത്. ഇതിനൊരു പഠനം നടത്തിയിട്ടില്ല, സ്ഥലം ഏറ്റെടുത്തിട്ടില്ല. നമ്മുടെ മന്ത്രിസഭയിലെ ധനകാര്യ വകുപ്പുമന്ത്രി ആരായാലും ബഡ്ജറ്റ് തയ്യാറാക്കുമ്പോൾ മുഖ്യമന്ത്രിയുമായി ചർച്ചയോ കൂടിയാലോചനയോ നടത്താറുണ്ടോ; എനിക്ക് അറിയാത്തതുകൊണ്ട് ചോദിക്കുന്നതാണ്. ഈയൊരു കാര്യം ബഹുമാനപ്പെട്ട മുഖ്യമന്ത്രിയോട് കൂടിയാലോചിച്ചുവെങ്കിൽ അദ്ദേഹം ഇത് സമ്മതിക്കില്ലെന്ന് എനിക്കുറപ്പുണ്ട്. കാരണം, ഒരിക്കൽ ഈ സഭയിൽതന്നെ 'എയർ കേരള'-യെക്കുറിച്ച് ആരോ ചോദിച്ചപ്പോൾ, നമ്മൾ എയർ കേരളയെക്കുറിച്ച് ഇപ്പോൾ ചിന്തിക്കണ്ട, നമ്മുടെ കെ.എസ്.ആർ.ടി.സി.യെയാണ് നന്നാക്കിയാൽ മതിയെന്നാണ് മുഖ്യമന്ത്രി അന്ന് മറുപടി പറഞ്ഞത്. അത് ഞങ്ങളെപ്പോലെയുള്ളവർക്ക് വളരെ ഇഷ്ടപ്പെട്ടൊരു മറുപടിയായിരുന്നു. 2020-ൽ തെക്കുവടക്ക് സമാന്തര റെയിൽപ്പാതയുടെ നിർമ്മാണം ആരംഭിക്കുമെന്നാണ് പറയുന്നത്. ഇത് നടക്കാത്ത കാര്യമാണെന്ന് അങ്ങേയ്ക്കും ഞങ്ങൾക്കുമൊക്കെ

അറിയാവുന്നതാണ്.

അങ്ങ് ബഡ്ജറ്റ് പ്രസംഗം തുടങ്ങിയതുതന്നെ, മതനിരപേക്ഷതയുടെയും പുരോഗമന ചിന്താഗതിയുടെയും ഊർജ്ജം പ്രസരിക്കുന്ന ഭൂമിയായി കേരളം തുടരമെന്ന പ്രഖ്യാപനമായിരുന്നു വനിതാ മതിൽ എന്നും ആശാന്റെ സീത പറയുന്നതുപോലെ "എൻ മനവും ചേതനയും വഴങ്ങിടാ" എന്നു പ്രഖ്യാപിച്ച ആ മതിൽ ലോകത്തിനുമുന്നിൽ മലയാളിയുടെ ആത്മാഭിമാനം വാനോളമുയർത്തിയെന്നും പറഞ്ഞു. പ്രിയപ്പെട്ട ധനകാര്യ വകുപ്പുമന്ത്രി, ഈ വനിതാ മതിൽ മാത്രമാണോ മലയാളിയുടെ ആത്മാഭിമാനം വാനോളമുയർത്തിയത് എന്നാണ് എനിക്ക് ചോദിക്കാനുള്ളത്. ജിഷ്ണുവിന്റെ അമ്മ മഹിജ, നെയ്യാറ്റിൻകരയിൽ മരിച്ച സനലിന്റെ ഭാര്യ, ഏറ്റുമാനൂരിലെ കെവിൻ, വൈപ്പിനിലെ ശ്രീജിത്ത്, ഏറ്റവും അവസാനം ചൈത്ര തെരേസ ജോൺ എന്ന ഐ.പി.എസ്.കാരി എന്നിവരെയെല്ലാം അങ്ങ് മറന്നുപോയത് എന്തുകൊണ്ടാണെന്നാണ് എനിക്ക് മനസ്സിലാകാത്തത്.

"മാറ്റുവിൻ ചട്ടങ്ങളെ സ്വയം,മല്ലെങ്കിൽ

മാറ്റമതുകുളി നിങ്ങളെത്താൻ" എന്ന കവിതാശകലത്തോടെയാണ് താങ്കൾ

ബഡ്ജറ്റ് പ്രസംഗം ഉപസംഹരിച്ചത്. മാറ്റാൻ ഇവിടെ എന്താണ്

ബാക്കിയുള്ളത്? 'ജ്ഞാനം പോയ്, ജിജ്ഞാസ പോയ്,

ഉറക്കപോയ്, ഉണർവ് പോയ്

ബാക്കി വല്ലതുമുണ്ടോ' എന്നു പറഞ്ഞ കവിയും പത്രാധിപനും

എഡിറ്ററും സ്വാതന്ത്ര്യ സമരഭ്രമം എല്ലാറ്റിനുമുപരി നല്ലൊരു രാഷ്ട്രീയക്കാരനും

കൂടിയായ എൻ. വി. കൃഷ്ണവാര്യരുടെ ഈ കവിത നിങ്ങളുടെ

ഭരണത്തെക്കുറിച്ചുള്ള പ്രവചനമാണോയെന്ന് ഞാൻ സംശയിക്കുന്നു. ഞാൻ ഈ

ബഡ്ജറ്റിനെ എതിർക്കുന്നു.

ശ്രീ. രാജു എബ്രഹാം: സർ, ഞാൻ ബഡ്ജറ്റിനെ അനുകൂലിക്കുന്നു.

അങ്കണവാടി ജീവനക്കാരുടെ ഓണറേറിയം വർദ്ധിപ്പിക്കണമെന്നും

പ്രാദേശിക പത്രപ്രവർത്തകരെ ക്ഷേമനിധിയിൽ ഉൾപ്പെടുത്തണമെന്നും ഞാൻ

അഭ്യർത്ഥിക്കുകയാണ്. അതുപോലെതന്നെ നാട്ടുകാർ ഓടിക്കൂടുമ്പോൾ

അത്യാവശ്യം പണം കൊടുക്കുന്ന ചെറുകിട ഫിനാൻസുകാരെ നിയന്ത്രിക്കണം.

പക്ഷേ, ചില വ്യവസ്ഥകൾ കാരണം ഇതേ രംഗത്ത് നിൽക്കുന്ന ധനകാര്യ

സ്ഥാപനങ്ങളുമായി മത്സരിക്കാൻ കഴിയാതെ വരുന്ന സന്ദർഭവുമുണ്ട്.

ഫയർഫോഴ്സിനായി 70 കോടി രൂപയാണ് ബഡ്ജറ്റിൽ മാറ്റിവെച്ചിരിക്കുന്നത്.

പ്രളയത്തിൽ ഏതാണ്ട് പന്ത്രണ്ട് മണിക്കൂറോളം നാട്ടുകാരോടൊപ്പം വലിയ

രക്ഷാപ്രവർത്തനം നടത്തിയവരാണ് ഫയർഫോഴ്സുകാർ. അവർക്ക് കൂടുതൽ സൗകര്യങ്ങൾ ഏർപ്പെടുത്തണം. പട്ടികജാതി/പട്ടികവർഗ്ഗ വിഭാഗങ്ങളുടെ സ്റ്റേപ്പന്റും ലംപ്സംഗ്രാന്റും എസ്.സി./എസ്.ടി. പ്രൊമോട്ടർമാർക്കുള്ള വേതനവും വർദ്ധിപ്പിക്കണം. സേവനങ്ങൾക്ക് കൂടുതൽ ഫീസ് ഏർപ്പെടുത്താനുള്ള നടപടികൾ തുടങ്ങിവയ്ക്കണം. ലോകരാജ്യങ്ങളെല്ലാം സേവനങ്ങളുടെ അടിസ്ഥാനത്തിലാണ് കൂടുതൽ വരുമാനമുണ്ടാക്കുന്നത്. തിരുവനന്തപുരത്ത് തുടങ്ങിവച്ചതുപോലുള്ള പാർക്കിംഗ് ഫീസ് സംസ്ഥാനമൊട്ടാകെ ഏർപ്പെടുത്താൻ കഴിയും. റോഡുകളിലെ ക്യാമറകളുടെ എണ്ണം വർദ്ധിപ്പിക്കണം. അതുവഴി അമിതവേഗം തടയാനും ഫൈൻ ഈടാക്കാനും കഴിയും. നമ്മുടെ രാജ്യത്തുമാത്രമാണ് വീടുകളുടെ മുറ്റം ടൈൽസിടുന്നത്. ലോകത്തൊരിടത്തും വീടുകളുടെ മുറ്റത്ത് ടൈൽസിടാറില്ല. എല്ലാ സ്ഥലങ്ങളിലും പുല്ല് വച്ചുപിടിപ്പിക്കണമെന്നുള്ളതാണ് നിയമം. അവർക്ക് ടാക്സ് ഏർപ്പെടുത്തണമെന്ന് ഞാൻ പറയുന്നില്ല. പക്ഷേ അതിനൊരു വിരാമമുണ്ടാകണം. 2020 മുതലേങ്കിലും അതിനുള്ള നടപടികൾ സ്വീകരിക്കാൻ തയ്യാറാകണം. ഈ വർഷത്തെമാത്രം കണ്ടുകൊണ്ടുള്ള ഒരു ബഡ്ജറ്റല്ല ഇത്. എന്റെ അഭിപ്രായത്തിൽ ഇരുപതോ മുപ്പതോ വർഷം

മൂന്നിൽ കണ്ടുകൊണ്ടുള്ളൊരു ബഡ്ജറ്റാണ്. നമ്മൾ ഓരോ വർഷവും നടത്തേണ്ട കാര്യങ്ങൾക്കൊപ്പം ദീർഘവീക്ഷണത്തോടുകൂടി കേരളം എങ്ങനെയായിരിക്കണമെന്ന നിലയിൽ നോക്കുമ്പോൾ കേരളംകണ്ട ഏറ്റവും നല്ല ബഡ്ജറ്റാണ് ഈ വർഷത്തേതെന്നു പറയാൻ എനിക്ക് യാതൊരു മടിയുമില്ല. അത്ര ദീർഘവീക്ഷണമാണ് ഡോ. ടി. എം. തോമസ് ഐസക് ഈ ബഡ്ജറ്റിലൂടെ അവതരിപ്പിച്ചിരിക്കുന്നത്. ബഡ്ജറ്റ് ദിനത്തിലും അതിനുശേഷം ഇപ്പോൾ നിയമസഭയിലും നടന്നിട്ടുള്ള ചർച്ചകളിലും ബഹുമാനപ്പെട്ട പ്രതിപക്ഷാംഗങ്ങൾക്ക് ഒന്നരണ്ട് സംശയങ്ങൾ മാത്രമേയുള്ളൂ. ഒന്ന്, എങ്ങനെ പണം കണ്ടെത്തും എന്നതാണ്. പണം എങ്ങനെ കണ്ടെത്തുമെന്നുള്ളത് കിഫ്ബി പ്രവർത്തനങ്ങളുടെയും ബഡ്ജറ്റ് പ്രഖ്യാപനങ്ങളുടെയും അനുഭവത്തിലൂടെ നമ്മൾ ഇതിനകം കണ്ടുകഴിഞ്ഞു. രണ്ട്, എങ്ങനെ പേയ്മെന്റ് നടത്തും എന്നതാണ്. അതിനെ സംബന്ധിച്ചിടത്തോളം ധനകാര്യ വകുപ്പുമന്ത്രി വ്യക്തമായി മറുപടി പറഞ്ഞുകഴിഞ്ഞു. ഈ സർക്കാർ കാലയളവിൽത്തന്നെ അപ്പാരത്തും ഇപ്പാരത്തുമിരിക്കുന്ന എം.എൽ.എ.-മാരുടെ നിയോജകമണ്ഡലങ്ങളിൽ നടപ്പാക്കുന്ന പ്രവർത്തനങ്ങളിൽ പലതും, പ്രത്യേകിച്ച് റോഡ് വർക്കുകൾ, ബഹുഭൂരിപക്ഷവും പൂർത്തിയാകുമെന്നുള്ളത്

നമുക്ക് കാണാൻ കഴിയും. ഡൽഹി കേന്ദ്രമായുള്ള പി.ആർ.എസ്. ലെജിസ്ലേറ്റീവ് റിസർച്ച് രണ്ട് ദിവസത്തിന് മുമ്പ് പുറത്തിറക്കിയ കമ്മ്യൂണിക്കയിൽ പറഞ്ഞിരിക്കുന്നത്, ഇന്ത്യയിൽ പ്രധാനമായും ആരോഗ്യ രംഗത്ത് ഏറ്റവും കൂടുതൽ ഫണ്ട് നീക്കിവെച്ചിരിക്കുന്ന സംസ്ഥാനം കേരളമാണെന്നാണ്. റോഡുകൾ, പാലങ്ങൾ എന്നിവയ്ക്ക് 4.6% നീക്കിവെച്ച് ആ രംഗത്തും ഇന്ത്യയിൽ ഒന്നാമത് കേരളം എത്തിയിരിക്കുന്നുവെന്നാണ് സർവ്വേയിൽ പറഞ്ഞിരിക്കുന്നത്. കേരളം വളരെ ചെറിയ സംസ്ഥാനമാണെങ്കിലും വിദ്യാഭ്യാസം, ചെറിയ വ്യത്യാസമേയുള്ളൂ, 15.8, 15.9 ഇതാണ് രാജ്യത്തെ വിവിധ സംസ്ഥാനങ്ങളുടെ ആവരേജ്. കൃഷി 5.6, 6.5 ആണ് ആവരേജ്. പോലീസ്, അവിടെയും ഒരു ശതമാനത്തിന്റെ വ്യത്യാസം മാത്രമേയുള്ളൂ. യു.പി. പോലെയുള്ള വലിയ സംസ്ഥാനങ്ങളുമായി വെച്ചുനോക്കുമ്പോൾ ചെറിയ വ്യത്യാസം മാത്രമാണ് കേരളത്തിലെ ബഡ്ജറ്റ് രംഗത്ത് നീക്കിവെച്ചിരിക്കുന്നതെന്ന് കാണാൻവേണ്ടി കഴിയും. വികസന രംഗങ്ങളിൽ, പ്രത്യേകിച്ചും ആശുപത്രികളുടെ കാര്യത്തിൽ ലോകനിലവാരത്തിലേയ്ക്ക് നമ്മൾ പോകുകയാണ്. ആശുപത്രികൾ ലോക നിലവാരത്തിലേയ്ക്ക് എത്തുകയാണെന്ന് ആരോഗ്യ വകുപ്പുമന്ത്രി ഇവിടെ

സൂചിപ്പിച്ചതാണ്. റോഡുകൾ ലോകനിലവാരത്തിലേയ്ക്ക് എത്തുകയാണ്. റോഡുകളുടെ കാര്യങ്ങളെ സംബന്ധിച്ച് സൂചിപ്പിച്ചപ്പോൾ ഇന്നലെയും ഇന്നുമെല്ലാം പ്രസംഗിച്ച പ്രതിപക്ഷ എം.എൽ.എ.-മാരുടെ പ്രസംഗങ്ങൾ കേട്ട് വളരെ അതൃപ്തരായി തോന്നി. ബഡ്ജറ്റ് വിഹിതം ഔദ്യോഗികമാണോ എന്നാണ് ശ്രീ. അൻവർ സാദത്ത് അടക്കം ഇന്നലെ ചോദിച്ചത്. യു.ഡി.എഫ്.-ന്റെ കഴിഞ്ഞ അഞ്ച് വർഷക്കാലത്തെ ബഡ്ജറ്റ് ബുക്കുകൾ നിങ്ങളുടെ വായിക്കുക. കഴിഞ്ഞ അഞ്ച് വർഷത്തെ ബഡ്ജറ്റ് പ്രസംഗത്തിൽ എന്റെ നിയോജകമണ്ഡലമായ റാന്നിയിൽ ഒരു നയാപൈസ തന്നിട്ടില്ല. ഔദ്യോഗികമാണോ കിഫ്ബി ഫണ്ടുകൾ, ഔദ്യോഗികമാണോ ബഡ്ജറ്റ് ഫണ്ടുകൾ എന്ന് ചോദിക്കുമ്പോൾ നിയമസഭയോട് മാപ്പ് പറഞ്ഞിട്ടുവേണം അത്തരത്തിലുള്ള സ്റ്റേറ്റ്മെന്റ് ദയവുചെയ്ത് നടത്താനെന്ന് ഞാൻ അപേക്ഷിക്കുകയാണ്. കാരണം അത്ര നികൃഷ്ടമായ ബഡ്ജറ്റ് പ്രഖ്യാപനങ്ങളും ഭരണനടപടികളുമാണ് അപ്പറത്തിരിക്കുന്ന സ്പെഹിതർ അവരുടെ ഭരണകാലഘട്ടത്തിൽ ചെയ്തത്. അങ്ങനെ നോക്കുമ്പോൾ തികച്ചും ഈ സർക്കാരിന്റെ ഔദ്യോഗികമാണോ തന്നെയാണ് ഇത്രയും ഫണ്ടുകൾ കിട്ടുന്നതെന്ന് പറയാൻ ഒരു ലജ്ജയുമില്ല, ഒരു മടിയുമില്ല. പക്ഷേ, അങ്ങനെയാകരുത്.

അതാണ് പിന്നറായി സർക്കാർ. ഒരു ഗവൺമെന്റ് എങ്ങനെയായിരിക്കണമെന്ന് കാണിച്ചുകൊടുക്കുകയാണ്. ശ്രീ. ഇ. കെ. വിജയൻ ചൂണ്ടിക്കാട്ടിയതുപോലെ, വടക്കുകിഴക്കൻ സംസ്ഥാനങ്ങളോട് കോൺഗ്രസ് ഗവൺമെന്റ് കാണിച്ചിട്ടുള്ള നിലപാടുകൾ കൊണ്ടാണ് അവിടെയെല്ലാം കലാപങ്ങൾ പൊട്ടിപ്പുറപ്പെട്ടത്. പഞ്ചാബിന്റെ പ്രശ്നങ്ങളും ഈ നിലയിലുള്ളതായിരുന്നു. പക്ഷേ, അതുകൊണ്ടെല്ലാം പഠിക്കാൻ തയ്യാറാകണം എന്നുള്ളതാണ് എനിക്ക് സൂചിപ്പിക്കാനുള്ളത്. കഴിഞ്ഞ 10-30 വർഷക്കാലമായി ചർച്ച ചെയ്തുകൊണ്ടിരിക്കുന്ന പ്രധാനപ്പെട്ട വിഷയമാണ് ജലപാത. 2020-ൽ ജലപാത കമ്മീഷൻ ചെയ്യുമെന്ന് അസന്നിധമായി ധനകാര്യ വകുപ്പുമന്ത്രി പറഞ്ഞിരിക്കുകയാണ്; ചെറിയ കാര്യമല്ല. ഞാൻ നിയമസഭയിൽ വരുന്നതിന് മുമ്പ് മുതൽ കേട്ടിട്ടുള്ള കാര്യമാണ് മലയോര ഹൈവേ. എത്ര വർഷങ്ങളായി നമ്മൾ ചർച്ച ചെയ്യുന്ന കാര്യമാണ്. മലയോര ഹൈവേ പ്രഖ്യാപനമല്ലാതെ എന്തെങ്കിലും പൈസ മുൻ കൊടുത്തിട്ടുണ്ടോ. ഇവിടെ പൈസ കൊടുത്തുവെന്ന് മാത്രമല്ല, മലയോര ഹൈവേയ്ക്ക് യുദ്ധകാലാടിസ്ഥാനത്തിൽ നേതൃത്വം കൊടുത്തിരിക്കുന്നു. വകുപ്പുമന്ത്രി ശ്രീ. ജി. സുധാകരൻ ഞങ്ങളെയെല്ലാം വിളിച്ച് ചർച്ച നടത്തി. അപ്പുറത്തും ഇപ്പുറത്തുമുള്ള

എല്ലാ എം.എൽ.എ.-മാരെയും വിളിച്ച് ചർച്ച നടത്തി മലയോര ഹൈവേയുടെ പ്രവർത്തനങ്ങൾ നീങ്ങുകയാണ്. 1500 കോടിയിലേറെ രൂപയാണ് അവിടെ ഇപ്പോൾ അനുവദിച്ചിരിക്കുന്നത്. ആ നിലയിലുള്ള നിർമ്മാണ പ്രവർത്തനങ്ങൾ നമ്മുടെ സംസ്ഥാനത്ത് നടക്കുന്നുവെന്നുള്ളത് ഏറ്റവും പ്രധാനപ്പെട്ട കാര്യം തന്നെയാണ്. ഇവിടെ ഹൈസ്കീഡ് റെയിൽ കോറിഡോർ, 55000 കോടി രൂപയുടെ ഈ പദ്ധതിയെ സംബന്ധിച്ചിടത്തോളം ഞാൻ മനസ്സിലാക്കുന്നത് പ്രീ ഫീസിബിലിറ്റി സ്റ്റഡി കഴിഞ്ഞിരിക്കുന്നുവെന്നാണ്. അത് അടുത്ത ഘട്ടത്തിലേയ്ക്ക് പോകുകയാണ്. ഇനിയും നമ്മൾ ഇവിടെ നിന്നും മംഗലാപുരത്ത് പോകണമെങ്കിൽ 12 മണിക്കൂർ എടുക്കണോ അല്ലെങ്കിൽ 14 മണിക്കൂർ എടുക്കണോ, അതിൽ നിന്നും 4 മണിക്കൂറിലേയ്ക്ക് നമുക്ക് മാറേണ്ടേ? അതാണ് ഞാൻ ആദ്യംതന്നെ സൂചിപ്പിച്ചത് 2050-ൽ കേരളം എങ്ങനെയായിരിക്കണം, 2030-ലും 2040-ലും കേരളം എങ്ങനെയായിരിക്കണം എന്ന കാഴ്ചപ്പാടാണ് ഈ ബഡ്ജറ്റിൽ പ്രധാനമായും ഊന്നിനിൽക്കുന്നത്. അതാണ് ഏറ്റവും പ്രധാനപ്പെട്ട കാര്യം.

ബഹുമാനപ്പെട്ട വി. എസ്. ശിവകുമാർ ഇന്നലെ സംസാരിച്ചപ്പോൾ ശബരിമലയുടെ പേരിൽ പ്രഖ്യാപനങ്ങൾ മാത്രമേയുള്ളൂവെന്ന് പറഞ്ഞു.

പ്രഖ്യാപനങ്ങളാണോ; പമ്പയിൽ 5 M.L.D. എസ്.ടി.പി. - 23 കോടി, ടെണ്ടർ കഴിഞ്ഞു; നിലയ്ക്കൽ 5 M.L.D. എസ്.ടി.പി. - 22 കോടി, ടെണ്ടർ കഴിഞ്ഞു; പാർക്കിംഗ് - 5 കോടി, ടെണ്ടർ കഴിഞ്ഞു; വിരിച്ചെടുക്കുന്ന അന്നദാന മണ്ഡപവും ചെക്ക്ഡാമും ടോയ്ലറ്റ് ഉൾപ്പെടെയുള്ള വേസൈഡ് അമിനിറ്റീസ് നിലയ്ക്കൽ - 35 കോടി, ടെണ്ടർ കഴിഞ്ഞിരിക്കുന്നു; ചെങ്ങന്നൂർ, കഴക്കൂട്ടം, എരുമേലി, ചിറങ്ങര, ശിവപുരം അടക്കം ഇടത്താവളങ്ങൾക്ക് 60 കോടി രൂപയുടെ നടപടികൾ പൂർത്തിയായിരിക്കുന്നു; സന്നിധാനം, പോലീസ് ബാരക്ക് മുതൽ ഭൂമിയിലും വരെ ഹൈ ഓവർ - 23 കോടി രൂപ, നടപടികൾ പൂർത്തിയായിരിക്കുന്നു; തന്ത്രിമം പുനരുദ്ധാരണം മുതൽ താഴോട്ടുള്ളത് ഞാൻ വായിക്കുന്നില്ല. അതടക്കം ഈ ബഡ്ജറ്റ് പ്രഖ്യാപനത്തിൽ വന്നിട്ടുള്ള ഓരോ കാര്യങ്ങളിലും നടപടി എടുത്തിരിക്കുന്നുവെന്ന് അഭിമാനത്തോടുകൂടിത്തന്നെ നമുക്ക് പറയാൻ കഴിയും. തിരുവിതാംകൂർ ദേവസ്വം ബോർഡിന് 100 കോടി രൂപ കൊടുത്തിരിക്കുകയാണ്, ചരിത്രത്തിൽ ആദ്യമായാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇത്രയും വലിയ കാര്യങ്ങൾ പറയുമ്പോൾ പഴയ ഒരു വാശാനം പാലിക്കാനുണ്ട്, അതുകൂടി ആലോചിച്ചാൽ മതി. ഞങ്ങൾക്കും ചില ബാധ്യതയുണ്ട്, ഇല്ലെന്ന് ഞാൻ പറയുന്നില്ല.

ദേവസ്വത്തിന്റെ ഭൂമി മുഴുവനും സർക്കാർ ഏറ്റെടുത്ത കാലത്ത് അതിന് റോയൽറ്റി കൊടുക്കാമെന്ന് തീരുമാനമുണ്ടായിരുന്നു. പഴയ ഫയൽ പരിശോധിച്ചാൽ അത് കാണാം. ആ റോയൽറ്റി എമൗണ്ടുംകൂടി കൊടുക്കാൻ തീരുമാനിച്ചാൽ പ്രശ്നം തീരും. ദേവസ്വത്തിന്റെ എത്രയോ ഏക്കർ സ്ഥലം ഗവൺമെന്റിലേയ്ക്ക് ഏറ്റെടുത്തതാണ്. അതിന്റെ റോയൽറ്റികൂടി കൊടുക്കുന്നതിനുള്ള നടപടി സ്വീകരിക്കാൻ നിർബന്ധിക്കുമോ?

ശ്രീ. രാജു എബ്രഹാം: സർ, അവിടത്തെ വനഭൂമി സംബന്ധിച്ച് കേന്ദ്രത്തിന്റെ നിയന്ത്രണങ്ങൾ.....

ശ്രീ. തിരുവഞ്ചൂർ രാധാകൃഷ്ണൻ: സർ, ...(മൈക്ക് ഓഫ്)... വനം വേറെ, ഇത് വേറെ. ഏറ്റെടുത്ത ഭൂമിക്കുള്ള റോയൽറ്റി കൊടുക്കുമോ എന്നുള്ളതാണ് ചോദ്യം.

ശ്രീ. രാജു എബ്രഹാം: സർ, അത് ദേവസ്വം വകുപ്പുമന്ത്രി പരിശോധിച്ച് പറയട്ടെ.

ശ്രീ. തിരുവഞ്ചൂർ രാധാകൃഷ്ണൻ: സർ, ...(മൈക്ക് ഓഫ്)... സ്ഥലത്തില്ലാത്തതുകൊണ്ട് അദ്ദേഹത്തിന്റെ പുറത്തോട്ട് ചാരിവയ്ക്കുകയാണ്.

ശ്രീ. രാജു എബ്രഹാം: സർ, അല്ല, അങ്ങയുടെ വാദം വളരെ

ബാലിശമാണ്. ഇവിടെ എല്ലാ വീടുകളുടെയും മുകളിൽ സോളാർ പാനൽ വയ്ക്കുന്ന നടപടി, രണ്ടര ലക്ഷം ആളുകൾ അപേക്ഷ കൊടുത്തിരിക്കുന്നു. നമ്മൾ ഒരു പുതിയ നൂറ്റാണ്ടിലേയ്ക്ക് പോകുകയാണ്. സോളാർ വൈദ്യുതി വരുന്നതോടുകൂടി 500 മെഗാവാട്ട് ലക്ഷ്യം വയ്ക്കുന്ന പദ്ധതികളിലേയ്ക്ക് കേരളം പോകുകയാണ്, ചെറിയൊരു കാര്യമല്ല. തിരുവനന്തപുരത്തെ മുഴുവൻ ബസ്സുകളും ഇലക്ട്രിക്കാക്കുന്നു, 10000 ഓട്ടോറിക്ഷകൾക്ക് സബ്സിഡി. അതേപോലെയുള്ള നിർദ്ദേശങ്ങൾ ഇവിടെ വയ്ക്കാനുള്ള ആർജ്ജവം കാണിച്ച ധനകാര്യ വകുപ്പുമന്ത്രിയെ, ബന്ധപ്പെട്ട വകുപ്പുമന്ത്രിയെ ഞാൻ പ്രത്യേകമായി അഭിനന്ദിക്കുകയാണ്. റബ്ബറിന് 500 കോടി രൂപ വകയിരുത്തിയത് അഭിമാനകരമാണ്. ശ്രീ. കെ. എം. മാണിസാർ 500 കോടി രൂപ പ്രഖ്യാപിച്ചെങ്കിലും 230 കോടി രൂപയേ ആ ഗവൺമെന്റ് കൊടുത്തുള്ളൂ. ബാക്കി മുഴുവനും കൊടുത്തത് പിന്നീടുവന്ന വി. എസ്. സർക്കാരാണ്. അതുവച്ച് പരിശോധിക്കുമ്പോൾ ഈ 500 കോടി രൂപ കൃഷിക്കാർക്ക് വളരെ നേട്ടങ്ങൾ ഉണ്ടാക്കുമെന്ന കാര്യത്തിൽ യാതൊരു സംശയവുമില്ല. ആ നിലയിലുള്ള പ്രവർത്തനങ്ങൾ മുന്നോട്ട് നീങ്ങുകയാണ്. കർഷകർക്കുവേണ്ടി പ്ലാന്റേഷൻ ടാക്സ് തന്നെ എടുത്തുകൊടുത്തിരിക്കുകയാണ്, ആദ്യത്തെ സംഭവമാണ്.

പ്രളയ സെസ്സിനെ സംബന്ധിച്ചിടത്തോളം എന്നിക്കൊരു

അഭ്യർത്ഥനയുള്ളത്, ഇവിടെ 19 ലക്ഷം കുടുംബങ്ങളുണ്ട്. വെള്ളം കയറിയ വീടുകൾ 7 ലക്ഷത്തിൽ താഴെയാണ്. പ്രളയ സെസ്സ് എന്നുപറയുന്നത് ആ വീടുകൾക്കുവേണ്ടി കൂടിയുള്ളതാണ്. നിങ്ങൾ മനസ്സിലാക്കേണ്ട ഒരു കാര്യം, മുഖ്യമന്ത്രിയുടെ പ്രളയ സഹായ ദുരിതാശ്വാസ ഫണ്ട് വന്നപ്പോൾ നിങ്ങൾ എതിർത്തു, സാലറി ചലഞ്ച് വന്നപ്പോൾ നിങ്ങൾ എതിർത്തു, ഇപ്പോൾ പ്രളയ സെസ്സ് പിരിച്ച് അല്പം നല്ല കാര്യം ചെയ്യുന്നതിനെയും നിങ്ങൾ എതിർക്കുകയാണ്. എന്നുപറഞ്ഞാൽ വെള്ളം കയറി ബുദ്ധിമുട്ടിയ ആളുകളെ മുഴുവനും എതിർക്കുന്ന സമീപനമാണ് നിങ്ങൾ സ്വീകരിച്ചിരിക്കുന്നതെന്ന് കാണാൻ കഴിയും. ആ സമീപനം ശരിയല്ല. കേരളത്തിലെ രാഷ്ട്രീയത്തിൽ നിങ്ങൾ ഒറ്റപ്പെട്ടുകഴിഞ്ഞിരിക്കുന്നു. ശബരിമലയുമായി ബന്ധപ്പെട്ടുള്ള 31 സംഭവങ്ങൾ പരിശോധിച്ചപ്പോൾ ആ 31 സംഭവങ്ങളിലും നിങ്ങൾ ബി.ജെ.പി.-ക്കൊപ്പമാണെന്ന് കണ്ടെത്താൻവേണ്ടി കഴിഞ്ഞു. അതിന്റെ മുന്നൊരുക്കം തന്നെയാണ് നിങ്ങളുടെ നേതാവ് ശ്രീ. കെ. സുധാകരൻ..., ചെറിയ ആളൊന്നുമല്ലല്ലോ. വരാൻ പോകുന്ന പാർലമെന്റ് തെരഞ്ഞെടുപ്പിലെ മത്സരം യു.ഡി.എഫും ബി.ജെ.പി.-യും തമ്മിലാണെന്ന് അദ്ദേഹം പറഞ്ഞിരിക്കുന്നു.

നിങ്ങൾ ഇതുതന്നെയാണ് അരുവിക്കരയിലും പറഞ്ഞത്. നിങ്ങൾക്കെന്താണ് അഭിപ്രായം? നിങ്ങൾ ബി.ജെ.പി.-യുടെ 'ബി' ടീമായി മാറുന്നു. ശബരിമലയുമായി ബന്ധപ്പെട്ട വിധി വന്നപ്പോൾ നിങ്ങൾ രണ്ടുപേരും സ്വാഗതം ചെയ്തു. വിധിയെ ശ്രീ. പി. എസ്. ശ്രീധരൻപിള്ള സ്വാഗതം ചെയ്തു. വിധി അംഗീകരിക്കണമെന്നാണ് ഇവിടെ പ്രതിപക്ഷ നേതാവ് ശ്രീ. രമേശ് ചെന്നിത്തല പറഞ്ഞത്. പിന്നീട് വന്നിട്ടുള്ള ഓരോ സംഭവങ്ങളെടുക്കുമ്പോൾ, ഒരിടത്ത് അന്താരാഷ്ട്ര ഹിന്ദു പരിഷത്ത് സമരം പ്രഖ്യാപിക്കുന്നു, ഇപ്പറത്ത് കോൺഗ്രസ് ഉപവാസം തുടങ്ങുന്നു. ഒരിടത്ത് നാമജപ ഘോഷയാത്ര സംഘടിപ്പിക്കുന്നു, അപ്പറത്ത് കൊടിയെടുക്കാതെ സമരം നടത്തിക്കൊള്ളാൻ നിങ്ങൾ പറയുന്നു. ഒരിടത്ത് ഹർത്താൽ പ്രഖ്യാപിക്കുന്നു, അപ്പറത്ത് ശ്രീ. ജി. രാമൻ നായർ ബി.ജെ.പി. സംഗമം ഉദ്ഘാടനം ചെയ്യുന്നു. ഒരിടത്ത് ബി.ജെ.പി. സുപ്രീം കോടതിയിലേയ്ക്ക് പോകുന്നു, നിങ്ങളും സുപ്രീം കോടതിയിലേയ്ക്ക് പോകുന്നു. നിയമം കൈയിലെടുക്കുമെന്ന് ശ്രീ. കെ. സുരേന്ദ്രൻ, സംഘർഷമുണ്ടായാൽ ഉത്തരവാദി സർക്കാരെന്ന് കോൺഗ്രസ്. നിയമസഭ വിളിച്ചുചേർക്കണമെന്ന് ശ്രീ. പി. എസ്. ശ്രീധരൻ പിള്ള, ഓർഡിനൻസ് കൊണ്ടുവരണമെന്ന് ശ്രീ. രമേശ് ചെന്നിത്തല. ശബരിമലയിൽ

നിയന്ത്രണം നീക്കണമെന്ന് ശ്രീ. പി. എസ്. ശ്രീധരൻ പിള്ള, നിയന്ത്രണത്തിനെതിരെ കോൺഗ്രസ് രംഗത്ത്. ബി.ജെ.പി. സെക്രട്ടേറിയറ്റ് നടയിൽ സത്യാഗ്രഹം തുടങ്ങി, കോൺഗ്രസ് നിയമസഭാ കവാടത്തിൽ സത്യാഗ്രഹം തുടങ്ങി. ആർ.എസ്.എസ്.-കാർ അയ്യപ്പജ്യോതി സംഘടിപ്പിച്ചു, കോൺഗ്രസ് മതേതര സംഗമം സംഘടിപ്പിച്ചു. നിങ്ങൾ ഇവിടെ ബി.ജെ.പി.-യുമായി രഹസ്യധാരണ ഈ തെരഞ്ഞെടുപ്പിലുണ്ടാക്കിയിരിക്കുന്നുവെന്ന് ഞങ്ങൾ ആക്ഷേപിച്ചാൽ ഞങ്ങളെ കുറ്റപ്പെടുത്താൻ നിങ്ങൾക്ക് കഴിയില്ല. ഞങ്ങൾ 5 നിയോജക മണ്ഡലങ്ങളിലാണ് ശ്രദ്ധ കേന്ദ്രീകരിക്കാൻ പോകുന്നതെന്ന് ബി.ജെ.പി. പ്രഖ്യാപിച്ചിരിക്കുന്നു. അഞ്ച് നിയോജക മണ്ഡലങ്ങളിൽ ബി.ജെ.പി. ശ്രദ്ധ കേന്ദ്രീകരിക്കുമ്പോൾ ബാക്കിയുള്ള 15 നിയോജക മണ്ഡലങ്ങളിൽ മുമ്പ് ചെയ്തതുപോലെ നിങ്ങൾ ബി.ജെ.പി.-യുമായി രഹസ്യധാരണയുണ്ടാക്കാനുള്ള എല്ലാ ശുശ്രൂഷാചരണങ്ങളും നടത്തിക്കഴിഞ്ഞിരിക്കുന്നുവെന്ന് ഞങ്ങൾ ആരോപിക്കുന്നു. ഈ ബഡ്ജറ്റിനെ പിന്തുണയ്ക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ ഈ ബഡ്ജറ്റിനെ എതിർക്കുകയാണ്. ജനുവരി 31-ാം തീയതിയാണ് ഡോ. ടി. എം.

തോമസ് ഐസക് ഇവിടെ ഈ ബഡ്ജറ്റ് അവതരിപ്പിച്ചത്. ഫെബ്രുവരി ഒന്നാം തീയതിയാണ് ശ്രീ. പിയൂഷ് ഗോയൽ കേന്ദ്ര ബഡ്ജറ്റ് അവതരിപ്പിച്ചത്. രണ്ടും ജനങ്ങളെ കബളിപ്പിക്കാനുള്ള ബഡ്ജറ്റുകളാണ്. നാലരവർഷം ഒന്നും ചെയ്യാതെ ജനങ്ങളെ കബളിപ്പിച്ച ശ്രീ. നരേന്ദ്ര മോദിയുടെ ഗവൺമെന്റ് ശ്രീ. അരുൺ ജെയ്റ്റ്ലി വിദേശത്തായതുകൊണ്ട് ശ്രീ. പിയൂഷ് ഗോയലിനെക്കൊണ്ട് ജനങ്ങളെപ്പറ്റിക്കാനായി ഒരു ബഡ്ജറ്റ് അവതരിപ്പിച്ചു. ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക്ക്കും അതുപോലെ തന്നെ യാഥാർത്ഥ്യങ്ങളുമായി പൊരുത്തപ്പെടാത്ത ജനങ്ങളെ കബളിപ്പിക്കുന്ന ഒരു ബഡ്ജറ്റ് അവതരിപ്പിച്ചു. Mr. Isaac is building a castle on the air. അദ്ദേഹം ഒരു സ്വപ്നാടനക്കാരനാണെന്ന് കഴിഞ്ഞ തവണ ഞാൻ പറഞ്ഞത് വീണ്ടും ആവർത്തിക്കുന്നില്ല. യാഥാർത്ഥ്യം എവിടെ നിൽക്കുന്നുവെന്ന് മനസ്സിലാക്കാതെ പാർലമെന്റ് തെരഞ്ഞെടുപ്പ് മുന്നിൽകണ്ടുകൊണ്ട് അദ്ദേഹം ചില പ്രഖ്യാപനങ്ങൾ നടത്തിയെന്നുള്ളതല്ലാതെ കേരളത്തിലെ സാമ്പത്തിക സ്ഥിതിയെപ്പറ്റി യാഥാർത്ഥ്യ ബോധമുണ്ടായിരുന്നെങ്കിൽ അങ്ങനെ ഒരു ബഡ്ജറ്റ് അവതരിപ്പിക്കില്ലായിരുന്നു. സംസ്ഥാനത്ത് ഇപ്പോൾ സാമ്പത്തിക

അരാജകത്വമാണ്. കേന്ദ്ര ഗവൺമെന്റിന്റെയും സംസ്ഥാന ഗവൺമെന്റിന്റെയും സ്ഥിതി അതാണ്. നരേന്ദ്ര മോദി ഗവൺമെന്റ് റിസർവ് ബാങ്കിന്റെ കരുതൽ ധനമെടുക്കാൻ വേണ്ടി നടത്തിയ കളികളൊക്കെ നമ്മൾ കണ്ടതാണ്. കേന്ദ്ര ഗവൺമെന്റ് പാപ്പരായിരിക്കുന്നു. അതുപോലെ തന്നെയാണ് സംസ്ഥാന ഗവൺമെന്റിന്റെയും സ്ഥിതി. ഇപ്പോൾ അപ്രഖ്യാപിതമായ ട്രഷറി നിയന്ത്രണവും ഏർപ്പെടുത്തിയിരിക്കുകയാണ്. തദ്ദേശഭരണ സ്ഥാപനങ്ങളുടെ 20 ലക്ഷത്തിനുമുകളിലുള്ള ബില്ലുകൾ മാറിക്കൊടുക്കുന്നില്ല. ഇതുകാരണം സാമ്പത്തിക വർഷത്തിന്റെ അവസാനത്തിൽ തദ്ദേശഭരണ സ്ഥാപനങ്ങൾ കടുത്ത പ്രതിസന്ധിയിലാണ്. പൊതുമരാമത്ത് വകുപ്പിന്റെ 50 ലക്ഷം രൂപയ്ക്ക് മുകളിലുള്ള ഒരു ബില്ലും മാറുന്നില്ല. പൊതുമരാമത്ത് വകുപ്പുമന്ത്രി അറിഞ്ഞാ എന്ന് എനിക്കറിയില്ല. ഒരു ബില്ലും 50 ലക്ഷം രൂപയ്ക്ക് മുകളിലുള്ളത് മാറിക്കൊടുക്കുന്നില്ല. സർക്കാരിന്റെ സാമ്പത്തിക ധനകാര്യ മാനേജ്മെന്റിന്റെ പാളിച്ചമൂലം സംസ്ഥാനത്തിന്റെ ക്യാഷ് റിസർവിനുണ്ടായ തകർച്ച ദയനീയമാണ്. 31.03.2016-ൽ, യു.ഡി.എഫ്. കാലഘട്ടത്തിൽ ട്രഷറിയിലെ ക്യാഷ് ബാലൻസ് 1640 കോടി രൂപയായിരുന്നു. എന്നാൽ 06.02.2019-ലെ ട്രഷറിയിലെ ക്യാഷ് ബാലൻസ് 1062 കോടി രൂപയാണ്. ഇന്നത്തെ

ഷേരിയിലെ ക്യാഷ് ബാലൻസ് 853 കോടി രൂപ മാത്രമാണ്. കരാറുകാർക്കുള്ള കുടിശ്ശിക 720 കോടി രൂപ, ക്ഷേമപെൻഷന്റെ കുടിശ്ശിക 1160 കോടി രൂപ, വെയ്സ് ആൻഡ് മീൻസ് ക്ലിയറൻസിനായി കാത്തുകിടക്കുന്നത് 1076.91 കോടി രൂപ, ഇലക്ട്രോണിക് ലെഡ്ജർ അക്കൗണ്ടിലേയ്ക്ക് മാറ്റിയ തുക 750 കോടി രൂപ. ഇങ്ങനെ അടിയന്തരമായി കൊടുത്തുതീർക്കേണ്ട താൽക്കാലിക ബാധ്യതകൾ മാത്രം 3706.91 കോടി രൂപയാണ്. ഇതാണ് ഈ സംസ്ഥാനത്തിന്റെ സാമ്പത്തിക സ്ഥിതിയുടെ യഥാർത്ഥ രൂപം. എന്നിട്ടും അപ്പുറത്തുള്ള ആളുകൾ കേരളത്തിൽ മെച്ചപ്പെട്ട ധനകാര്യ മാനേജ്മെന്റാണെന്ന് പാടിപ്പുകഴ്ത്തുകയാണ്. പാവങ്ങൾ വസ്തുത അറിയാതെ പറയുകയാണ്. ഈ സർക്കാർ അധികാരമേറ്റെടുത്തപ്പോൾ ധനകാര്യ സ്ഥിതിയെക്കുറിച്ച് ധവളപത്രം പുറപ്പെടുവിച്ചിരുന്നു. യു.ഡി.എഫ്. സർക്കാരിന്റെ കെടുകാര്യസ്ഥത കാരണമാണ് സംസ്ഥാനത്തെ സാമ്പത്തികരംഗം കുളംതോണ്ടിയെന്ന മട്ടിലായിരുന്നു ധവളപത്രം തയ്യാറാക്കിയത്. ഡോ. ടി. എം. തോമസ് ഐസക് അവതരിപ്പിച്ച 2016-17-ലെ പുതുക്കിയ ബഡ്ജറ്റ് പ്രസംഗത്തിലും ഇത് ആവർത്തിക്കുന്നു. പ്രതിസന്ധിക്ക് കാരണം സംസ്ഥാനനികുതി വരുമാനത്തിലുണ്ടായ ഇടിവാണെന്ന് ബഡ്ജറ്റ് പ്രസംഗത്തിലെ ഏഴാം

ഖണ്ഡികയിൽ ധനകാര്യ വകുപ്പുമന്ത്രി പറയുന്നു. കഴിഞ്ഞ മൂന്നുവർഷക്കാലത്തെ ബഡ്ജറ്റ് കണക്കുപ്രകാരം നികുതിയായി പിരിക്കേണ്ടത് 126667 കോടി രൂപയായിരുന്നു. ഇതിനുപുറമെ അധികവിഭവ സമാഹരണമായി 346368 കോടി രൂപ കൂടി പിരിക്കുന്നതിന് ലക്ഷ്യമിട്ടിരുന്നു. അങ്ങനെ മൊത്തം 130130 കോടി രൂപ. എന്നാൽ ഈ സർക്കാരിന് 23901 കോടി രൂപ പിരിക്കാൻ കഴിഞ്ഞില്ലെന്നുള്ളതാണ് സത്യം. ഇതാണ് പ്രതിസന്ധിയുടെ മൂലകാരണം. ഈ നികുതി വരുമാനത്തിന്റെ തകർച്ചയുടെ കാരണം, മുഖ്യമായും നികുതി ഭരണത്തിലെ കെട്ടുകാര്യസ്ഥതയും അഴിമതിയുമാണെന്ന് ഞാൻ പറയാൻ ആഗ്രഹിക്കുന്നു. എന്തുകൊണ്ട് നികുതി പിരിവുണ്ടാകുന്നില്ല, എന്തുകൊണ്ട് ഈ കെട്ടുകാര്യസ്ഥതയുണ്ടായിരിക്കുന്നു. സംസ്ഥാന ധനകാര്യ വകുപ്പിന്റെ പിടിപ്പുകേടിന്റെ നേർചിത്രമാണ് ഇതിലൂടെ ചൂണ്ടിക്കാണിക്കുന്നത്. ബഹുമാനപ്പെട്ട ധനകാര്യ വകുപ്പുമന്ത്രി നാലാമത്തെ ബഡ്ജറ്റാണ് ഇവിടെ അവതരിപ്പിച്ചിട്ടുള്ളത്. മൂന്നുവർഷത്തെ കാലയളവിനുള്ളിൽ പിരിഞ്ഞു കിട്ടാനുള്ള നികുതി 24,000 കോടി രൂപയാണ്. 23,000 കോടി രൂപ പിരിഞ്ഞുകിട്ടാനുള്ളത് വലിയ കെട്ടുകാര്യസ്ഥതയായി ധവളപത്രമിറക്കി പെരുമ്പറ കൊട്ടിയവരാണ് 24,000 കോടി രൂപ ഭരണത്തിന്റെ

പകുതിയിലെത്തിയപ്പോൾ തന്നെ കുടിശ്ശികയാക്കിയത്. ഇത് കെട്ടുകാര്യസ്ഥതയല്ലെങ്കിൽ മറ്റെന്താണ്. ഇതാണോ മെച്ചപ്പെട്ട ധനകാര്യ മാനേജ്മെന്റ്. സംസ്ഥാനത്തിന്റെ പൊതുകടം അതുതകരമായ നിലയിൽ ഷൂട്ട് അപ്പ് ചെയ്യുന്ന കാഴ്ച നമുക്ക് കാണാം. 2015-16, യു.ഡി.എഫ്. കാലഘട്ടത്തിലെ സംസ്ഥാനത്തിന്റെ പൊതുകടം ജി.എസ്.ഡി.പി.-യുടെ 28 ശതമാനമായിരുന്നു. ഈ സർക്കാരിന്റെ ആദ്യവർഷമായ 2016-17-ൽ അത് 34.19 ശതമാനമായി വർദ്ധിച്ചു. രണ്ടാം വർഷമായ 2017-18-ൽ അത് വീണ്ടും കൂടി, 38.51 ശതമാനമായി. അതായത് 10.51 ശതമാനത്തിന്റെ വൻ വർദ്ധനവാണ് പൊതുകടത്തിൽ കേരളത്തിന് സഹിക്കേണ്ടി വന്നത് എന്നത് നിസ്സാരമായ ഒരു കാര്യമല്ല. ഈ സർക്കാരിന്റെ കാലഘട്ടത്തിൽ പൊതുകടത്തിലുണ്ടായിരിക്കുന്നത് വമ്പിച്ച വർദ്ധനവാണ്. ഈ സർക്കാർ അധികാരത്തിൽ വന്നശേഷം മാത്രം 43,708 കോടി രൂപയാണ് പൊതുകടം വർദ്ധിച്ചത്. സാമ്പത്തിക മാനേജ്മെന്റിന്റെ കെട്ടുകാര്യസ്ഥതയുടെ ഉത്തമമായ ഉദാഹരണമാണ് ഈ പൊതുകടത്തിന്റെ അഭൂതപൂർവ്വമായ വർദ്ധനവ് കാണിക്കുന്നത്. ആളോഹരി കടത്തിന്റെ കാര്യമെടുത്താൽ 2015-16-ൽ 46,149 രൂപയായിരുന്നു, 2018-19-ൽ അത് 68,495 രൂപയായി വർദ്ധിച്ചിരിക്കുന്നു.

കേരളത്തിൽ ഇന്ന് ജീവിച്ചിരിക്കുന്ന ഓരോ പൗരന്റെമേലും 22,345 കോടി രൂപയുടെ ആളോഹരി കടമാണ് ഡോ. ടി. എം. തോമസ് ഐസക് ഏർപ്പെടുത്തിയിരിക്കുന്നത് എന്നുള്ളത് കാണാതെ കടന്നുപോകാൻ കഴിയില്ല. റവന്യൂ കമ്മിയെപ്പറ്റിയാണ് എപ്പോഴും അദ്ദേഹം പറയുന്നത്. ഫിസ്കൽ മാനേജ്മെന്റിനെ പറ്റി അദ്ദേഹം വാതോരാതെ പറയുന്നുണ്ട്. റവന്യൂ കമ്മിയും ധനകമ്മിയും കുറച്ചുകൊണ്ടുവരണമെന്നുള്ള അവകാശവാദം എവിടെയെത്തി? 2015-16-ൽ സംസ്ഥാനത്തെ റവന്യൂ കമ്മി ജി.എസ്.ടി.പി.യുടെ 1.73 ശതമാനം ആയിരുന്നു. ഈ സർക്കാരിന്റെ ആദ്യ വർഷം, 2016-17-ൽ 2.51 ശതമാനമായി വർദ്ധിച്ചു. രണ്ടാം വർഷം 2.46 ശതമാനമായി കുറഞ്ഞു, നേരിയ കുറവുണ്ടായി. എന്നാൽ 2017-18-ലെ ബഡ്ജറ്റിന്റെ പുതുക്കിയ എസ്റ്റിമേറ്റിൽ 1.91 ശതമാനം മാത്രം ആയിരിക്കുമെന്നാണ് ധനകാര്യ വകുപ്പുമന്ത്രി സഭയിൽ പറഞ്ഞത്. യഥാർത്ഥത്തിൽ 2.46 ശതമാനമായി വർദ്ധിച്ചിരിക്കുന്നു എന്നുള്ളത് ധനകാര്യ മാനേജ്മെന്റിന്റെ കെട്ടുകാര്യസ്ഥതയുടെ ഏറ്റവും വലിയ ഉദാഹരണമല്ലേ? 2015-16 യു.ഡി.എഫ്. കാലഘട്ടത്തിൽ സംസ്ഥാനത്തെ ധനകമ്മി ജി.എസ്.ടി.പി.യുടെ 3.18 ശതമാനമായിരുന്നു. ഈ സർക്കാരിന്റെ ആദ്യ വർഷത്തിൽ 4.28 ശതമാനമായി കുതിച്ചുയർന്നു. രണ്ടാം വർഷത്തിൽ

ഇത് 3.91 ശതമാനമായി. 2017-18-ലെ പുതുക്കിയ എസ്റ്റിമേറ്റിൽ 3.31 ശതമാനം മാത്രമായിരിക്കുമെന്നാണ് ധനകാര്യ വകുപ്പുമന്ത്രി ആവർത്തിച്ച് സഭയിൽ പറഞ്ഞത്. ഇപ്പോൾ 3.95 ശതമാനമായി വർദ്ധിക്കുകയാണ് ചെയ്തത്. ഇവിടെ ബഡ്ജറ്റ് എന്ന സങ്കല്പം തന്നെ തകർന്നിരിക്കുന്നു. ബഡ്ജറ്റിന്റെ sanctity ഇല്ലാതായിരിക്കുന്നു. റവന്യൂ കമ്മിയുടെയും ധനകമ്മിയുടെയും വർദ്ധനവിലൂടെ ബഡ്ജറ്റിന്റെ പൂർണ്ണമായ തകർച്ചയാണ് നമുക്ക് കാണാൻ കഴിയുന്നത്. നമുക്കാർക്കും കോമൺസെൻസ് ഇല്ലെന്ന തരത്തിലാണ് ബഹുമാനപ്പെട്ട ധനകാര്യ വകുപ്പുമന്ത്രി പറയുന്നത്.

2019-20-ൽ ജി.എസ്.ടി. വരുമാനം 30 ശതമാനമായി വർദ്ധിക്കുമെന്നാണ് അദ്ദേഹം പറയുന്നത്. നിലവിൽ ജി.എസ്.ടി. വരുമാനം 10 ശതമാനം മാത്രമാണ്. ഒറ്റയടിക്ക് 30 ശതമാനമായി കുതിച്ചുചാടുമെന്ന് പ്രായോഗികമായി തോന്നുമെന്നാണ് മന്ത്രി പറയുന്നത്. എനിക്ക് മനസ്സിലാകുന്നില്ല. ഇതുവരെയുള്ള അനുഭവം വെച്ചുകൊണ്ട് ധനകാര്യവകുപ്പുമന്ത്രി ദിവാസ്വരൂപം കാണുകയാണെന്ന് പറയേണ്ടി വരും. സാമ്പത്തിക മാനേജ്മെന്റിന്, സാമ്പത്തിക നില മെച്ചപ്പെടുത്താനുള്ള ക്രിയാത്മകമായ ഒരു നിർദ്ദേശവും ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ പറഞ്ഞിട്ടില്ല,

നികുതി കുടിശ്ശിക പിരിച്ചെടുക്കാനുള്ള മാർഗ്ഗങ്ങളെപ്പറ്റി പറയുന്നില്ല, മറ്റ് മാർഗ്ഗങ്ങളിൽ നിന്നുള്ള വരുമാനം കണ്ടെത്തുന്നതിനെപ്പറ്റി പറയുന്നില്ല, സാമ്പത്തിക അച്ചടക്കം പാലിക്കുന്നതിനെപ്പറ്റി പറയുന്നില്ല, ചെലവ് ചുരുക്കുന്നതിനെപ്പറ്റി പറയുന്നില്ല ഇതാണോ മെച്ചപ്പെട്ട ധനകാര്യ മാനേജ്മെന്റ്?

കഴിഞ്ഞ മൂന്ന് വർഷം പദ്ധതി നിർവ്വഹണം പൂർണ്ണമായി തകർന്ന കാലഘട്ടമായിരുന്നു. ഇന്നലെ രാത്രിവരെയുള്ള പദ്ധതി നിർവ്വഹണത്തിന്റെ കണക്കെടുത്താൽ 49.98 ശതമാനമാണ് ഈ വർഷത്തെ സാമ്പത്തിക ചെലവെന്ന് കാണാൻ കഴിയും. ഇത് വൻ വീഴ്ചയല്ലേ? അടുത്തകാലത്തൊന്നും പദ്ധതി നിർവ്വഹണം ഇത്രയും തകർന്നിട്ടില്ല. പ്രളയത്തിന്റെ പേര് പറഞ്ഞ് 20 ശതമാനം പ്ലാൻ ഫണ്ട് വെട്ടിക്കുറച്ചു. എന്റെ കയ്യിലുള്ളത് എസ്.സി./എസ്.ടി. വകുപ്പിന്റെ കണക്കാണ്. പാവപ്പെട്ട പട്ടികജാതി/പട്ടികവർഗ്ഗ വിഭാഗക്കാർക്ക് വീടും ഭൂമിയും കൊടുക്കാൻ ഈ ഗവൺമെന്റ് നീക്കിവെച്ചത് 225 കോടി രൂപയാണ്. ആ തുക വെട്ടി കുറച്ചപ്പോൾ 125 കോടി രൂപയായി മാറി. എസ്.സി. വിഭാഗത്തിലെ ഏറ്റവും പാവപ്പെട്ട ആളുകളെ സഹായിക്കാൻ വേണ്ടി വകുപ്പിനുണ്ടായിരുന്ന 500 കോടി രൂപ 150 കോടി രൂപയായി കുറച്ചു.

ഫൈനാൻഷ്യൽ അസിസ്റ്റൻസ് ഫോർ മാറേജ് ഓഫ് എസ്.സി. ഗേൾസ്, പട്ടികജാതിക്കാരായ പെൺകുട്ടികൾക്ക് വിവാഹ ധനസഹായമായി കൊടുത്തിരുന്ന തുക വെട്ടിക്കുറച്ചു. ആ കണക്കുകൾ എന്റെ കയ്യിലുണ്ട്. പാവപ്പെട്ട പട്ടികജാതിക്കാർക്ക് കൊടുത്ത ആനുകൂല്യങ്ങൾ പോലും വെട്ടിക്കുറച്ച ദൗർഭാഗ്യകരമായ സംഭവമാണ് കേരളത്തിലുണ്ടാകുന്നത്.

കഴിഞ്ഞ നിയമസഭയിൽ സമ്പൂർണ്ണ ബഡ്ജറ്റാണ് മന്ത്രി അവതരിപ്പിച്ചത്.

സമ്പൂർണ്ണ ബഡ്ജറ്റാണെങ്കിൽ നൂറ് ശതമാനം പ്ലാൻ നടപ്പാകുമെന്നാണ് അദ്ദേഹം പറഞ്ഞത്. ആ സ്ഥാനത്ത് 49.94 എന്ന തരത്തിലേയ്ക്ക് പ്ലാൻ നടപ്പാക്കിയതിന്റെ ചിത്രമാണ് നമ്മൾ കണ്ടു കൊണ്ടിരിക്കുന്നത്. ഇപ്പോൾ വോട്ട് ഓൺ അക്കൗണ്ടാണ് പാസ്സാക്കിയത്. ഇനി വരുന്ന പദ്ധതികളുടെ സ്ഥിതി എന്താകും? നൂറ് ശതമാനം പദ്ധതികൾ നടപ്പാക്കാൻ വേണ്ടി സമ്പൂർണ്ണ ബഡ്ജറ്റ് പാസ്സാക്കി കൊടുത്ത നിയമസഭയുടെ മുമ്പിൽ 49 ശതമാനം പ്ലാൻ മാത്രം ചെലവഴിക്കുകയും 20 ശതമാനം പ്ലാൻ കുറയ്ക്കുകയും ചെയ്ത ആദ്യത്തെ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ആയിരിക്കും. ഇക്കണോമിക് റിവ്യൂ പരിശോധിച്ചാൽ മതി. സമയക്കുറവുകൊണ്ട് ഞാൻ അതിലേയ്ക്ക് കടക്കുന്നില്ല.

കൃഷിയിൽ കേരളം പിന്നോട്ട് പോവുകയാണ്. കാർഷിക മേഖല വളരുന്നില്ല. നെല്ല്, പാൽ, മുട്ട എന്നിവയുടെ ഉത്പാദനം കുറയുന്നു. ഏത് രംഗത്താണ് കേരളത്തിന് മുന്നോട്ട് പോകാൻ കഴിയുന്നത്. ഇടതുമുന്നണി മന്ത്രിസഭയുടെ വികസനം വെറും വാചകമടി മാത്രമാണെന്ന് ഇക്കണോമിക് റിവ്യൂ സാക്ഷി നിർത്തികൊണ്ട് എനിക്ക് പറയാൻ കഴിയും. സമയമില്ലാത്തതുകൊണ്ട് ഞാൻ വിശദമാക്കുന്നില്ല.

കിഫ്ബി എന്നത് ആകാശകസ്മം ആണെന്ന് നമ്മൾ നേരത്തേ പറഞ്ഞതാണ്. അത് എത്ര സത്യമാണ്. കയ്യിൽ ആരായിരം കോടി രൂപ വച്ചുകൊണ്ട് 41,000 കോടി രൂപയുടെ പദ്ധതി പ്രഖ്യാപിക്കുന്ന കാഴ്ച നമ്മൾ കണ്ടുകൊണ്ടിരിക്കുന്നു. ഞങ്ങളാലും ദീർഘകാല വികസനത്തിനോ, ദീർഘകാല പരിപാടികൾക്കോ, ദീർഘകാലം നടപ്പിലാക്കേണ്ട പദ്ധതികൾക്കോ ഒന്നും എതിരല്ല. അതിന് നിങ്ങളുടെ കയ്യിൽ പണമുണ്ടാകണം. പണമില്ലാതെ എങ്ങനെയാണ് നടപ്പിലാക്കുന്നത്? അഞ്ചുവർഷം കൊണ്ട് 50,000 കോടി രൂപയുടെ പദ്ധതി നടപ്പിലാക്കാൻ പോകുന്നതെന്നാണ് പറഞ്ഞത്. 42,000 കോടി രൂപയുടെ പദ്ധതികൾക്ക് ഭരണാനുമതി നൽകിയിട്ടുണ്ട്. ഗവൺമെന്റിന്റെ കയ്യിലുള്ളത് 6,000 കോടി

രൂപയാണ്. ഇത് എവിടെ നിന്നാണെന്ന് ചോദിച്ചാൽ ഞങ്ങൾ കുറ്റക്കാരാണോ; ഈ പണം എങ്ങനെ ഉണ്ടാക്കുമെന്ന് ധനകാര്യ വകുപ്പുമന്ത്രി പറയുന്നില്ലേ? പ്രവാസി ചിട്ടിയുടെ കാര്യം പറഞ്ഞു. അഞ്ചു കോടി രൂപ ചെലവാക്കിയപ്പോൾ ലഭിച്ചത് മൂന്ന് കോടി രൂപയാണ്. ഇത് ആദ്യത്തെ ഗഡു ആണെന്നാണ് മുഖ്യമന്ത്രി പറഞ്ഞത്. നമുക്ക് ആശ്വസിക്കാം. ഏതായാലും നമുക്ക് കാണാം. നല്ല കാര്യം. പെട്രോൾ സെസ്സിന്റെ പണം മാത്രമാണ് ഇപ്പോൾ കിഫ്ബിയിലുള്ളത്. ഇതുവെച്ചുകൊണ്ട് എങ്ങനെ നടപ്പിലാക്കുമെന്ന് ചോദിക്കുമ്പോൾ ഞങ്ങളെ എന്തിനാണ് കുറ്റപ്പെടുത്തുന്നത്? ഇവിടെ ലോക ബാങ്ക്, എ.ഡി.ബി. തുടങ്ങിയ ധനകാര്യസ്ഥാപനങ്ങൾ പ്രളയദുരന്തംമൂലം 31,000 കോടി രൂപയുടെ നഷ്ടമുണ്ടായിട്ടുണ്ടെന്നാണ് കണക്കാക്കിയത്. അതിന് നമുക്ക് എവിടെ നിന്ന് പണമുണ്ടാകും; ആ പണം എങ്ങനെ ഉണ്ടാക്കാൻ കഴിയും എന്നതിനെ സംബന്ധിച്ച് യാതൊരു നിർദ്ദേശവുമില്ല, അതിനെപ്പറ്റി സൂചിപ്പിക്കുന്നതുമില്ല. ഇന്ന് കിഫ്ബിയെ സംബന്ധിച്ചിടത്തോളം 20 ശതമാനം വർക്ക് മാത്രമാണ് നടന്നിട്ടുള്ളത്. എല്ലാവരും അതിന്റെ വിശദാംശങ്ങൾ പറഞ്ഞതുകൊണ്ട് അതിലേക്ക് കടക്കുന്നില്ല. കിഫ്ബിയിലെ പ്രോജക്ടുകൾ പരിശോധിച്ച് എക്സിക്യൂട്ടീവ് കമ്മിറ്റി മുന്പാകെ വെച്ച് ഉത്തരവുകൾ ഇറക്കുന്നത്

കിഫ്ബിയുടെ പ്രോജക്ട് അപ്രൈസൽ ഡിവിഷനാണ്. ഈ ഡിവിഷൻ കീഴിലുള്ള ജീവനക്കാരുടെ ശമ്പളത്തിനും മറ്റ് ആനുകൂല്യങ്ങൾക്കുമായി 1.32 കോടി രൂപയാണ് ചെലവായിട്ടുള്ളത്. എന്നാൽ സി.എം.ഡി., കെ.എസ്.ഐ.ഡി.സി. തുടങ്ങിയ ഏജൻസികൾക്ക് പ്രോജക്ടുകൾ ഔട്ട് സോഴ്സ് ചെയ്യുന്ന പോസ്റ്റാഫീസ് വർക്ക് മാത്രമാണ് നടക്കുന്നത്. ഇക്കാര്യം അങ്ങ് പരിശോധിക്കണം. ഈ ഡിവിഷനിൽ ലഭിക്കുന്ന വർക്കുകൾ ടെർനസ് എന്ന സ്വകാര്യ ഏജൻസിക്ക് കൈമാറുന്നു. അവരാണ് ഈ പദ്ധതികൾ മുഴുവൻ നടപ്പാക്കിക്കൊണ്ടിരിക്കുന്നത്. അങ്ങനെയൊന്നിൽ മൊത്തം പദ്ധതികൾ ഔട്ട്സോഴ്സ് ചെയ്യാൻ പോരേ; ഇങ്ങനെയൊരു അപ്രൈസൽ ഡിവിഷന്റെ ആവശ്യമുണ്ടോ; അനാവശ്യമായി പണം ചെലവഴിക്കുന്നത് എന്തിനാണ്? അപ്രൈസൽ ഡിവിഷന്റെ ചുമതലക്കാരൻ ടെർനസ് എന്ന സ്ഥാപനത്തിന്റെ മുൻ ഉദ്യോഗസ്ഥനാണെന്ന് പറയപ്പെടുന്നു. അക്കാര്യം ശരിയാണോയെന്ന് എനിക്കറിയില്ല. അത്തരത്തിലുള്ള വാർത്തകൾ പുറത്തു വരുന്നുണ്ട്. കേരളത്തിന്റെ ചരിത്രത്തിൽ ഇതുപോലെ യാഥാർത്ഥ്യബോധമില്ലാതെ, ജനങ്ങളെ കബളിപ്പിക്കുന്ന, അല്ലെങ്കിൽ പണം കയ്യിൽ ഇല്ലാതെ ചെലവഴിക്കുമെന്ന് പറയുന്ന മറ്റൊരു ബഡ്ജറ്റ് ഉണ്ടായിട്ടില്ലെന്നുള്ളതാണ്

സത്യം. ഡോ. ടി. എം. തോമസ് ഐസക് ജനങ്ങളെ കബളിപ്പിക്കുന്നു.

കഴിഞ്ഞ കാലത്ത് നടപ്പാക്കാൻ വേണ്ടി കൊണ്ടുവന്ന പദ്ധതികൾ, തീരദേശത്തിനുവേണ്ടി നീക്കിവച്ച 2000 കോടി രൂപയിൽ ഒരു രൂപ പോലും ചെലവഴിച്ചിട്ടില്ല. മത്സ്യത്തൊഴിലാളികൾക്കുവേണ്ടി മാറ്റി വച്ച 2000 കോടി രൂപയിൽ ഒരു രൂപ പോലും ചെലവഴിച്ചില്ല. നമ്മുടെ സംസ്ഥാനത്തെ സംബന്ധിച്ചിടത്തോളം ഏറ്റവും പ്രധാനപ്പെട്ടതായിരുന്നു ലൈഫ് പദ്ധതി. 2500 കോടി രൂപ മാറ്റിവെച്ചിട്ട് ചെലവഴിച്ചത് 142 കോടി രൂപയാണ്. കഴിഞ്ഞ ബഡ്ജറ്റിലെ പ്രഖ്യാപനങ്ങളും പ്ലാനുകളും ജനങ്ങൾക്കുവേണ്ടി മാറ്റിവച്ച പദ്ധതികളും നടപ്പാകുന്നില്ലായെന്നതാണ് സത്യം. ഈ ഗവൺമെന്റ് അധികാരത്തിൽ വന്നതിനുശേഷം ഏതെങ്കിലും പുതിയ പദ്ധതികൾ ആരംഭിക്കാൻ കഴിഞ്ഞോ? കഴിഞ്ഞ യു.ഡി.എഫ്. ഗവൺമെന്റ് ആരംഭിച്ച പദ്ധതികളുടെ പൂർത്തീകരണത്തിന്റെ ഉദ്ഘാടനം അല്ലാതെ മറ്റൊന്നും നടക്കുന്നില്ല എന്നുള്ളതല്ലേ സത്യം. ആ യാഥാർത്ഥ്യം മനസ്സിലാക്കണം. ഏതെങ്കിലും പുതിയ പദ്ധതി ആരംഭിക്കുവാൻ ഈ സർക്കാരിന് കഴിഞ്ഞോ എന്നുള്ളതാണ് നമ്മൾ കാണേണ്ടത്. ലോകസഭാ തെരഞ്ഞെടുപ്പ് വരുന്നതിനെക്കുറിച്ച് ഇവിടെ പറഞ്ഞു. ലോകസഭാ തെരഞ്ഞെടുപ്പിൽ

ഞങ്ങൾക്ക് വലിയ ആത്മവിശ്വാസമാണുള്ളത്. കേരളത്തിലെ ജനങ്ങൾക്ക് വസ്തുതകൾ ബോധ്യമുണ്ട്. അത് കേന്ദ്രത്തിലേയ്ക്കുള്ള തെരഞ്ഞെടുപ്പാണ്. ശ്രീ. നരേന്ദ്രമോദിയുടെ നാലര വർഷക്കാലത്തെ ദുർഭരണം അവസാനിപ്പിക്കാൻ കഴിയുന്നത് ശ്രീ. രാഹുൽഗാന്ധിക്കും ഇന്ത്യൻ നാഷണൽ കോൺഗ്രസ്സിനും മാത്രമാണ്. ആ തെരഞ്ഞെടുപ്പ് ദേശീയതലത്തിലേയ്ക്കുള്ള തെരഞ്ഞെടുപ്പാണ്. ഇവിടെ (കേരളത്തിൽ) ഞങ്ങളെ തോല്പിച്ചിട്ട് അവിടെ (കേന്ദ്രത്തിൽ) ഞങ്ങളെ പിന്തുണയ്ക്കാമെന്ന് ബഹുമാന്യനായ മുഖ്യമന്ത്രി കഴിഞ്ഞ ദിവസം പറഞ്ഞ രസകരമായ വാദം കേരളത്തിലെ ജനങ്ങൾ തള്ളിക്കളയുമെന്നുള്ള കാര്യത്തിൽ തർക്കം വേണ്ട. ശ്രീ. നരേന്ദ്രമോദിയുടെ നാലര വർഷത്തെ വർഗ്ഗീയ ഭരണം, ആർ.എസ്.എസ്.-ന്റെയും ബി.ജെ.പി.-യുടെയും വർഗ്ഗീയ ഭരണം, ഈ നാട്ടിലെ സംഘപരിവാറിന്റെ വർഗ്ഗീയ ഭരണം, ആ ഭരണത്തെ താഴെയിറക്കാൻ കഴിയുന്ന ഏകശക്തി ഇന്ത്യൻ നാഷണൽ കോൺഗ്രസ്സാണ്. കേരളത്തിൽ യു.ഡി.എഫ്. ആണ്. കേരളത്തിൽനിന്നും പരമാവധി എം.പി.-മാരെ വിജയിപ്പിച്ച് ഡൽഹിയിൽ എത്തിക്കുക എന്നുള്ളതാണ് നമ്മുടെ ദൗത്യം.

ഇവിടെ സർവ്വേകളെക്കുറിച്ചൊക്കെ പറഞ്ഞു. ഞാൻ

അതിനെക്കുറിച്ചൊന്നും പറയുന്നില്ല. ഞങ്ങളെ എതിർക്കുന്ന പത്രമാധ്യമങ്ങൾ

പോലും സർവ്വേ നടത്തിയിട്ട് ഞങ്ങളുടെ നില മെച്ചപ്പെടുവെന്ന് പറഞ്ഞു. അങ്ങനെയും ഞാൻ പറയുന്നില്ല. കേരളത്തിൽ വരാൻ പോകുന്ന പാർലമെന്റ് തെരഞ്ഞെടുപ്പിൽ യു.ഡി.എഫ്. വമ്പിച്ച മുന്നേറ്റം നടത്തുമെന്നുള്ള കാര്യം ജനങ്ങളുടെ പൾസ് അറിയാവുന്ന ഏതൊരു വ്യക്തിക്കുമറിയാം. ശ്രീ. നരേന്ദ്രമോദിയെ താഴെയിറക്കാൻ ഇന്ത്യയിലെ എല്ലാ മതേതര കക്ഷികളേയും ഞങ്ങൾ ഒന്നിപ്പിക്കും. സി.പി.ഐ. (എം.)നെക്കൂടി ഇതിൽ കൊണ്ടുവരാതിരിക്കാനുള്ള ഏറ്റവും വലിയ പാഠ പണിയുന്നത് കേരളത്തിലെ സി.പി.ഐ.(എം.) ആണെന്നുള്ളതാണ് ഏറ്റവും ദുർഭാഗ്യകരമായ കാര്യം. ഇവിടെ പ്രസംഗിച്ചപ്പോൾ ശ്രീ. റ്റി. വി. രാജേഷ് ശ്രീമതി മമതാ ബാനർജിയെക്കുറിച്ച് പറഞ്ഞു. ശ്രീമതി മമതാ ബാനർജി മാത്രമല്ല നാലര വർഷക്കാലത്തെ ശ്രീ. നരേന്ദ്രമോദി ഭരണത്തിനകീഴിൽ സി.ബി.ഐ.-യേയും എൻഫോഴ്സ്മെന്റ് ഡയറക്ടറേറ്റിനെയും ഉപയോഗിച്ചുകൊണ്ട് പ്രതിപക്ഷത്തുനിൽക്കുന്ന എല്ലാ രാഷ്ട്രീയ നേതാക്കന്മാരെയും വേട്ടയാടുന്നു. ആ വേട്ടയാടലിനെതിരെ ഒറ്റക്കെട്ടായി നിൽക്കേണ്ട സന്ദർഭത്തിൽ രാഷ്ട്രീയ ലാഭത്തിനുവേണ്ടി ശ്രീമതി മമതാ ബാനർജിയെ തള്ളിപ്പറഞ്ഞ കേരളത്തിലെ കമ്മ്യൂണിസ്റ്റ് പ്രസ്ഥാനത്തിന് ജനങ്ങൾ മാപ്പ് നൽകില്ലെന്നാണ് എനിക്ക്

പറയാനുള്ളത്. ഇക്കാര്യത്തിൽ ഞങ്ങൾ ശ്രീമതി മമതാ ബാനർജിയോടൊപ്പമാണ്. രാഷ്ട്രീയ അഭിപ്രായ വ്യത്യാസമുണ്ടാകും. ഒരുപക്ഷേ പാർലമെന്റ് തെരഞ്ഞെടുപ്പിൽ ശ്രീമതി മമതാ ബാനർജിയെ എതിർത്ത് മുന്നോട്ടുപോകും, അത് വേറെ കാര്യം. ശ്രീ. നരേന്ദ്രമോദിയുടെ ഈ പ്രതികാര രാഷ്ട്രീയത്തിനെതിരായി ഒരുമിക്കേണ്ട സന്ദർഭത്തിൽപ്പോലും ഒരുമിച്ച് നിൽക്കാൻ കേരളത്തിലെയും ഇന്ത്യയിലെയും സി.പി.ഐ.(എം.) എന്തുകൊണ്ട് മുന്നോട്ടുവന്നില്ല. നിങ്ങളുടെ രാഷ്ട്രീയമായ ദീർഘവീക്ഷണമില്ലായ്മയാണ് അത് കാണിക്കുന്നത്. എല്ലാക്കാര്യത്തിലും നിങ്ങൾ കാണുന്നത് പെറ്റി പൊളിറ്റിക്കാണ്. ഒരുപക്ഷേ നാളെ ശ്രീമതി മമതാ ബാനർജിയെ ഞങ്ങൾ എതിർക്കും, അത് വേറൊരു കാര്യം. പാർലമെന്റ് തെരഞ്ഞെടുപ്പിൽ അവരെ എതിർത്ത് വോട്ട് ചെയ്യുകയും അവർക്കെതിരെ പ്രകടനം നടത്തുകയും ചെയ്തെന്നിരിക്കും. ഇന്ത്യ കണ്ട ഏറ്റവും വലിയ ഏകാധിപതിയായ പ്രധാനമന്ത്രി ശ്രീ. നരേന്ദ്രമോദി എല്ലാ ഭരണകൂട സ്ഥാപനങ്ങളെയും ദുർബ്ബലപ്പെടുത്തിക്കൊണ്ടിരിക്കുന്ന പ്രവർത്തനത്തിനെതിരെ ഒരുമിക്കേണ്ടപ്പോൾ എല്ലാവരും ഒരുമിച്ച് നിൽക്കണം. അതാണ് ഇന്ത്യയിലെ ജനങ്ങൾ ആഗ്രഹിക്കുന്നത്. അതുകൊണ്ട് വരാൻ പോകുന്ന പാർലമെന്റ്

തെരഞ്ഞെടുപ്പിൽ കേരളത്തിലെയും ഇന്ത്യയിലെയും ജനങ്ങൾ ഒരുമിച്ച് നിൽക്കും. ശ്രീ. നരേന്ദ്രമോദിയെ താഴെയിറക്കും. വർഗ്ഗീയ ശക്തികൾക്കെതിരെയുള്ള പോരാട്ടം ശക്തമാകും. ആ പോരാട്ടത്തിൽ കേരള ജനത യു.ഡി.എഫ്.-നോടൊപ്പം നിൽക്കുമെന്നുള്ള കാര്യത്തിൽ ഒരു സംശയവും വേണ്ടെന്ന് പറഞ്ഞുകൊണ്ട് യാഥാർത്ഥ്യബോധമില്ലാത്ത സ്വപ്നത്തിൽമാത്രം ജീവിക്കുന്ന ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെ ഞാൻ ശക്തമായി എതിർക്കുകയാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഈ ബഡ്ജറ്റിന്റെ ദർശനവും സമീപനവും എന്താണ്? ഈ സർക്കാർ അവതരിപ്പിച്ച മൂന്ന് ബഡ്ജറ്റിന്റെയും തുടർച്ചയാണിത്. ഇവയ്ക്ക് പൊതുവായൊരു സ്വഭാവമുണ്ട്. അത് ഏതാണെന്ന് ചോദിച്ചാൽ, കേരളത്തിന്റെ മൂലധന നിക്ഷേപത്തിൽ പശ്ചാത്തല സൗകര്യ വികസനത്തിന് വൻകുതിപ്പ് നേടുക എന്നുള്ളതാണ്. അത് ഈ ബഡ്ജറ്റിൽ വളരെ പ്രകടമാണ്. ചരിത്രത്തിലെ എറ്റവും കൂടുതൽ വിഹിതം, ബഡ്ജറ്റിനുള്ളിൽപ്പോലും മൂലധന ചെലവിന് നീക്കിവയ്ക്കുന്ന ബഡ്ജറ്റാണിത്. കാരണം, സാമൂഹ്യക്ഷേമ മേഖലകളിലൊക്കെ പുരോഗതിയുണ്ടെങ്കിലും പശ്ചാത്തല സൗകര്യ മേഖലകൾക്കുവേണ്ടി

മുൻകാലങ്ങളിൽ വേണ്ടത്ര നിക്ഷേപിക്കാൻ കഴിഞ്ഞിട്ടില്ല. ഈ കുറവ് എത്രവേഗം നികത്തുവാനോ അത്രയും നന്ന്. അതിലൂടെ പുതിയ വളർച്ചാ മേഖലകളിലേയ്ക്ക് മൂലധനത്തെ ആകർഷിക്കാൻ കഴിയും. അല്ലാതെ വേറെ മാർഗ്ഗമില്ല. ഈ തിരിച്ചറിവിന്റെ അടിസ്ഥാനത്തിലാണ് ഇത്രയേറെ ഊന്നൽ നൽകുന്നത്. എന്നാൽ അതിന് വേണ്ടിവരുന്ന തുക ചെറുതല്ല. ഇവിടെ പലരും പറഞ്ഞ പുതിയ റെയിൽ പാതയ്ക്ക് 55000 കോടി രൂപയാണ്. കേരളത്തിലെ റോഡുകൾ മാത്രം (ജില്ലാ റോഡുവരെയുള്ളത്) ബി.എം.&ബി.സി. ആയി നവീകരിക്കണമെങ്കിൽ മറ്റൊരു 50,000 കോടി രൂപ വേണ്ടിവരും. വരുന്ന ആറേഴ് വർഷങ്ങൾക്കുള്ളിൽ ഏതാണ്ട് ഒരു ലക്ഷം കോടി രൂപയുടെ നിക്ഷേപം കേരളത്തിന് വേണമെന്നുള്ളതാണ്. ഇതാകട്ടെ പൊതു നിക്ഷേപമായിരിക്കണം, മറ്റൊരു മാർഗ്ഗവുമില്ല. ഈ സർക്കാരിന്റെ ആദ്യ ബഡ്ജറ്റ് മുതൽ നിങ്ങൾ കൂടി അംഗീകരിച്ചിരുന്ന ഒന്നാണ് കിഫ്ബി. അതിന്റെ യുക്തിയിലേയ്ക്കൊന്നും ഞാൻ പോകുന്നില്ല. ചർച്ചയിൽ അത് പല പ്രാവശ്യം പറഞ്ഞതാണ്. ധനകാര്യ സ്ഥാപനമായ കിഫ്ബിയിൽനിന്നും 6000 കോടി രൂപ മാത്രമേ കൊടുത്തിട്ടുള്ളൂ. അതുമാത്രമേ കയ്യിലുള്ളൂ. എന്നിട്ടും 41000-ന്റെ പദ്ധതികൾ കൊടുക്കുന്നു. ഈ തുകകൊണ്ട് നിങ്ങൾ ഇത്ര വലിയ ഒന്ന്

ലിബറേറ്റ് ചെയ്യുന്നു. അല്ലാതെ കയ്യിലിരിക്കുന്ന പണംമാത്രം
ചെലവാക്കിക്കൊണ്ടിരുന്നാൽ 25 വർഷം കൊണ്ടുമാത്രമേ അവിടെ
എത്തിച്ചേരൂ. 25 വർഷംകൊണ്ട് സമാഹരിക്കാവുന്നതിന്, ഇങ്ങനെ
സമാഹരിക്കുമെന്ന് പറഞ്ഞിട്ട്, ഇന്ന് ലിബറേറ്റ് ചെയ്ത് നിക്ഷേപിക്കുന്നു.
അതാണ് കിഫ്ബി. 25 വർഷം കഴിഞ്ഞുണ്ടാകുന്ന നേട്ടം ഇന്നുണ്ടാകും. ആ
നേട്ടം ഇന്നത്തെ തലമുറയ്ക്കും കിട്ടും. അങ്ങനെ കിഫ്ബി ശക്തിപൂർവ്വം വരുന്നു.
പുതിയ പ്രഖ്യാപനങ്ങളൊന്നുമില്ല. പക്ഷേ അന്ന് പ്രഖ്യാപിച്ച പലതും
ഇപ്പോഴാണ് ടെണ്ടറിലേയ്ക്കും മറ്റും പോകുന്നതെന്നുള്ളത് പരാമർശിക്കും.
ഇതൊരു വശം. ഇത്രയും വലിയ നിക്ഷേപത്തിലൂടെ പുതിയ റോഡ്,
റെയിൽപ്പാളം, ഇൻഡസ്ട്രിയൽ പാർക്കുകൾ ഇതൊക്കെ വരുമ്പോൾ ഇതിൽ
നേരിട്ട് പങ്കാളിത്തമില്ലാത്ത ഒരു വിഭാഗം കേരളത്തിലുണ്ട്. നമ്മുടെ
സമൂഹത്തിലെ 30 ശതമാനം ആളുകളും അതിവേഗത്തിൽ മുന്നോട്ട് വളരുന്നു. 30
ശതമാനം ആളുകൾ (ആദിവാസികൾ, മത്സ്യത്തൊഴിലാളികൾ,
നാട്ടിൻപുറത്തെ പാവപ്പെട്ടവർ) എന്നിവർ തകർച്ചയെ നേരിടുകയാണ്. ഇവ
രണ്ടിന്റെയും ഇടയ്ക്കുള്ളത് 40 ശതമാനം ആളുകളാണ്. കേരളത്തിൽ ഇങ്ങനെ
വലിയൊരു നിക്ഷേപ പദ്ധതി നടപ്പാകണമെങ്കിൽ അതിനൊരു സാമൂഹ്യ

സമന്വയം വേണം. ആ സമന്വയത്തിന്റെ സോഷ്യൽ എഞ്ചിനീയറിംഗ് എങ്ങനെയാണ്? ബഡ്ജറ്റിന്റെ ഭാഗമായി ഈ നിക്ഷേപം നടത്തുമ്പോൾതന്നെ സമ്പൂർണ്ണ സാമൂഹിക സുരക്ഷിതത്വം, അവരുടെ പെൻഷൻ, അവരുടെ കുഞ്ഞുങ്ങൾ പഠിക്കുന്ന സ്കൂളുകൾ ഒന്നാന്തരം, ആരോഗ്യ പരിരക്ഷ എറ്റവും മികച്ചത്, അവർ പണിയെടുക്കുന്ന തൊഴിൽ തുറകൾ എന്നിവ സംരക്ഷിക്കാം. അതിന് ചെറിയ ചെലവല്ല. കഴിഞ്ഞ ഗവൺമെന്റിന്റെ ഭരണകാലത്തെ അപേക്ഷിച്ച് യൂണിഫോം തുണി വാങ്ങാനായി കൈത്തറി മേഖലയ്ക്ക് അഡീഷണലായി 200 കോടി രൂപ ചെലവാക്കണം. കയർ വ്യവസായത്തിന് ഇൻകം സപ്പോർട്ട് മാത്രമല്ല, മിനിമം കൂലി ഉറപ്പുവരുത്തുന്നതിനുവേണ്ടി 100 കോടി രൂപയോളം കയർ വ്യവസായത്തിനും സബ്സിഡി നൽകുന്നുണ്ട്. കശുവണ്ടി വ്യവസായത്തിലും അതുപോലെ ചെയ്യാൻ പോകുന്നു. അങ്ങനെ അവർ പണിയെടുക്കുന്ന തൊഴിൽ തുറകൾ സംരക്ഷിക്കാം. ഇതാണ് ഡീൽ, ഇതാണ് സാമൂഹ്യ സമന്വയം. ഇവിടത്തെ സാധാരണക്കാരായ പാവങ്ങൾ, അത് ഞങ്ങളുടെ സോഷ്യൽ ബെയ്സാണ്. അതിനെ സംരക്ഷിച്ച് അവർക്ക് സുരക്ഷിതത്വം നൽകും. അതോടൊപ്പംതന്നെ ഈ സമുദായങ്ങളിലെ പാവപ്പെട്ടവരുടെ മക്കൾ പഠിച്ച് മുന്നോട്ട് വരികയാണ്. അവരുടെ തൊഴിൽ

പ്രതീക്ഷകൾ ഉയരുകയാണ്. അവർ അതിനനുസൃതമായിട്ടുള്ള ഒരു നവകേരളം സൃഷ്ടിക്കുന്നതിനുള്ള നിക്ഷേപങ്ങളുമുണ്ടാക്കും. നമ്മൾ ബഡ്ജറ്റിന് പുറത്ത് വായ്പയെടുക്കുകയാണ്, ഒരു കണ്ടീഷനണ്ട്, അത് എന്താണെന്ന് വെച്ചാൽ, ഇങ്ങനെ സാമൂഹ്യസേവനത്തിനും സുരക്ഷിതത്വത്തിനും അധികച്ചെലവ് വരുമ്പോൾ കേരളത്തിന്റെ ഫിസ്കൽ കൺസോളിഡേഷൻ ബഡ്ജറ്റിലുള്ളത് മുന്നോട്ടു കൊണ്ടുപോകാൻ സാധിക്കും. അത് ശ്രീ. എ. കെ. ആന്റണി സർക്കാരിന്റെ കാലത്താണ് തുടങ്ങിയത്. അന്ന് അതിനുള്ള മാർഗ്ഗം ചെലവ് ചുരുക്കുക എന്നതായിരുന്നു. അതുസംബന്ധിച്ച് ചില പ്രശ്നങ്ങളൊക്കെ നേരിടേണ്ടി വരികയും ചെയ്തു. അടുത്ത ഇടതുപക്ഷ സർക്കാർ അധികാരത്തിൽ വന്നപ്പോൾ വരുമാനം ഏതാണ്ട് 20 ശതമാനം വർദ്ധിപ്പിച്ചുകൊണ്ട് ചെലവ് ചുരുക്കാതെ തന്നെ ഫിസ്കൽ കൺസോളിഡേഷൻ പോകാനും കഴിഞ്ഞു. കഴിഞ്ഞ സർക്കാരിന്റെ കാലത്ത് (2013-14-ൽ) വരുമാന വർദ്ധനവും നികുതി വർദ്ധനവും 10 ശതമാനത്തിലേയ്ക്ക് താഴ്ന്നു. ഈ വർദ്ധനവ് 20 ശതമാനത്തിലേയ്ക്ക് ഉയർത്തണം. ഉയരമെന്ന അനുമാനത്തിലാണ് കഴിഞ്ഞ ബഡ്ജറ്റ് തയ്യാറാക്കിയത്. ഉയർന്നിട്ടില്ലായെന്ന് ബഹുമാനപ്പെട്ട പ്രതിപക്ഷ നേതാവ് ചൂണ്ടിക്കാണിച്ചത് ശരിയാണെന്നാണ് ഞാനും പറയുന്നത്. ജി.എസ്.ടി.ക്ക്

എന്ത് സംഭവിച്ചു; എന്തുകൊണ്ട് നമുക്ക് നികുതി പിരിക്കാൻ കഴിയുന്നില്ല എന്നുള്ള കാരണങ്ങൾ പലവട്ടം പറഞ്ഞിട്ടുള്ളതാണ്. പക്ഷെ, അതിൽ ഒരു കാര്യം കൂടിയുണ്ട്. എങ്ങനെയാണ് നമുക്ക് ഇനിയിപ്പോൾ നികുതി പിരിക്കാൻ കഴിയുക? അതും വളരെ വ്യക്തമാണ്. നികുതി പിരിച്ചുകഴിഞ്ഞാൽ 30 ശതമാനത്തിലേയ്ക്ക് വർദ്ധിക്കാൻ സാധിക്കുമെന്നാണ് കണക്ക്; വെറുതെ പറയുന്നതല്ല. കേന്ദ്ര സർക്കാർ ജി.എസ്.ടി. 14 ശതമാനം വച്ച് വർഷം തോറും ഉയരുമെന്ന് ഗ്യാരന്റി നൽകുന്നു. അതിന്റെ അടിസ്ഥാനത്തിൽ ഓരോ സംസ്ഥാനത്തിനും ഓരോ വർഷവും കിട്ടേണ്ട പ്രൊട്ടക്ടഡ് റവന്യൂ എത്രയാണെന്നുള്ളതാണ്. നമുക്ക് ഇപ്പോൾ പ്രൊട്ടക്ടഡ് റവന്യൂവിന്റെ 13 ശതമാനം കുറവാണ് ലഭിക്കുന്നത്. 13 ശതമാനത്തിന്റെ ഗ്യാപ്പ് കോമ്പൻസേഷനായിട്ട് വരും.

കഴിഞ്ഞ രണ്ടുവർഷം കിട്ടാതെ പോയ 13 ശതമാനം ഗ്യാപ്പ് പിരിക്കാൻ പറ്റുമോ ഇല്ലയോ എന്നുള്ളതാണ് പ്രതിപക്ഷനേതാവിനോടുള്ള എന്റെ ആദ്യത്തെ ചോദ്യം. യാഥാർത്ഥ്യമല്ലെന്നാണ് അങ്ങ് പറയുന്നത്. അല്ല, ചോർന്നത് പിരിക്കാമെന്നാണ് ഞാൻ പറയുന്നത്. അത് അപ്രായോഗികമല്ല, ചെയ്യേണ്ട കാര്യമാണെന്നാണ് ഞാൻ പറയുന്നത്. ഇത് വിടാൻ പാടില്ല,

പിരികേണ്ടതാണെന്ന് പറയേണ്ട അങ്ങ് പറയുന്നു, ഇത് പിരിക്കാൻ പറ്റില്ലെന്ന്. ഇത് പിരിക്കാം. എങ്ങനെയാണ് ഇത് പിരികേണ്ടത്; ആദ്യമായി, നമുക്ക് ഇലക്ഷൻ കഴിഞ്ഞാൽ ആന്വൽ റിട്ടേൺ കിട്ടും. ആന്വൽ റിട്ടേൺ കിട്ടുമ്പോൾ മാത്രമേ അധിക ഇൻപുട്ട് ക്രെഡിറ്റ് ആരെങ്കിലും എടുത്തിട്ടുണ്ടെങ്കിൽ കണ്ടുപിടിക്കാൻ സാധിക്കുകയുള്ളൂ; ഇപ്പോൾ ഒന്നുമില്ല. ഇപ്പോൾ ഓരോ കച്ചവടക്കാരനും റിട്ടേൺ 3 ബി എന്നുപറഞ്ഞ്, ചരക്ക് വാങ്ങിയപ്പോൾ ഇത്ര നികുതി കൊടുത്തു; ചരക്കുവിറ്റപ്പോൾ ഇത്ര നികുതി കിട്ടി; കിട്ടിയതിൽ നിന്ന് കൊടുത്തത് കിഴിച്ച് ബാക്കി നികുതി പിടിച്ചോ എന്ന് പറഞ്ഞുകഴിഞ്ഞാൽ, അല്ല നിങ്ങൾ ഇത്രയും കൊടുത്തിട്ടില്ലെന്ന് പറയാൻ ഒരു വകുപ്പുമില്ല. അതുകൊണ്ടാണ് ബഡ്ജറ്റ് പ്രസംഗത്തിൽ പറഞ്ഞത്, കിട്ടുന്നതും വാങ്ങി പെട്ടിയിൽ വെച്ചുകൊണ്ടിരിക്കുകയാണെന്ന്. എന്നാൽ ആന്വൽ റിട്ടേൺ കഴിയുമ്പോൾ വൗച്ചർ മാച്ചിംഗ് സാധ്യമാകും. ഏതാണ്ട് 20 ശതമാനം പേരും ഇൻപുട്ട് ക്രെഡിറ്റും ഔട്ട്പുട്ട് ടാക്സും ഉല്പം ഉല്പമായി വച്ചിരിക്കുകയാണ്. ഇപ്പോൾ പിരിക്കാൻ പറയുന്നത് എന്ത് അടിസ്ഥാനത്തിലാണ്; അങ്ങനെയാണെന്ന് അവർ പറഞ്ഞാൽ എന്ത് ചെയ്യാൻ സാധിക്കും? പക്ഷെ, ഇനി അങ്ങനെയല്ല, സ്ക്രൂട്ടിനി ചെയ്യാം, ചോദിക്കാം. ഇതിന്റെ

അടിസ്ഥാനത്തിൽ നമുക്ക് പിരിക്കാൻ കഴിയും. തമിഴ്നാട്, തെലുങ്കാന,
മഹാരാഷ്ട്ര എന്നീ സംസ്ഥാനങ്ങളുടെ പ്രത്യേകത, അവരുടെ ഉപഭോഗം
അവരുടെതന്നെ വ്യവസായത്തിൽ നിന്നാണ് എന്നുള്ളതാണ്. നമ്മൾ ഇതെല്ലാം
പുറത്തുനിന്ന് ഇറക്കുമതി ചെയ്യുകയാണ്. അതുകൊണ്ട് അവിടെ നികുതി
ചോർച്ച കുറവാണ്. അതേസമയം, ഇവിടെ ചെക്ക് പോസ്റ്റുമില്ല,
കടന്നുപോകുന്നതും മടങ്ങി വരുന്നതും ആരാണെന്ന് ആർക്കുമറിയില്ല. ഈ
സ്ഥിതിവിശേഷത്തിനൊരു മാറ്റം വരുത്താനാണ് അന്നുണ്ടായ ചോർച്ച
പിരിക്കണമെന്ന് സർക്കാർ തീരുമാനിച്ചിരിക്കുന്നത്. അങ്ങേയ്ക്ക്
എതിർപ്പുണ്ടാകില്ലെന്ന് കരുതുന്നു. പ്രായോഗികമായോ ഇല്ലയോ എന്ന്
നോക്കാം. അങ്ങയുടെ സഹായം ഞാൻ ആവശ്യപ്പെടാം. രണ്ടാമത്,
പ്രൊട്ടക്ടഡ് റവന്യൂവിന്റെ 14 ശതമാനം ഈ വർഷവും വരണം. ഈ പഴയതുകൾ
അടയ്ക്കുന്നതോടുകൂടി ഈ വർഷത്തേക്ക് വർദ്ധിക്കും. അതിന് ചെയ്യാൻ പോകുന്ന
കാര്യങ്ങൾ ബഡ്ജറ്റ് പ്രസംഗത്തിൽ പറഞ്ഞിട്ടുണ്ട്. മോട്ടോർ വെഹിക്കിൾ
ചെക്ക് പോസ്റ്റ്, എക്സൈസ് ചെക്ക് പോസ്റ്റ് എന്നിവിടങ്ങളിലെല്ലാം നാല്
നികുതി ഉദ്യോഗസ്ഥന്മാരെയുംകൂടി നിർത്തണം. ഇ-വേ ബില്ലിന് വേണം. ഇ-
വേ ബില്ലിന് കാണിക്കാൻ മാത്രമല്ല, നമ്മൾ ഒരു ചെറിയ ഏർപ്പാടും കൂടി

ചെയ്യുന്നുണ്ട്. ഇന്ന ചരക്കാണ് ഇത്ര തുകമുണ്ടെന്ന് പറഞ്ഞാൽ ഇത്ര ലോഡ് വരുമെന്ന് കണക്കുകൂട്ടി വല്ല പ്രശ്നവുമുണ്ടെങ്കിൽ സ്ക്വാഡിനെ അറിയിക്കണം. സ്ക്വാഡ് അത് പരിശോധിക്കും. ഒരു വർഷത്തിനുള്ളിൽ നമ്മുടെ നമ്പർ മോണിറ്ററിംഗ് സിസ്റ്റം സർവ്വയലൻസ് വരും. കുറച്ച് ബുദ്ധിമുട്ടിയാലും ഇങ്ങനെ തന്നെ പിരിക്കാൻ തീരുമാനിച്ചിരിക്കുകയാണ്. സ്ക്രൂട്ടിനി എങ്ങനെ നടത്തണമെന്നുള്ളത് സംബന്ധിച്ച് കൃത്യമായിട്ടുള്ള ഒരു പ്രോട്ടോക്കോൾ ഉണ്ടാക്കണം. ഞാൻ ബഡ്ജറ്റ് പ്രസംഗം മുഴുവൻ പറയുന്നില്ല; അല്പം വിരസമായിരിക്കും എന്നുള്ളതുകൊണ്ട് വളരെ വിശദമായി ഞാൻ വായിച്ചില്ല.

എങ്ങനെയാണ് 27 ശതമാനത്തിലേക്ക് പോകുന്നത്. ഇതൊരു ദിവാസ്വപ്നമല്ല പ്രതിക്ഷനേതാവേ, അങ്ങനെ പറയരുത്, കൃത്യമായിട്ടൊരു കണക്കുകൂട്ടൽ ഇതിനുണ്ട്. കണക്കുകൂട്ടൽ പിഴച്ചുപോയെന്നോ ഇങ്ങനെയല്ല കണക്കുകൂട്ടേണ്ടതെന്നോ പറയാം. ഇതൊക്കെ സ്വപ്നമാണെന്ന് പറയുന്നത് എന്തടിസ്ഥാനത്തിലാണ്? 27 ശതമാനത്തിൽ എത്തിയാലോ, അങ്ങ് കുടിശ്ശിക പിരിച്ചിട്ടില്ലെന്ന് പറയുകയുണ്ടായി. കഴിഞ്ഞ വർഷം കുടിശ്ശിക പിരിച്ചിരുന്നെങ്കിൽ അത് കോമ്പൻസേഷനിൽ തട്ടിക്കിഴിച്ചുപോകുമായിരുന്നു. ഇവിടെ പണിയെടുത്തത് ബാക്കിയുമാകും. ഇനി അങ്ങനെയല്ല, നമ്മൾ

പ്രൊട്ടക്ടഡ് റവന്യൂവിന്റെ അടുത്തെത്തിയതുകൊണ്ടാണ് ആംനസ്റ്റി പ്രഖ്യാപിച്ചിട്ടുള്ളത്. ആ ആംനസ്റ്റിയുടെ അടിസ്ഥാനത്തിൽ 27 ശതമാനമൊന്നുമില്ല. 9,000 കോടി രൂപയാണ് കമ്യൂൺ ടാക്സ് കുടിശ്ശിക വരുന്നത്. അതിൽ 3000 നോൺ കളക്ടബിളാണ്. 6000-ൽ പകുതി പെനാൽറ്റിയും പലിശയുമൊക്കെയാണ്. ബാക്കിയുള്ളത് പിരിക്കാനുള്ള ഏർപ്പാട് ചെയ്യും. ഇങ്ങനെ ചെയ്യുന്നതിന്റെ ഫലമായി അങ്ങ് ചൂണ്ടിക്കാണിച്ച അപാകതകളല്ലല്ലോ ഈ ബഡ്ജറ്റിലുള്ളത്. റവന്യൂ കമ്മി കൂടുന്നു; ധനകമ്മി വർദ്ധിക്കുന്നു; ഇപ്പോൾ അതുമറി. റവന്യൂകമ്മി കഴിഞ്ഞ 20 വർഷക്കാലത്തിനിടയിൽ ഏറ്റവും താഴ്ന്ന നിലയിലേക്ക് പോയി ഒരു ശതമാനത്തിലെത്തി നിൽക്കുകയാണ്. ഫിസ്കൽ ഡെഫിസിറ്റ് മൂന്നുശതമാനം അനുവദനീയമാണ്. അവിടേയ്ക്ക് എത്തിച്ചു. അതാണ് ഫിസ്കൽ കൺസോളിഡേഷൻ. എന്തുകൊണ്ടാണ് ഈ വാശി?

ശ്രീ. വി. ഡി. സതീശൻ: സർ, 10 ശതമാനത്തിൽ നിന്ന് 30

ശതമാനത്തിലേക്കുള്ള കുതിച്ചുചാട്ടത്തിനുള്ള രണ്ട് പ്രധാനപ്പെട്ട കമ്പോണൻസാണ് അങ്ങ് പറഞ്ഞത്. ഒന്നാമതായി, കോമ്പൻസേഷൻ ഗ്യാപ്പ് ഫിൽ ചെയ്യുന്നതിന്റെ ഭാഗമായിട്ടും നേരത്തെ നഷ്ടപ്പെട്ട ലീക്കേജ് ഫിൽ

ചെയ്യുന്നതിന്റെ ഭാഗമായിട്ടും ഈ ആമ്പൽ റിട്ടേൺ സ്റ്റേറ്റ്‌മെന്റും ഇൻപുട്ട് ടാക്സും താരതമ്യം ചെയ്ത് നോക്കുകയെന്നുള്ളതാണ്. യഥാർത്ഥത്തിൽ സംഭവിക്കാൻ പോകുന്നത് ഉദ്യോഗസ്ഥന്മാർക്ക് ഡിസ്ക്രീഷൻ പോകുകയാണ് ചെയ്യുന്നത്. ആ ഉദ്യോഗസ്ഥന്മാർക്ക് കിട്ടുന്ന വിവേചനാധികാരം വലിയ അഴിമതിയിലേക്കും തർക്കത്തിലേക്കും കൂടുതൽ ആർബിട്രിയായിട്ടും മാറാൻ പോകുകയാണ്. രണ്ടാമത്തേത്, അങ്ങ് പറഞ്ഞത് ആംനസ്റ്റി വച്ച് ഇതുവരെ പിരിക്കാത്ത വാറ്റ്-ന്റെ തുക പിരിക്കുമെന്നാണ്. അങ്ങ് കണക്കുകൂട്ടുന്ന തുക ഇതുവരെ ഒരിക്കലും ഒരു ആംനസ്റ്റി സ്കീമിലും കിട്ടിയിട്ടില്ല. അതിൽ ഏറ്റവും പ്രധാനപ്പെട്ട കാര്യം, പിരിച്ചുകിട്ടാനുള്ള തുക അൺറിയലിസ്റ്റിക് അസ്സെസ്സ്മെന്റാണ്. പല ഉദ്യോഗസ്ഥരും എക്സോർബിറ്റന്റായിട്ടുള്ള വലിയ തുക അസ്സസ് ചെയ്യുവഴിരിക്കുകയാണ്. അവരാരും വന്ന് ഈ ആംനസ്റ്റി സ്കീമിൽ അഡ്ജസ്റ്റ് ചെയ്തില്ല. കാരണം വലിയ തുകയ്ക്ക് കോടതികളിലുള്ള കേസുകളെല്ലാം പെൻഡിംഗിലാണ്. ആ ടാക്സ് മാറ്റുകളിലെല്ലാം എക്സോർബിറ്റന്റായിട്ടുള്ള എമൗണ്ടുകളാണ് വന്നിരിക്കുന്നത്. അത് അൺറിയലിസ്റ്റിക്കായിട്ടുള്ള അസ്സെസ്സ്മെന്റാണ്. അതുകൊണ്ട് താങ്കളുടെ ആഗ്രഹവും പ്രതീക്ഷയും സഫലമാകട്ടെ എന്ന് ആശംസിക്കുന്നു. പക്ഷെ,

അപ്രായോഗികമായ കാര്യമാണിത്. ടാക്സിന്റെ റേറ്റ് 10 ശതമാനത്തിൽ നിന്ന് 30 ശതമാനത്തിലേയ്ക്ക് കയറുന്നത് എത്രയാണ്? 10 ശതമാനത്തിൽ നിന്ന് 25 ശതമാനമാക്കുമെന്ന് ധവളപത്രമിറക്കിയ ആൾ ഇപ്പോഴും പറയുന്നത് ഈ 10 ശതമാനത്തിൽ നിന്ന് 30 ശതമാനത്തിലേയ്ക്ക് കയറിയാലും 15 ശതമാനത്തിന്റെ ടാക്സ് ഗ്രോത്താണ് പ്രെഡിക്ട് ചെയ്യുന്നത്. എന്നിട്ടാണ് ലോകത്ത് ആർക്കും ചെയ്യാൻ പറ്റാത്ത രീതിയിലുള്ള 25 ശതമാനം പ്രോജക്ടുകൾ വെച്ചിരിക്കുന്നത്. അപ്പോൾ അങ്ങയുടെ 25 പ്രോജക്ടുകളും ഈ ടാക്സ് ഗ്രോത്തും തമ്മിൽ റിഫ്ലക്ട് ചെയ്തില്ല; ഇതാണ് ഞങ്ങളുടെ കേസ്.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മെമ്പർ

ഇപ്പോഴും ജീവിക്കുന്നത് വാറ്റ്-ന്റെ കാലത്താണ്. വാറ്റ്-ന്റെ കാലത്ത് ഉദ്യോഗസ്ഥന് അസ്സെസ്മെന്റുണ്ട്. കണക്ക് നോക്കി ശരിയായില്ലെങ്കിൽ ബെസ്റ്റ് ജഡ്ജ്മെന്റിൽ അസ്സസ് ചെയ്യാം. ഇവിടെ അങ്ങനെ ചെയ്യാൻ കഴിയില്ല. ഇവിടെ ചെയ്യുന്നത്, വാങ്ങിയ ആളിന്റെ ഇൻപുട്ട് ക്രെഡിറ്റിനെക്കുറിച്ച് പറയുമ്പോൾ വിറ്റ ആളിന്റെ കണക്ക് ഇതിലുണ്ടാകില്ല; അപ്പോൾ വാങ്ങിയ ആളിന്റെ ഇൻപുട്ട് ക്രെഡിറ്റ് ഓട്ടോമാറ്റിക്കായി പോകും. അതിന് വേറെ അസ്സെസ്മെന്റില്ല. അതുകൊണ്ട് ഉദ്യോഗസ്ഥരുടെ ആർബിട്രറിനസിന്റെ പ്രശ്നവും

ഉദിക്കുന്നില്ല. കഴിയുമെങ്കിൽ കമ്പ്യൂട്ടർ പ്രോഗ്രാമുണ്ടാക്കണമെന്നുള്ളതാണ്.
കമ്പ്യൂട്ടർ പ്രോഗ്രാം വൈകിയാൽ തന്നെ ഈ രീതിയിലാണ്....

ശ്രീ. മഞ്ഞളാംകുഴി അലി: സർ, അങ്ങ് പറയുന്നതനുസരിച്ച് ക്യാണ്ടിറ്റി
രണ്ടും കറക്ടായിരിക്കും, വിലയിലാണ് വ്യത്യാസം വരുന്നത്. പിന്നെ
എങ്ങനെയാണ് ജി.എസ്.ടി. കറക്ട് ചെയ്യുന്നത്? ജി.എസ്.ടി. നിലവിൽ
വന്നതിനുശേഷം ടാക്സ് വെട്ടിക്കുന്ന കച്ചവടക്കാർ വളരെ കുറവാണ്.
അതുകൂടാതെ വെട്ടിക്കുന്ന കണക്കുകൾ ഒരിക്കലും കണ്ടുപിടിക്കാനും കഴിയില്ല.
അവിടത്തെയും ഇവിടത്തെയും ക്യാണ്ടിറ്റി ഒരേ രീതിയിലാണെങ്കിൽ
എങ്ങനെയാണ് കളക്ട് ചെയ്യുന്നത്?

ഡോ. ടി. എം. തോമസ് ഐസക്: സർ, ക്യാണ്ടിറ്റി മാത്രമല്ല വിലയുമുണ്ട്.
പെരുമ്പാവൂരിൽ 200 കോടി രൂപയുടെ ഒരു പരിശോധന ഇത്തരത്തിൽ നടന്നു.
ഏതെല്ലാം രീതിയിലുള്ള നികുതി വെട്ടിപ്പുകളാണ് അവിടെ
നടക്കുന്നതെന്നറിഞ്ഞാൽ ആശ്ചര്യപ്പെടുപോകും. അവിടത്തെ
പോർട്ടുകൾക്കുടേയും ആളുകൾക്കുടേയും പേരിൽ രജിസ്ട്രേഷൻ എടുത്ത് ഇല്ലാത്ത

വിൽപ്പനയും വാങ്ങലുകളുമുണ്ടാക്കി ഇൻപുട്ട് ക്രെഡിറ്റ്

എടുത്തുകൊണ്ടിരിക്കുകയാണ്. So this can be tracked. അതുകൊണ്ട് ഈ arbitrariness ഒന്നും ഇതിലേക്ക് വരാൻ പോകുന്നില്ല. ആംനസ്റ്റി

നടപ്പാക്കിയാൽ ഇപ്പറയുന്ന തുക കിട്ടുകയില്ലെന്നാണ് രണ്ടാമത് പറഞ്ഞത്.

അതുകൊണ്ടാണ് 19000 കോടി രൂപ കിട്ടാനുണ്ടെന്ന് പറഞ്ഞപ്പോൾ, 19000

കോടി രൂപ കിട്ടുമെന്നല്ല ഞാൻ പറഞ്ഞത്. ഇപ്പറഞ്ഞതിൽ ഈ

പ്രശ്നങ്ങളൊക്കെയുണ്ട്. Best judgement-ൽ ഊതിവിർപ്പിക്കപ്പെട്ടിട്ടുള്ള

അസസ്സെന്റുകളുണ്ട്. അതുകൊണ്ട് വളരെ ഉദാരമായ സമീപനമാണ്

സ്വീകരിക്കുന്നത്. നിങ്ങൾക്ക് കോടതിയിൽ പോകണമെങ്കിൽ പോകാം.

കോടതിയിൽ 20 ശതമാനം തുക അടയ്ക്കണമല്ലോ? അത് ഭാവിയിൽ

വേണമെങ്കിൽ നികുതിയിലേക്ക് തട്ടി ചേർക്കാം. അല്ലാതെ പോയതുപോയി

ഇനി പുതയത് എന്നല്ല. രണ്ട്, കോർട്ട് ഫീ എത്ര ശതമാനം എന്നുള്ളതിനൊരു

സീലിംഗ് വയ്ക്കാം. അപ്പീലിന് പോകാം. അപ്പീലിൽ സെറ്റ് ചെയ്യാം.

ആംനസ്സിൽ അതിന് കുറവോ ഇളവോ കൊടുത്തിട്ടില്ല, അതൊരു സ്റ്റാറ്റൂട്ടറി പ്രോസസാണ്. പക്ഷെ ഇതുവരെയും ഇല്ലാതിരുന്ന ഒരു കാര്യം ചെയ്തു. സാധാരണ ആംനസ്സി പ്രഖ്യാപിച്ചാൽ ആർ.ആർ. നടപടി നിർത്തി വയ്ക്കും. ആംനസ്സി വന്നില്ലെങ്കിൽ ആർ.ആർ.ഉം ഇല്ല. ഇപ്പോൾ അതല്ല സംഭവിക്കുന്നത്. ആംനസ്സി അപ്ലൈ ചെയ്തില്ലെങ്കിൽ ആർ.ആർ. നടപടിയുണ്ട്. റവന്യൂ റിക്കവറി നടപടി ഊർജ്ജിതമാക്കിയാൽ രംഗം മാറുമോയെന്ന് നമുക്ക് നോക്കാം. This is the strategy. ചിന്തിച്ചിട്ടുണ്ടെന്ന് പറയുകയാണ്. നിങ്ങൾ പറഞ്ഞതുപോലെ പിഴച്ചുപോയതൊക്കെ ഉണ്ടായിരിക്കാം. പക്ഷെ ഇത് വെറുതെ ഊഹിച്ച് പറഞ്ഞതല്ല. ഇതിന് കൃത്യമായ സമീപനമുണ്ട്. ഇതിന്റെ അടിസ്ഥാനത്തിൽ ഫിസിക്കൽ കൺസോളിഡേഷനിലേക്ക് പോകാം. റെയിൽപ്പാതയ്ക്ക് കിഫ്ബിയല്ല പണം കൊടുക്കാൻ പോകുന്നത്. റെയിൽ കോർപ്പറേഷൻ എവിടെ നിന്നെങ്കിലും വായ്പയെടുത്ത് കൊടുക്കും. വൻകിട പദ്ധതികൾ പലതും ആ രീതിയിൽ വിഭവ സമാഹരണം നടത്താൻ പോകുന്നതാണ്. ആ രീതിയിൽ

അന്യാദൃശ്യമായി നമ്മുടെ മൂലധന നിക്ഷേപം വർദ്ധിപ്പിക്കാം, പാർക്കുകൾ ഉണ്ടാക്കാം തുടങ്ങിയ സമീപനത്തിലേക്ക് പോകുകയാണ്. അതിനാണ് 25 പരിപാടികൾ പ്രഖ്യാപിച്ചിരിക്കുന്നത്. ഇതിൽ പഴയ കാര്യങ്ങൾ വീണ്ടും പറഞ്ഞിരിക്കുകയല്ലേ എന്നാണ് ബഹുമാനപ്പെട്ട പ്രതിപക്ഷ നേതാവിന്റെ വിമർശനം. ബഡ്ജറ്റുടുത്ത് അക്കൗണ്ട് ചെയ്ത് നോക്കിക്കഴിഞ്ഞാൽ ഈ 25 എണ്ണത്തിന്റെ പേര് കാണാൻ പറ്റുകയില്ലല്ലോ? ഇതാണ് ഇതിലൊരു പുതിയ സമീപനം. അതെന്തുകൊണ്ടാണ്? സാധാരണ ബഡ്ജറ്റിൽ വകുപ്പ് തിരിച്ചിട്ടുള്ള പ്രെസന്റേഷനാണ് നടത്തുന്നത്. ഓരോ വകുപ്പും പറഞ്ഞുപോകുകയാണ് ചെയ്യുന്നത്. ഇത്തവണത്തെ ബഡ്ജറ്റിൽ 25 പരിപാടികൾ പറഞ്ഞിട്ടുണ്ടെങ്കിൽ പ്രധാനപ്പെട്ട ചില പ്രദേശങ്ങളെടുത്ത് അവിടത്തെ പ്രശ്നങ്ങൾ പരിഹരിക്കാൻ പുതിയ പണം എവിടെ നിന്നെങ്കിലും കൊണ്ടുവരികയല്ല, നിലവിലുള്ള വിവിധങ്ങളായ സ്കീമുകൾ, ഡിപ്പാർട്ടുമെന്റിന്റെ ചെലവുകൾ ഇവയൊക്കെ സംയോജിപ്പിച്ച് ഈ പ്രശ്നത്തെ എങ്ങനെ പരിഹരിക്കാം, ആ പരിഹാരത്തിന്

എങ്ങനെയാക്കെ ഇന്നവേഷനെയും പുതിയ സാങ്കേതിക വിദ്യയെയും ഉപയോഗപ്പെടുത്താമെന്നാണ് നോക്കുന്നത്. ഇതിൽ ഓരോന്നും എടുക്കാം. പാർക്കുകൾ ഉണ്ടാക്കുന്നതിൽ എടുത്ത പുതിയ സമീപനം എന്താണ്? നിലവിലുള്ള വൻകിട ഇൻഫ്രാസ്ട്രക്ചറുമായി ബന്ധപ്പെടുത്തി പുതിയ പാർക്കുകൾ വരുത്താം. കണ്ണൂർ എയർപോർട്ട് വന്നപ്പോൾ അതിന് ചുറ്റും നമ്മൾ ബിൾഡ് അപ്പ് ചെയ്തു. അതിന്റെ അടിസ്ഥാനത്തിലുള്ള പാർക്കുകൾ വരുന്നു. ആ പാർക്കിലേക്ക് കോർപ്പറേറ്റ് നിക്ഷേപം വരുന്നുണ്ടല്ലോ? വളരെ വിശദമായി, സാധാരണ ഗതിയിൽ അങ്ങനെ വയ്ക്കേണ്ട കാര്യമില്ല. അങ്ങനെ വച്ചതിനു കാരണം മുതൽ മുടക്കാനാമല്ല സംസ്ഥാന സർക്കാരിന്റെ ബഡ്ജറ്റിൽ നിന്നും കൊടുക്കുന്ന മുതൽ മുടക്കല്ല. കേരളത്തിലേക്ക് ഇതൊരു പുതിയ സംവിധാനമാണ്. ഏത് കാലത്താണ് ഇതുപോലെ കോർപ്പറേറ്റ് നിക്ഷേപം ഉണ്ടായത്? ഇപ്പോൾ കോർപ്പറേറ്റ് നിക്ഷേപം ഐ.ടി. മേഖലയിലൊക്കെ നിൽക്കുന്നു. ഇതിനുമുമ്പ് കേരളത്തിൽ ഇങ്ങനെയാരു ചലനം ഉണ്ടായിട്ടുണ്ടോ?

ഇതാണ് ഈ നവീന മേഖലകളെ മുന്നോട്ടു കൊണ്ടുപോകാനുള്ള പരിപാടി. വയനാട് കാർഷിക പ്രതിസന്ധി എത്രയോ നാളായി പറയുന്നു. എന്നാൽ നിലവിൽ നടപ്പിലാക്കിക്കൊണ്ടിരിക്കുന്ന വിവിധ സ്കീമുകൾ അതോടൊപ്പം അധികമായി കുറച്ച് പണം കിഫ്ബിയുടെ പ്രോഗ്രാമിൽ ഉൾപ്പെടുത്തി (കിഫ്ബിയിൽ നേരത്തെ പ്രഖ്യാപിച്ചതാണ്) ഇതിന് പരിഹാരം കാണുകയാണ്.

ഞാൻ ഈ ബഡ്ജറ്റ് അവതരിപ്പിച്ചശേഷം മലയാര പ്രദേശങ്ങളെല്ലാം പ്രതിസന്ധി നേരിടുന്നുണ്ടെന്നും ഇടുക്കി ജില്ലയ്ക്കുവേണ്ടി റീ-ബിൾഡ് കേരളയിൽ ഇത്തരത്തിലൊരു പ്രത്യേക പാക്കേജ് തയ്യാറാക്കുമെന്നും പറഞ്ഞിരുന്നു. ചിലർ ഇടുക്കി കളഞ്ഞുവെന്ന് പറഞ്ഞു. ഇടുക്കി ജില്ലയിൽ മൂന്ന് വർഷത്തിനുള്ളിൽ നടപ്പാക്കേണ്ട 5000 കോടി രൂപയുടെ പാക്കേജ് പ്രഖ്യാപിക്കുകയാണ്. ബഹുമാനപ്പെട്ട വൈദ്യുതി വകുപ്പുമന്ത്രി ശ്രീ. എം. എം. മണി തയ്യാറാക്കി നൽകിയ കുറിപ്പിന്റെ അടിസ്ഥാനത്തിൽ അവിടത്തെ ജില്ലാ പഞ്ചായത്ത്

തയ്യാറാക്കിയ ജില്ലാ പ്ലാനുംകൂടി പരിഗണിച്ച് ഇപ്പോഴുള്ള വകുപ്പുകളുടെ സ്കീമിൽ എടുത്ത് തയ്യാറാക്കിയിട്ടുള്ള പാക്കേജാണിത്. സംസ്ഥാനാവിഷ്കൃത പദ്ധതികൾ, കേന്ദ്രാവിഷ്കൃത പദ്ധതികൾ, തദ്ദേശഭരണ പദ്ധതികൾ, റീ-ബിൽഡ് കേരളാ ഇനിഷ്യേറ്റീവ്, കിഫ്ബി എന്നീ സ്രോതസ്സുകളിൽനിന്ന് സ്കീമുകൾ സംയോജിപ്പിച്ചായിരിക്കും പാക്കേജിന് രൂപം നൽകുന്നത്. 2019-2020-ൽ 550 കോടി രൂപ സംസ്ഥാന പ്ലാനിൽ നിന്നും 100 കോടി രൂപ കേന്ദ്രാവിഷ്കൃത പദ്ധതികളിൽ നിന്നും 350 കോടി രൂപ തദ്ദേശഭരണ സ്ഥാപനങ്ങളിൽ നിന്നും 250 കോടി രൂപ കിഫ്ബിയിൽ നിന്നും 250 കോടി രൂപ റീ-ബിൽഡ് കേരള ഇടങ്ങിയ സ്രോതസ്സുകളിൽ നിന്നും അഡീഷണലായി 250 കോടി രൂപ കൂടി ഇടുക്കി ജില്ലയ്ക്ക് ഈ വർഷം വകയിരുത്തുകയാണ്. അങ്ങനെ ആകെ 1500 കോടി രൂപയായിരിക്കും ഇടുക്കി പാക്കേജിന്റെ അടങ്കൽ തുക. തേയിലയുടെയും കുരുമുളക്, ഏലം തുടങ്ങിയ സുഗന്ധവിളകളുടെയും ചക്ക തുടങ്ങിയ പഴവർഗ്ഗങ്ങളുടെയും പച്ചക്കറിയുടെയും ഉൽപ്പാദനവും ഉൽപ്പാദനക്ഷമതയും

ഉയർത്തുന്നതിനും ഉൽപ്പന്നങ്ങളുടെ മൂല്യവർദ്ധനയും ലക്ഷ്യമിട്ടുകൊണ്ടുള്ള ഒരു വികസന തന്ത്രമാണ് ലക്ഷ്യമിട്ടിരിക്കുന്നത്. തേയില ബ്രാൻഡ് ചെയ്യുന്ന നടപടികൾ സ്വീകരിക്കും. സ്പെസസ് പാർക്ക് വിപുലീകരിക്കും. ചക്ക തുടങ്ങിയവയുടെ മൂല്യവർദ്ധിത ഉൽപ്പന്നങ്ങൾക്ക് കേന്ദ്രീകൃതമായ സംവിധാനം ഒരുക്കും. ക്ഷീരസാഗരം മാതൃകയിൽ കന്നുകാലി വളർത്തൽ സമഗ്ര പദ്ധതി ആരംഭിക്കും. ബ്രഹ്മഗിരി മാതൃകയിൽ ഇറച്ചി സംസ്കരണ യൂണിറ്റ് സ്ഥാപിക്കും. അധിവർഷത്തിലും പ്രളയത്തിലുംപ്പെട്ട് പോഷകമൂലകങ്ങളും ജൈവാംശവും നഷ്ടപ്പെട്ട കൃഷി ഭൂമിയിലെ മണ്ണിന്റെ ആരോഗ്യം വീണ്ടെടുക്കുന്നതിന് മണ്ണ് പരിശോധന നടത്തി എല്ലാ കർഷകർക്കും സോയിൽ ഹെൽത്ത് കാർഡ് നൽകുകയും അതിന്റെ അടിസ്ഥാനത്തിൽ ആവശ്യമായ ജൈവവളം, ജീവാണുവളം, കുമ്മായം, ഡോളമെറ്റ് തുടങ്ങിയവ കാലവർഷം എത്തുന്നതിനുമുമ്പ് തന്നെ ജില്ലയിലെ മുഴുവൻ കർഷകർക്കും ലഭ്യമാക്കും. പഞ്ചായത്തുകളിൽ കുടുംബശ്രീ, ഹരിത കർമ്മസേന എന്നിവയുടെ പങ്കാളിത്തത്തോടെ ജൈവവള നിർമ്മാണ യൂണിറ്റുകൾ ആരംഭിക്കും. ബ്ലോക്ക്

തലത്തിൽ നിലവിലുള്ള വിള ആരോഗ്യകേന്ദ്രങ്ങളിൽ ജീവാണുവിള നിർമ്മാണം ആരംഭിക്കും. വളത്തിന്റെയും കീടനാശിനികളുടെയും ഗുണനിലവാരം ഉറപ്പുവരുത്തുന്നതിനും ഉൽപ്പന്നങ്ങളിലെ വിഷാംശം നിരീക്ഷിക്കുന്നതിനും ആധുനിക സംവിധാനം ഏർപ്പെടുത്തും. നീർത്തടാടിസ്ഥാനത്തിലുള്ള സമഗ്ര ഭൂ വിനയാസൂത്രണം ജനകീയ പങ്കാളിത്തത്തോടെ നടപ്പാക്കും. വയനാട് പോലെ തന്നെ ഒരു മരവൽക്കരണത്തിനുള്ള പദ്ധതി ആവിഷ്കരിക്കും. ടൂറിസമാണ് ഇടുക്കിയിലെ വികസന ചലനാത്മകതയിൽ ഒരു നിർണ്ണായക പങ്ക് വഹിക്കാൻ പോകുന്നത്. ടൂറിസം ക്ലസ്റ്ററുകളും സർക്യൂട്ടുകളും ആവിഷ്കരിക്കും. ഫാം ടൂറിസത്തിലൂന്നി മൂന്നാറിലെ ബൊട്ടാണിക്കൽ ഗാർഡന്റെ രണ്ടാംഘട്ടം, ഇടുക്കി ഡാമിനോട് അനുബന്ധിച്ചുള്ള ടൂറിസം വകുപ്പിന്റെ കൈവശമുള്ള ടൂറിസം കേന്ദ്രം, ഹൈഡൽ ടൂറിസം എന്നിവയാണ് പ്രധാന പ്രവർത്തനങ്ങൾ. പെരിയാർ, മുതല പെരിയാർ തുടങ്ങിയവയുടെ തീരങ്ങളിൽ പ്രളയംമൂലവും മറ്റിടങ്ങളിൽ ഉരുൾപ്പൊട്ടൽമൂലവും വീടും സ്ഥലവും പൂർണ്ണമായും നഷ്ടപ്പെട്ടവരെ പുനരധിവസിപ്പിക്കാൻ പ്രത്യേക

തുക അനുവദിക്കും. അടഞ്ഞുകിടക്കുന്ന തോയിലത്തോട്ടങ്ങളിലെ തൊഴിലാളികൾക്ക് ജീവനോപാധികൾ നൽകും. ഇടുക്കി മെഡിക്കൽ കോളേജിന്റെ അടുത്ത കെട്ടിടം പൂർത്തീകരിക്കും. ആദിവാസി ക്ഷേമത്തിന് പ്രത്യേക പരിഗണന നൽകും. ഇത്തരത്തിൽ സമഗ്രതല സ്പർശിയായ ഒരു മേഖല വികസന പരിപാടിയാണ് ഇടുക്കി പാക്കേജ്. താഴെത്തട്ടിൽ രൂപം നൽകിയ ജില്ലാ പദ്ധതിയെ ഈ പാക്കേജിൽ ഉൾച്ചേർക്കുന്നതാണ്. കുട്ടനാട് പാക്കേജ് കേരളത്തിലെ ഏറ്റവും പ്രധാന റംസാർ സൈറ്റായ വേമ്പനാട് കായലിന്റെ പാരിസ്ഥിതിക പുനഃസ്ഥാപനം ഉറപ്പുവരുത്തും. അതുപോലെ കേരളത്തിലെ മറ്റു രണ്ട് റംസാർ സൈറ്റുകളായ അഷ്ടമുടി കായലിനെയും ശാസ്താംകോട്ട കായലിനെയും റീ-ബിൽഡ് കേരളയിൽ പരിഗണിക്കുന്നതാണ്. ശാസ്താംകോട്ട കായലിന്റെ പുനരുദ്ധാരണത്തിന് പദ്ധതി ശീർഷകത്തിൽ ഇപ്പോൾ വകയിരുത്തിയിരിക്കുന്ന തുക തീർന്നു കഴിഞ്ഞാൽ ആവശ്യമായ അധിക പണം ലഭ്യമാക്കും. ഡിസാസ്റ്റർ പ്രിപ്പയേർഡ്നസ്സിന് വേണ്ടിയുള്ള നിർദ്ദേശങ്ങൾ എന്റെ ബഡ്ജറ്റ് പ്രസംഗത്തിൽ ഉണ്ടായിരുന്നില്ലെന്ന് ഇവിടെ

പലരും പറയുകയുണ്ടായി. അത് ശരിയാണ്. പക്ഷേ പദ്ധതിയിൽ ഉൾക്കൊള്ളിച്ചിട്ടുള്ളതാണ്. ഇതുസംബന്ധിച്ച വിശദമായ മാനദണ്ഡങ്ങളും അതിന്റെ അടിസ്ഥാനത്തിൽ എടുക്കുന്ന നടപടികളും റീബിൽഡ് കേരള 1000 കോടി രൂപ അതിനുവേണ്ടി മാറ്റിവെച്ചിട്ടുണ്ട്. ആ സ്കീമിന്റെ ഭാഗമായി ഉണ്ടാകുമെന്ന് ഞാൻ സഭയിൽ ഉറപ്പുനൽകുന്നു. വിവിധ സ്കീം പ്രവർത്തകരുടെ വേതന വർദ്ധനവിനെക്കുറിച്ച് പല പരാമർശങ്ങളും ചർച്ചകളിൽ ഉയർന്നുവന്നു. ഞാൻ അവ ഓരോന്നായി വായിക്കാം.

- A) എസ്.സി. പ്രൊമോട്ടർമാരുടെ വേതനം 10,000 രൂപയായും എസ്.റ്റി. പ്രൊമോട്ടർമാരുടെ വേതനം 12,500 രൂപയായും വർദ്ധിപ്പിക്കും.
- B) ഏകാധ്യാപക വിദ്യാലയം വോളന്ററിമാരുടെ പ്രതിമാസ ശമ്പളം 18,500 രൂപയായി വർദ്ധിപ്പിക്കും.
- C) പ്രീപ്രൈമറി ടീച്ചർമാരുടെ ശമ്പളം 11,000 രൂപയായും ആയമാരുടെ ശമ്പളം 6,500 രൂപയായും വർദ്ധിപ്പിക്കും.
- D) പാചകത്തൊഴിലാളികളുടെ കുറഞ്ഞ പ്രതിദിനവേതനം 500 രൂപയായി ഉയർത്തും.

- E) പട്ടികവർഗ്ഗ വകുപ്പിന്റെ കീഴിലുള്ള കൈത്താങ്ങു പദ്ധതിയിലെ വോളന്റീമാരുടെ അലവൻസ് 1500 രൂപയാക്കും.
- F) ക്രഷ് വർക്കർമാരുടെ പ്രതിമാസ അലവൻസ് 4,000 രൂപയായും ഹെൽപ്പർമാരുടെ അലവൻസ് 2,000 രൂപയായും ഉയർത്തും.
- G) അംഗൻവാടി വർക്കർമാരുടെ വേതനം കേന്ദ്രസർക്കാർ വരുത്തിയ വർദ്ധനവടക്കം 10,000 രൂപയിൽ നിന്ന് 12,000 രൂപയായും ഹെൽപ്പർമാരുടെ വേതനം 7,000 രൂപയിൽ നിന്നും 8,000 രൂപയായി വർദ്ധിപ്പിക്കും.
- H) ആശാവർമാരുടെ വേതനം കേന്ദ്ര സർക്കാർ വരുത്തിയ വർദ്ധനവടക്കം 4500 രൂപയായും പരമാവധി ഇൻസെന്റീവ് പരിധി 2000 രൂപയിൽ നിന്നും 3000 രൂപയായും വർദ്ധിപ്പിക്കും.
- I) കുടുംബശ്രീയുമായി ബന്ധപ്പെട്ട ഡി.ഡി.യു.ജി.കെ.വൈ കോ-ഓർഡിനേറ്റർമാരുടെ വേതനം 18000 രൂപയായും എൻ.ആർ.എൽ.എം. ബ്ലോക്ക് കോ-ഓർഡിനേറ്റർമാരുടെ 21,000 രൂപയായും എം.കെ.എസ്.പി. ബ്ലോക്ക് കോ-ഓർഡിനേറ്റർമാരുടെ വേതനം 15,000 രൂപയായും വർദ്ധിപ്പിക്കും.

J) പട്ടികജാതി-പട്ടികവർഗ്ഗ വിദ്യാർത്ഥികളുടെ ലംപ്സംഗ്രാന്റ് 25

ശതമാനം ഉയർത്തും.

K) പ്രാദേശിക പത്രപ്രവർത്തകരെ ക്ഷേമനിധിയിൽ

ഉൾപ്പെടുത്തുന്നതാണ്.

സാംസ്കാരിക കാര്യങ്ങളെക്കുറിച്ച് ചില പുതിയ കാര്യങ്ങൾ പറയാൻ ആഗ്രഹിക്കുന്നു. മലയാള സിനിമാരംഗത്ത് വനിതാ സിനിമാ പ്രവർത്തകരുടെ ഇടപെടലുകൾ സമീപകാലത്ത് വളരെയേറെ ചലനങ്ങൾ സൃഷ്ടിച്ചിട്ടുണ്ട്. വനിതാ സിനിമാ സംവിധായകരുടെ ബഡ്ജറ്റ് സിനിമകൾക്ക് പ്രത്യേക ധനസഹായം നൽകുന്നതിനുവേണ്ടി പദ്ധതിയിൽ മൂന്ന് കോടി രൂപ വകയിരുത്തിയിട്ടുണ്ട്. അത് നേരത്തെ പ്രഖ്യാപിക്കേണ്ടതായിരുന്നു. വിട്ടുപോയതാണ്. പ്രേംനസീർ, പുനത്തിൽ കുഞ്ഞബ്ദുള്ള തുടങ്ങിയ ഒട്ടേറെ സാംസ്കാരിക പ്രതിഭകൾക്കും അനേകം സാംസ്കാരിക സ്ഥാപനങ്ങൾക്കും നവോത്ഥാന നായകർക്കും മറ്റും സ്റ്റാരകങ്ങൾക്കായി പ്രത്യേകം വകയിരുത്തൽ വേണമെന്ന ആവശ്യം ബഹുമാനപ്പെട്ട എം.എൽ.എ.മാർ എഴുതി തന്നിട്ടുണ്ട്. പദ്ധതിയിൽ ഇതിനായി 5 കോടി രൂപ നീക്കിവച്ചിട്ടുണ്ട്. അത് സാംസ്കാരിക വകുപ്പ് തീരുമാനിക്കണം. ഈ തുകയിൽ നിന്നും എറണാകുളത്തെ പബ്ലിറ്റ്

കെ. പി. കുറുപ്പൻ സ്റ്റാൻഡിംഗ് നിർമ്മാണത്തിനായി 25 ലക്ഷം രൂപ പ്രത്യേകമായി വകയിരുത്തുന്നു. വെങ്ങാനൂരിൽ അയ്യങ്കാളി സ്ഥാപിച്ച സ്കൂൾ സർക്കാർ ഏറ്റെടുത്ത് അയ്യങ്കാളി മെമ്മോറിയൽ മോഡൽ റെസിഡൻഷ്യൽ സ്കൂളായി മാറ്റണമെന്ന് ബഡ്ജറ്റ് ചർച്ചയിൽ ബഹുമാനപ്പെട്ട ഡെപ്യൂട്ടി സ്പീക്കർ ആവശ്യപ്പെട്ടിരുന്നു. അതിനുള്ള നടപടി സ്വീകരിക്കുമെന്ന് സഭയ്ക്ക് ഞാൻ ഉറപ്പുനൽകുന്നു. പട്ടികവിഭാഗങ്ങൾക്ക് വലിയ പരിഗണനയാണ് ബഡ്ജറ്റിൽ നൽകിയിട്ടുള്ളത്. എന്നാൽ ദളിത്-ക്രൈസ്തവർക്കുള്ള വകയിരുത്തൽ അപര്യാപ്തമാണെന്ന വിമർശനമുണ്ടായിട്ടുണ്ട്. 10 കോടി രൂപയാണ് അവരുടെ കോർപ്പറേഷൻ വകയിരുത്തിയിട്ടുള്ളത്. അത് 20 കോടി രൂപയായി വർദ്ധിപ്പിക്കും. ചെറുകിട-ഇടത്തരം വ്യവസായ യൂണിറ്റുകളുടെ ഉൽപ്പന്നങ്ങൾക്ക് സർക്കാർ പ്രൊക്യൂർമെന്റിൽ നിശ്ചിത ശതമാനം നീക്കിവയ്ക്കണമെന്ന പ്രസക്തമായ ആവശ്യം ഉയർന്നുവന്നിട്ടുണ്ട്. സർക്കാർ വാങ്ങുന്ന വിവിധ വ്യവസായ ഉൽപ്പന്നങ്ങൾ, ഇത്തരം യൂണിറ്റുകൾ ഉൽപാദിപ്പിക്കപ്പെടുന്നവയ്ക്ക് 20 ശതമാനം റിസർവ്വേഷൻ നൽകുന്നതാണ്. ഇതിനാവശ്യമായ ചട്ട ഭേദഗതികൾ സ്റ്റോക്ക് പർച്ചേസ് മാനുവലിൽ വരുത്തുന്നതാണ്. സ്റ്റേറ്റ് ഇൻഷുറൻസ് ഡിപ്പാർട്ട്മെന്റ് മുഖാന്തരം സർക്കാർ ജീവനക്കാർക്ക് ഏർപ്പെടുത്തിയിട്ടുള്ള ഗ്രൂപ്പ്

ഇൻഷുറൻസ് സ്കീം (ജി.ഐ.എസ്) ആനുകൂല്യങ്ങൾ ഇരട്ടിയാക്കി ഉയർത്തുകയാണ്. 10 രൂപയുടെ ഒരു യൂണിറ്റ് പ്രീമിയത്തിന് ലഭ്യമായിട്ടുള്ള ഇൻഷുറൻസ് ആനുകൂല്യം 10,000 രൂപയിൽ നിന്ന് 20,000 രൂപയായി വർദ്ധിപ്പിക്കും. ഏറ്റവും കൂടുതൽ നിവേദനം ലഭിച്ചിട്ടുള്ളത് പൊതുമരാമത്ത് പ്രവൃത്തികൾക്കാണ്. ഒട്ടേറെ നിയമസഭാംഗങ്ങൾ കൂടുതൽ മരാമത്ത് പ്രവൃത്തികൾക്ക് അധിക വകയിരുത്തൽ ആവശ്യപ്പെട്ട് കത്ത് നൽകുകയും സംസാരിക്കുകയും ചെയ്തിട്ടുണ്ട്. പ്രവൃത്തികൾക്കുള്ള ജനകീയ ആവശ്യം എല്ലാ ജനപ്രതിനിധികളുടെയും മുന്നിൽ സ്വാഭാവികമായും എത്താറുണ്ട്. റോഡുകൾക്കും പാലങ്ങൾക്കും മറ്റ് നിർമ്മാണ പ്രവൃത്തികൾക്കുമുള്ള പദ്ധതി വകയിരുത്തലിന് പുറമെ ഈ ബഡ്ജറ്റിൽ 2500 കോടി രൂപയുടെ പ്രവൃത്തികൾക്ക് ഭരണാനുമതി നൽകാൻ പാകത്തിന് തുക നീക്കിവച്ചിട്ടുണ്ട്. അടുത്ത ധനകാര്യ വർഷത്തിൽ കൂടുതൽ പ്രവൃത്തികൾക്ക് അനുവാദം നൽകുന്നതിന് ശ്രമിക്കുന്നതാണ്. നമ്മുടെ നികുതി വരുമാനം ബഡ്ജറ്റിൽ വിഭാവന ചെയ്യുന്നതുപോലെ 30 ശതമാനം കണ്ട് ഉയരുന്ന പ്രവണത പ്രകടിപ്പിച്ചുകഴിഞ്ഞാൽ ഇത്തരത്തിൽ കൂടുതൽ തുക നൽകുന്നതിന് ഒരു തടസ്സവും ഉണ്ടാവുകയില്ല. കൂടുതൽ തുക നൽകുക തന്നെ ചെയ്യും.

ബഡ്ജറ്റിൽ 20 ശതമാനം തുക വകയിരുത്തിയിട്ടുള്ള പ്രവൃത്തികൾ പ്രായോഗികമായി നടപ്പിലാക്കാൻ കഴിയാത്ത സാഹചര്യം ചില അംഗങ്ങൾ ചൂണ്ടിക്കാണിച്ചിട്ടുണ്ട്. ബഹുമാനപ്പെട്ട അംഗങ്ങൾ നിർദ്ദേശിച്ച പദ്ധതികളാണ് 20 ശതമാനം വിഹിതം മാറ്റിവെച്ച് വകയിരുത്തിയതെന്നിരിക്കിലും ഇത്തരം സാഹചര്യങ്ങൾ ഉണ്ടാകുന്നപക്ഷം തത്തുല്യമായ തുകയ്ക്ക് മറ്റ് പദ്ധതികളുടെ നിർദ്ദേശം പരിഗണിക്കും. തീരസംരക്ഷണത്തിനുവേണ്ടിയുള്ള പ്രവൃത്തികളിലുണ്ടാകുന്ന കാലതാമസം തീരദേശ മണ്ഡലങ്ങളിലെ എം.എൽ.എ.മാർ ചൂണ്ടിക്കാണിച്ചിട്ടുണ്ട്. കിഫ്ബിയിലും പദ്ധതിയിലും ഏറ്റെടുത്തിട്ടുള്ള തീരസംരക്ഷണ പ്രവർത്തനങ്ങൾ സമയബന്ധിതമായി നടപ്പാക്കാനുള്ള പ്രത്യേക ശ്രദ്ധ സർക്കാർ നൽകുന്നതാണ്. വിശദമായ പഠനത്തിന്റെയും വിലയിരുത്തലിന്റെയും അടിസ്ഥാനത്തിൽ കൂടുതൽ, ഇപ്പോൾ 252 കോടി രൂപയുടേത് കിഫ്ബിയിൽ നിന്ന് അനുവദിച്ചിട്ടുണ്ട്. ബഹുമാനപ്പെട്ട പ്രതിപക്ഷനേതാവിന് ഇത് ബോധ്യപ്പെടുകാണമെന്ന് ഞാൻ കരുതുകയാണ്. ആറാട്ടുപ്പുഴ ഏറ്റവും കൂടുതൽ കടലാക്രമണം നേരിടുന്ന പ്രദേശമാണ്. ഇതുപോലെ ആലപ്പാടും ഗൗരവമായ പ്രശ്നമായി ഉയർന്നുവന്നിട്ടുണ്ട്. ആലപ്പാടിന് പ്രത്യേക പരിഗണന നൽകും. പൂത്തൂരിൽ

ഓഫ് ഷോർ ബ്രേക്ക് വാട്ടർ പരീക്ഷിച്ചുകൊണ്ടിരിക്കുകയാണ്. അത് ഫലപ്രദമാണെങ്കിൽ ചെലവ് കുറവാണ്. ഈ വർഷംതന്നെ കേരളത്തിലെ മറ്റ് പ്രദേശങ്ങളെ മുഴുവനും ഈ സ്കീമിൽ കൊണ്ടുവരാൻ സാധിക്കും. ഭൂമി ഏറ്റെടുക്കുന്നതിനുവേണ്ടി തുക നീക്കിവയ്ക്കാൻ ആവശ്യപ്പെട്ട് ഒട്ടേറെ എം.എൽ.എ.മാർ കത്ത് നൽകിയിട്ടുണ്ട്. കോഴിക്കോട്-മാനാഞ്ചിറ-വെള്ളിമാട്കന്ന് റോഡിന് ഭൂമി ഏറ്റെടുക്കൽ, വിളപ്പിൽശാലയിൽ അബ്ദുൾകലാം സാങ്കേതിക സർവ്വകലാശാലയുടെ പുതിയ ക്യാമ്പസിനുവേണ്ടിയുള്ള ഭൂമി ഏറ്റെടുക്കൽ, മലയാള സർവ്വകലാശാലയ്ക്കുവേണ്ടിയുള്ള സ്ഥലം, സംസ്കൃത സർവ്വകലാശാലയുടെ തുറവൂർ പ്രാദേശിക കേന്ദ്രം തുടങ്ങിയവയ്ക്കുള്ള ബഡ്ജറ്റ് നീക്കിയിരിപ്പിൽ ലാന്റ് അക്വിസിഷൻ ശീർഷകത്തിൽ നിന്നും തുക കണ്ടെത്തും. കോഴിക്കോട്-മാനാഞ്ചിറ-വെള്ളിമാട്കന്ന് റോഡിന്റെ ഭൂമി ഏറ്റെടുക്കലിന് പൂർണ്ണ തുക അനുവദിച്ചുകൊണ്ട് ഭരണാനുമതി ഇറങ്ങി കഴിഞ്ഞിട്ടുണ്ട്. ഇതിന്റെ ആദ്യ ഗഡു ഈ മാസംതന്നെ ലഭ്യമാകും. ഈ ശീർഷകത്തിലെ പണം അപര്യാപ്തമാണെന്നുള്ള.....

ഡോ. എം. കെ. മുനീർ: ഈ തുക എത്ര ഗഡുവായാണ് കൊടുക്കുന്നത്?

ഡോ. ടി. എം. തോമസ് ഐസക്: സർ, മൂന്ന് ഗഡുവായാണ്

കൊടുക്കുന്നത്. ഓർഡറുണ്ട്. അതനുസരിച്ചാണ് കൊടുക്കുന്നത്. അധിക തുക ആവശ്യാനുസരണം ലഭ്യമാക്കും. ഭൂമി ഏറ്റെടുക്കലിൽ നിന്നും മാറി നിൽക്കാൻ നമുക്ക് കഴിയില്ല. പൊതുപണം ചെലവ് ചെയ്ത് നടത്തിയ ചില നിർമ്മാണ പ്രവൃത്തികൾ പൂർത്തീകരണത്തിന്റെ അഭാവത്തിൽ ജനോപകാരപ്രദമാക്കാത്ത ചില സന്ദർഭങ്ങൾ ഒട്ടേറെ അംഗങ്ങൾ ചൂണ്ടിക്കാണിക്കുന്നുണ്ട്. ഉദാഹരണത്തിന്, പാലം പണിയുകയും അപ്രോച്ച് റോഡ് ഉണ്ടാക്കാതിരിക്കുകയും ചെയ്യുന്ന സാഹചര്യം, ആലപ്പുഴയിൽ 12 വർഷം മുമ്പ് പൂർത്തീകരിച്ച മത്സ്യഗന്ധി-വാടാപ്പുഴ പാലത്തിന്റെ അപ്രോച്ച് റോഡ് നിർമ്മാണം പൂർത്തീകരിച്ച് ഗതാഗതയോഗ്യമായിട്ടില്ല. ഇതുപോലെ മറ്റ് ചില പാലങ്ങളെക്കുറിച്ചും കുടിവെള്ള പദ്ധതികളെക്കുറിച്ചുമുള്ള നിവേദനങ്ങൾ ലഭിച്ചിട്ടുണ്ട്. ഇങ്ങനെ സ്രോതസ് ഡെവലപ് ചെയ്തിട്ടുണ്ട്, ലൈൻ ഡിസ്ട്രിബ്യൂഷനായിട്ടില്ല. ലൈൻ ഡിസ്ട്രിബ്യൂഷനായിട്ടുണ്ട്, സ്രോതസ് ആയിട്ടില്ല, അപ്രോച്ച് റോഡിന്റെ പണി തീർന്നിട്ടില്ല, ഇങ്ങനെയുള്ള നിർമ്മാണ പ്രവൃത്തികൾക്ക് മുൻഗണന നൽകിക്കൊണ്ട് അനുവാദം നൽകുന്നതാണ്. എം.എൽ.എ. അസറ്റ് ഡെവലപ്മെന്റ് ഫണ്ടിലെ

പ്രവൃത്തികൾ കാര്യക്ഷമമാക്കുന്നതിനുവേണ്ടി ഒരു കോടി രൂപ വരെയുള്ള പ്രവൃത്തികളുടെ ഭരണാനുമതി നൽകുന്നതിനുള്ള അധികാരം ജില്ലാ കളക്ടർമാർക്ക് നൽകിക്കൊണ്ട് വികേന്ദ്രീകരിക്കുകയുണ്ടായി. അസറ്റ് ഡെവലപ്മെന്റ് ഫണ്ടിന്റെ വേഗതയും കാര്യക്ഷമതയും ഉയർത്തുന്നതിന് ഇത് കാരണമായിട്ടുണ്ട്. എന്നാൽ വിവിധ വകുപ്പുകൾക്കിടയിലെ ഫണ്ട് കൈമാറ്റം, നിയമസഭാംഗങ്ങൾ പ്രവൃത്തി നിർദ്ദേശം സമർപ്പിച്ചശേഷം വിശദമായ പദ്ധതിരേഖ (ഡി.പി.ആർ.) സമർപ്പിക്കുന്നതിനുള്ള കാലതാമസം, ടെണ്ടർ എക്ലസ്, ടെണ്ടർ ബാലൻസ് തുടങ്ങിയവയുമായി ബന്ധപ്പെട്ടുള്ള വ്യക്തതയില്ലായ്മ തുടങ്ങിയ പ്രശ്നങ്ങൾ സർക്കാരിന്റെ ശ്രദ്ധയിൽപ്പെട്ടിട്ടുണ്ട്. ഇക്കാര്യങ്ങൾക്ക് അടിയന്തരമായി സ്പഷ്ടീകരണം നൽകുന്നതാണ്. പലവട്ടം ടെണ്ടർ എക്ലസ് ചെയ്തിട്ടും കോൺട്രാക്ടർ ഏറ്റെടുക്കാത്ത വർക്കുകൾക്കുപകരം പ്രവൃത്തികൾ നിർദ്ദേശിക്കാൻ എം.എൽ.എ. മാർക്ക് അവസരം നൽകുന്നതാണ്. പ്രളയത്തിൽ തകർന്ന കുടിവെള്ള പദ്ധതികൾ, ജലസേചന പദ്ധതികൾ തുടങ്ങിയവ സംബന്ധിച്ച് ധാരാളം നിവേദനങ്ങൾ വന്നിട്ടുണ്ട്. ഇവയുടെ പുനരുദ്ധാരണത്തിന് ഇതിനകം ഏറ്റെടുത്ത് കഴിഞ്ഞിട്ടില്ലെങ്കിൽ അവയ്ക്ക് പ്രത്യേകം അനുമതി നൽകുന്നതാണ്.

ടൂറിസം, പള്ളിയോടങ്ങൾക്ക് തദ്ദേശ സ്വയംഭരണ സ്ഥാപനങ്ങളിലെ പദ്ധതികളിൽ നിന്നും ധനസഹായം നൽകുന്നതിനുള്ള തടസ്സം നീക്കം ചെയ്യും. പ്രളയത്തിന്റെ പശ്ചാത്തലത്തിൽ പള്ളിയോടങ്ങൾക്ക് പ്രത്യേക ധനസഹായം നൽകുന്നതാണ്.

ശ്രീ. മുഹമ്മദ് മുഹസിൻ പി.: സർ, പട്ടാമ്പിയിലെ ആംബുലൻസ് തകർന്നുപോയി. വളരെ അത്യാവശ്യ സമയത്ത് അസറ്റ് ഡെലിവർമെന്റ് ഫണ്ടിൽ നിന്നും ആംബുലൻസുകൾ കൊടുക്കാൻ നോക്കിയപ്പോൾ 'നമുക്കതിന് അനുവാദമില്ല' എന്നാണ് പറഞ്ഞത്. അതിനുള്ള അനുവാദം ലഭിക്കുകയാണെങ്കിൽ നന്നായിരുന്നു. അത്യാവശ്യമുള്ള സ്ഥലങ്ങളിൽ ആംബുലൻസ് കൊടുക്കാനുള്ള സാധ്യതകൂടിയുണ്ടാകണം.

ഡോ. ടി. എം. തോമസ് ഐസക്: സർ, ഈ വിഷയം പരിഗണിക്കാം. ഇവിടെ ചർച്ച ചെയ്ത് അത് സംബന്ധിച്ചുള്ള തീരുമാനമെടുക്കാം. സർക്കാർ ആശുപത്രികൾക്കും പാലിയേറ്റീവ് സൊസൈറ്റികൾക്കുമൊക്കെ.

പള്ളിയോടങ്ങൾക്ക് തദ്ദേശഭരണ സ്ഥാപന പദ്ധതികളിൽ നിന്ന് ധനസഹായം ചെയ്യുന്നതിനുള്ള തടസ്സം നീക്കം ചെയ്യും. പ്രളയത്തിന്റെ പശ്ചാത്തലത്തിൽ പള്ളിയോടങ്ങൾക്ക് പ്രത്യേക സഹായം നൽകുന്നതാണ്. കരുനാഗപ്പള്ളി കന്നേറ്റികായൽ വള്ളംകളിയടക്കം ഒട്ടേറെ ജലോൽസവ കമ്മിറ്റികൾ ധനസഹായമഭ്യർത്ഥിച്ചുകൊണ്ടുള്ള നിവേദനങ്ങൾ നൽകിയിട്ടുണ്ട്. ബോട്ട് ലീഗിൽനിന്നും പ്രതീക്ഷിക്കുന്ന വരുമാനത്തിൽനിന്ന് ഈ സഹായങ്ങൾ നൽകുന്നതിനുള്ള അധിക തുക കണ്ടെത്തുന്നതാണ്. കല്യാശ്ശേരി കെ.പി.ആർ. ഗോപാലൻ ഹയർ സെക്കണ്ടറി സ്കൂളിൽ ഇ.കെ. നായനാർ സ്നാകര ഗ്രൂണ്ട് നവീകരിക്കുന്നതാണ്. പ്രളയത്തിന്റെ പശ്ചാത്തലത്തിൽ ടൂറിസം വകുപ്പിന് അധിക തുക (25 കോടി രൂപ) ലഭ്യമാക്കുമെന്ന് ബഡ്ജറ്റ് പ്രസംഗത്തിൽ തന്നെ പറഞ്ഞിട്ടുണ്ട്. ഇതിൽ അഡ്വഞ്ചർ ടൂറിസത്തിന് പ്രത്യേക പ്രോത്സാഹനം നൽകും. കടയ്ക്കൽ മാറ്റിടംപാറ ടൂറിസം പോലുള്ള പദ്ധതികൾ നിർദ്ദേശിക്കപ്പെട്ടിട്ടുള്ളത് ടൂറിസം വകുപ്പ് തന്നെ പരിശോധിച്ച് അതിന്റെ

മുൻഗണന തീരുമാനിക്കുന്നതാണ്. കൃതി- സാഹിത്യ വിജ്ഞാനോൽസവം മൂന്നാം എഡിഷൻ ഒരു കോടി രൂപ അനുവദിക്കുന്നു.

വിപണി ഇടപെടൽ - റേഷൻ സബ്സിഡിക്ക് 1035 കോടി രൂപ, നെല്ല് സംഭരണത്തിന് 525 കോടി രൂപ, സപ്ലൈകോയ്ക്ക് 150 കോടി രൂപ, കൺസ്യൂമർ ഫെഡിന് - 100 കോടി രൂപ എന്നിവയാണ് വിപണിയിടപെടലിനായി 2019-20 സാമ്പത്തിക വർഷത്തിൽ വകയിരുത്തിയിട്ടുള്ളത്. സപ്ലൈകോയ്ക്ക് 50 കോടി രൂപ അധികമായി അനുവദിക്കുന്നു. വിപണിയിടപെടലിന് ഉപധനാഭ്യർത്ഥനകൾ വഴി ഈ വർഷം അനുവദിച്ച തുകയടക്കം ലഭ്യമായ തുക വരും വർഷത്തിലും ഉറപ്പ് നൽകുന്നു. ഉള്ളി, തക്കാളി, പയർ വർഗ്ഗങ്ങൾ എന്നിവയുടെ വില തകർന്ന് ഒന്നും രണ്ടും രൂപയ്ക്കുവരെ വിൽക്കാൻ നിർബന്ധിതരായി കർഷകർ ആത്മഹത്യ ചെയ്യുന്നത് വടക്കേ ഇന്ത്യയിൽ പതിവായിരിക്കുന്നു. സിവിൽ സപ്ലൈസ് കോർപ്പറേഷനും കൺസ്യൂമർ ഫെഡും അവരാൽ കഴിയുന്ന രീതിയിൽ

വിപണിയിൽ ഇടപെടാൻ ഉദ്ദേശിക്കുന്നു. ഇടനിലക്കാരില്ലാതെ കൃഷിക്കാരുടെ സഹകരണ സംഘങ്ങളിൽ നിന്ന് മിനിമം വിലയ്ക്ക് ഉൽപ്പന്നങ്ങൾ നേരിട്ട് വാങ്ങുന്നതാണ് ഈ സ്കീം. ഉൽപ്പന്നങ്ങൾ ഉൽപ്പാദന കേന്ദ്രത്തിൽ സ്റ്റോർ ചെയ്യുകയും മുൻകൂർ ധാരണയനുസരിച്ച് കേരളത്തിൽ എത്തിച്ച് തരികയും ചെയ്യേണ്ടത് അവിടത്തെ കർഷക സംഘടനകളുടെ ചുമതലയായിരിക്കും.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഗ്രാമീണ

റോഡുകൾ നന്നാക്കുന്ന പ്രശ്നം പൊതുവായി എല്ലാ എം.എൽ.എ.-മാരുടെയും ഒരാവശ്യമാണ്. പി.ഡബ്ല്യു.ഡി. റോഡുകൾ എല്ലാവർഷവും മെയിന്റനൻസ് നടത്തിക്കൊണ്ടിരിക്കുകയാണ്. അത് എല്ലാവർഷവും ഉള്ളതാണ്. ഭരണകക്ഷി-പ്രതിപക്ഷ വ്യത്യാസമില്ലാതെ, പ്രത്യേകിച്ച് പ്രളയവും കൂടി കഴിഞ്ഞപ്പോൾ ഗ്രാമീണ റോഡുകളെല്ലാം തകർന്നിരിക്കുകയാണ്. കഴിഞ്ഞകാലത്തെ ഗവൺമെന്റുകൾ തുക കൊടുത്തിട്ടുണ്ട്. ഗ്രാമീണ റോഡുകൾക്കുവേണ്ടി ഒരു പദ്ധതി തയ്യാറാക്കുമോ?

ഡോ. ടി. എം. തോമസ് ഐസക്: സർ, ഇപ്പോൾ തദ്ദേശഭരണ വകുപ്പ്

1000 കോടി രൂപയുടെ നിർദ്ദേശങ്ങൾ ഫൈനലൈസ് ചെയ്തുകൊണ്ടിരിക്കുകയാണ്. 250 കോടി രൂപ പ്ലാൻ ഹെഡ്ഡിൽ പ്രളയ മേഖലയ്ക്കുവേണ്ടി മാത്രം മാറ്റി വെച്ചിട്ടുണ്ട്. ഇതിനുശേഷം നമുക്ക് പരിശോധിച്ച് തീരുമാനമെടുക്കാം. 1000 കോടി രൂപയുടെ പ്രോജക്റ്റിൽ എന്താണ് വെച്ചതെന്ന് പരിശോധിച്ചതിനുശേഷം നമുക്ക് തീരുമാനിക്കാം. വ്യക്തിപരമായി പ്രോജക്ടുകളൊന്നും ഞാൻ ഇവിടെ കൺസൈഡർ ചെയ്യുന്നതല്ല.

ഡോ. എൻ. ജയരാജ്: സർ, എം.എൽ.എ. ഫണ്ട് ഒരു കോടി രൂപയാക്കിയിട്ട് കുറെക്കാലങ്ങളായി. നേരത്തേ എം.എൽ.എ. ഫണ്ടിൽ ഒരു ലക്ഷം രൂപയ്ക്ക് ചെയ്യാമായിരുന്ന റോഡിന്റെ വർക്ക് 35 മീറ്ററായിരുന്നത് ഇപ്പോൾ 28 മീറ്ററായി കുറഞ്ഞു. റോഡ് കൂട്ടുന്നതിനനുസരിച്ച് നമുക്ക് കിട്ടാനുള്ള തുക കൂട്ടിയില്ലെങ്കിൽ വർക്ക് എടുക്കുന്നത് വളരെ കുറവായിരിക്കും. അതുകൊണ്ട് എം.എൽ.എ. ഫണ്ട് കൂട്ടാനുള്ള നടപടി സ്വീകരിക്കണം. തീർച്ചയായും ഇത്

എല്ലാ എം.എൽ.എ.-മാരുടെയും പൊതുവായ ആവശ്യമാണെന്നാണ് എന്റെ വിശ്വാസം.

ഡോ. ടി. എം. തോമസ് ഐസക്: സർ, ഇത് പൊതുവായിട്ടുള്ള ആവശ്യമാണ്. പക്ഷേ എനിക്കിത് സഭയിൽ നിന്ന് പ്രഖ്യാപിക്കാൻ പറ്റുന്ന കാര്യമല്ല. അത് പരിഗണിച്ചിട്ടില്ല. നമുക്ക് പിന്നീട് നോക്കാം. ഇപ്പോൾ പരിഗണിക്കാൻ സാധ്യമല്ല.

ഡോ. എം. കെ. മുനീർ: സർ, കുറെ നാളായി അടയ്ക്ക കർഷകരുടെ ഒരു ട്രാൻസാക്ഷനുമായി ബന്ധപ്പെട്ട്, കാമ്പ്കോ എന്നുപറയുന്ന പൊതുമേഖലാ സ്ഥാപനവുമുണ്ട്. 80 കോടി രൂപയിൽ 42 കോടി രൂപ ആർ.ആർ. വന്ന് അവർ കഷ്ടപ്പെടുകയാണ്. നമ്മൾ എല്ലാ കാർഷികമേഖലയിലും റിലാക്സേഷൻ കൊടുക്കുമ്പോൾ ഈ ഒരു കാര്യത്തിൽ അവർ എത്രയോ പ്രാവശ്യം നിവേദനം നൽകിയിട്ടുള്ളതാണ്. അങ്ങ് അനുഭാവപൂർവ്വം ഇത് പരിഗണിക്കണം.

ഡോ. ടി. എം. തോമസ് ഐസക്: സർ, ഞാൻ ഇക്കാര്യം പലപ്രാവശ്യം ഇവിടെ പറഞ്ഞതാണെങ്കിലും അങ്ങ് ചോദിച്ച സ്ഥിതിക്ക് ഒരിക്കൽകൂടി പറയാം. അന്തർ സംസ്ഥാന വ്യാപാരം നടത്തുമ്പോൾ 2 ശതമാനം നികുതിയാണ് നിലവിലുള്ളത്. 2 ശതമാനം നികുതി കുറച്ച് ലഭിക്കണമെങ്കിൽ 'സി' ഫോം ഹാജരാക്കണം. അതിലുള്ള പ്രശ്നം, വ്യാജ 'സി' ഫോം ആണ് കൊടുക്കുന്നത്. അവിടെ പോയി അന്വേഷിച്ചതാണ്. ഇതൊക്കെ റെക്കോഡിൽ ഉള്ളതാണ്; അവിടെ കച്ചവടക്കാരനുമില്ല, ആളുമില്ല. ഒന്നുമില്ല. ഇതാണ് പ്രശ്നം. കേന്ദ്ര നിയമമാണ്. അതിൽ പറയുന്നത് 'സി' ഫോം ഇല്ലാതെ ട്രാൻസാക്ഷൻ നടത്തുകയാണെങ്കിൽ നോർമൽ ടാക്സ് എത്രയാണോ ആ ടാക്സിലേക്ക് പോകണം. നോർമൽ ടാക്സ് 5 ശതമാനമാണ്. നമ്മുടെ പല വ്യവസായത്തിലും ഈ പ്രശ്നമുണ്ട്. കശുവണ്ടി വ്യവസായത്തിലും ഇങ്ങനെ ചെയ്തു. അന്ന് നിയമസഭയിൽ ചർച്ച ചെയ്തതിന്റെ അടിസ്ഥാനത്തിൽ ടാക്സ് കുറച്ചു. ഒന്നാമതായി, നിങ്ങൾ ഭരണത്തിൽ വന്നപ്പോൾ എന്റെ പേരിൽ ഒരു

വിജിലൻസ് കേസ് ചുമത്തി. രണ്ടാമതായി, എ.ജി. നിശിതമായി വിമർശിച്ചു. നിങ്ങൾക്ക് അധികാരമില്ലാത്ത കാര്യം നിങ്ങൾ എങ്ങനെയാണ് ചെയ്തത്; അങ്ങനെ അത് നിന്നു. അധികാരമില്ല എന്ന് എ.ജി. പറഞ്ഞ കാര്യം എങ്ങനെയാണ് ഞാൻ നിയമമാക്കുന്നത്; അതുകൊണ്ട് ചെയ്യാൻ പറ്റുന്ന കാര്യം, ഇവിടെ ശ്രീ. പി.സി. ജോർജ് നേരത്തേ പറയുകയുണ്ടായി, ഇപ്പോൾ തവണകളാക്കി നീട്ടിയിട്ടുണ്ട്. സബ്ജക്ട് കമ്മിറ്റി ചർച്ച ചെയ്ത് ആ തവണകൾ വർദ്ധിപ്പിക്കാം. മറ്റൊരു കാര്യവും എനിക്ക് ചെയ്യാൻ സാധിക്കുകയില്ല. അത് കുറയ്ക്കാൻ പറയാൻ നിയമമില്ല. അതാണ് അതിന്റെ സാധ്യത.

ശ്രീ. പി. കെ. ബഷീർ: സർ, നിയമം ഇല്ല എന്നുപറഞ്ഞല്ലോ; സർക്കാരിന് അതിനുള്ള അധികാരമുണ്ടല്ലോ; അതിന്റെ പലിശയെങ്കിലും ഒഴിവാക്കിക്കൂടെ?

ഡോ. ടി. എം. തോമസ് ഐസക്: സർ, പലിശ ഒഴിവാക്കാം. നിയമപരമായി സഹായിക്കാൻ എന്തൊക്കെ ചെയ്യാൻ പറ്റുമോ അതൊക്കെ

ചെയ്യാൻ സർക്കാർ തയ്യാറാണ്. സബ്ജക്ട് കമ്മിറ്റിയിൽ നമുക്കത് ചർച്ച ചെയ്യാം.
ഹോർട്ടികോർപ്പിന് വകയിരുത്തിയ തുക പോരാ, KAVIL-ന് വകയിരുത്തിയ
തുക പോരാ എന്നൊക്കെയുള്ള കുറിപ്പുകൾ വരുന്നുണ്ട്. ഒരു ബഡ്ജറ്റ് ഹെഡ്ഡാണ്.
അത് നമ്മൾ ചർച്ച ചെയ്ത് അധികം തുക നൽകാമെന്നല്ലാതെ ഫ്ലോറിൽ ഓരോ
സ്കീമുകൾക്കും അധികമായി തുക പ്രഖ്യാപിക്കുന്നില്ല.

ഇവിടെ മുൻ ധനകാര്യ വകുപ്പുമന്ത്രി കെ. എം. മാണി സാർ വിശദമായ
പ്രസംഗം നടത്തിയിരുന്നു. ചില കാര്യങ്ങളോട് പ്രതികരിക്കണമെന്ന്
എനിക്കാഗ്രഹമുണ്ട്. അദ്ദേഹം ഉന്നയിച്ച പല കാര്യങ്ങളും ഇതിനകം തന്നെ
ഫ്ലോറിൽ ഇടപെട്ടും സംസാരിച്ചും ക്ലിയർ ചെയ്തു. കഴിഞ്ഞ ദിവസം പറഞ്ഞ ഒരു
കാര്യത്തിലേയ്ക്കും കടക്കാൻ ഞാൻ ആഗ്രഹിക്കുന്നില്ല. കിഫ്ബിയും ബഡ്ജറ്റും
തമ്മിലുള്ള ബന്ധം എന്താണെന്ന് കെ. എം. മാണി സാർ എപ്പോഴും
ചോദിക്കുന്നതാണ്. നിയമസഭയിൽ അവതരിപ്പിച്ച കാര്യങ്ങൾ
കിഫ്ബിയിലേക്ക് പോകണമെന്നാണ് നിയമത്തിൽ പറഞ്ഞിട്ടുള്ളത്.

അല്ലെങ്കിൽ ക്യാബിനറ്റിന്റെ പ്രത്യേക തീരുമാനം വേണം. അല്ലാതെ സർവ്വസ്വാതന്ത്ര്യത്തോടെ പുറത്തേക്ക് പോകുന്നതല്ല. ലെജിസ്ലേറ്റീവ് ഓവർ സൈറ്റണ്ട്. ഇവിടെ പറഞ്ഞിരിക്കുന്നതൊക്കെ, സമഗ്ര പരിപാടികളിലൂടെ അധികപണം വേണ്ടിടത്ത് കിഫ്ബിയിൽ നേരത്തേവയനാട് പദ്ധതിയിൽ ഏറ്റവും വലിയ ചെലവ് വരുന്നത് ഏറ്റവും ആധുനിക രീതിയിലുള്ള കാപ്പി സംസ്കരണത്തിനുള്ള കോമൺ ഫെസിലിറ്റിയിലേക്കുവേണ്ടിയാണ്. കിൻഫ്രയുടെ അഗ്രോ പാർക്കിന് കിഫ്ബിയിൽ 500 കോടി രൂപ പ്രഖ്യാപിച്ചിട്ടുള്ളതാണ്. അത് എത്ര കോടിരൂപയാണെന്ന് ഞാൻ നോക്കിയിട്ടില്ല. അത് ഇതിനുവേണ്ടി ചെലവഴിക്കും. ഈ രീതിയിലാണ് പറഞ്ഞിട്ടുള്ളത്. ഇത് പറയുന്നതിൽ തെറ്റൊന്നും; യുക്തിയൊന്നും; അങ്ങനെയല്ലേ വേണ്ടത്. കെ. എം. മാണി സാറിന്റെ രണ്ടാമത്തെ പ്രശ്നം, പട്ടത്തുള്ള ഒരു ചാർട്ടേർഡ് അക്കൗണ്ടന്റാണ് ഇത് പരിശോധിക്കുന്നത്. പട്ടം ആയതുകൊണ്ട് മോശം ആകണമെന്നില്ല. ബോംബെയിൽ നിന്നും ചാർട്ടേർഡ് അക്കൗണ്ടന്റിനെ കൊണ്ടുവരേണ്ട.

എ.ജി.-യുടെ ആഡിറ്റ് വേണമെന്നുള്ളത് അദ്ദേഹത്തിന് വാശിയാണ്. എ.ജി. ഇപ്പോൾ ആഡിറ്റ് ചെയ്തുകൊണ്ടിരിക്കുകയാണ്. നമുക്ക് വിരോധമൊന്നുമില്ല. പക്ഷേ ഒരു കാര്യം മനസ്സിലാക്കേണ്ടത്, ഒരു കമ്പനിക്കും ഇല്ലാത്ത വിധത്തിൽ മൂന്ന് മാസം കൂടുമ്പോൾ ഫണ്ട് ട്രസ്റ്റി അഡ്വൈസറി കമ്മീഷൻ (FTAC) ക്വാർട്ടർലി ആഡിറ്റർ റിപ്പോർട്ട് നൽകും. വേറൊരു കമ്പനിക്കും ഉണ്ടാകുകയില്ല. അത്രയ്ക്കും നിശിതമായിട്ടാണ് വിനോദ് റായിയുടെ നേതൃത്വത്തിലുള്ള സമിതി ഇക്കാര്യങ്ങൾ പരിശോധിക്കുന്നത്. എന്നുമാത്രമല്ല, ഫണ്ട് ട്രസ്റ്റ് ഫിഡിലിറ്റി ബോർഡിന്, they can have direct access to any account കമ്പ്യൂട്ടറിൽ ലഭ്യമാക്കിയിട്ടുള്ളതാണ്. എ.ജി.-യും പരിശോധിക്കുന്നുണ്ട്. എന്തെങ്കിലും തെറ്റുണ്ടെങ്കിൽ പറഞ്ഞുകഴിഞ്ഞാൽ നമ്മൾ ആ തെറ്റ് തിരുത്തി എല്ലാ സർക്കാർ കാര്യങ്ങളുംപോലെ മുന്നോട്ടുപോകും. അതിനൊന്നും ആർക്കും വിരോധമൊന്നുമില്ല. സി.ഇ.ഒ. ഡോ. കെ. എം. എബ്രഹാമിന്റെ കാര്യം പറഞ്ഞു. അദ്ദേഹത്തിന് മുത്തൂറ്റിൽ ജോലിയല്ല, പ്രൊഫഷണലായിട്ടുള്ള

ആളുകൾ ഇൻഡിപെൻഡന്റ് മെമ്പർമാരായി പല കമ്പനികളിലും ഡയറക്ടർമാരായി വരുന്നത് സർവ്വസാധാരണമാണ്. ശ്രീ. സലീം ഗംഗാധരൻ, ഒരു ഡസൻ കമ്പനികളുടെ ഇൻഡിപെൻഡന്റ് ഡയറക്ടറാണ്. അല്ലെങ്കിൽ സൗത്ത് ഇന്ത്യൻ ബാങ്കിന്റെ ചെയർമാൻ നമ്മുടെ ഡയറക്ടർമാരിലൊരാളാണ്. ഒരു പ്രൊഫഷണൽ ലെവൽ വരുമ്പോൾ, ഇൻഡിപെൻഡന്റ് ഡയറക്ടറായി ഒരു കമ്പനിയിൽ പോകുമ്പോൾ അവർ ഉദ്യോഗസ്ഥരായി മാറുന്നില്ല. നമുക്ക് തമാശയായി പറയാം. പക്ഷേ ഒരു പരിധി വിട്ട് വർത്തമാനം പറയുന്നത് നന്നല്ല. എത്രയോ നന്നായി സേവനം ചെയ്യുന്നു. നിങ്ങൾക്കും അറിയാവുന്ന ആളുകളാണ്, എന്നെക്കാൾ കൂടുതൽ ഒരു പക്ഷേ അവിടുമായി ബന്ധപ്പെടുന്നത് നിങ്ങളിൽ ചിലരാണെന്ന് അറിയുകയും ചെയ്യാം. നമ്മൾ എന്തിനാണ് ഇങ്ങനെയൊരു ആരോപണം വയ്ക്കുന്നത്? കെ.എം. മാണി സാർ പറഞ്ഞത് കഷ്ടമായിപ്പോയി. മൂന്നാമത്തെ ഒരു ചോദ്യം ശ്രീ. കെ. എം. മാണി സാർ ചോദിച്ചത് ഇതെല്ലാം നിയമപരമായിട്ടാണോ, സെബിയുടേയും

ബാങ്കിയുള്ളവരുടേയുമൊക്കെ അംഗീകാരത്തോടേയുള്ള നടപടികളാണോ സ്വീകരിക്കുന്നത് എന്നുള്ളതാണ്, പ്രത്യേകിച്ച് പ്രവാസി ചിട്ടിയെക്കുറിച്ച്. ഞാൻ കൃത്യമായിട്ടുള്ള ഉത്തരം നിയമസഭയിൽ റെക്കോർഡിനുവേണ്ടി പറയാനാഗ്രഹിക്കുകയാണ്. റിസർവ് ബാങ്ക് ഓഫ് ഇൻഡ്യ 2015 മാർച്ച് 2-ന് ഇറക്കിയ 337/2015, 338/2015 എന്നീ ഭേദഗതികൾ Foreign Exchange Management Act-ൽ കൊണ്ടുവന്ന മാറ്റമാണ് പ്രവാസി ചിട്ടിക്ക് അനുകൂലമായ സാഹചര്യമൊരുക്കിയത്. ഇവ പ്രകാരം ഏതൊരു പ്രവാസി ഇന്ത്യാക്കാർക്കും non repatriable അടിസ്ഥാനത്തിൽ ചിട്ടി രജിസ്ട്രാറുടേയോ, സംസ്ഥാന ഗവൺമെന്റ് അധികാരപ്പെടുത്തിയ മറ്റേതെങ്കിലും ഓഫീസറുടേയോ അംഗീകാരം നേടിയ ചിട്ടികളിൽ ബാങ്കിംഗ് ഉപാധികൾ വഴി എത്ര രൂപയ്ക്കുള്ള ചിട്ടിയിലും ചേരാവുന്നതാണ്. തുടർന്ന് 2015 ഏപ്രിൽ 13-ന് ഇറങ്ങിയ ഇന്ത്യാ ഗവൺമെന്റ് അസാധാരണ ഗസറ്റിൽ ഈ ഭേദഗതി പ്രസിദ്ധീകരിക്കുകയുണ്ടായി. അതേത്തുടർന്ന്, ശ്രീ. കെ. എം. മാണിസാർ തന്നെ മന്ത്രിയായിരുന്ന കാലത്ത്, കേരള സർക്കാർ 29.07.2015-ൽ പുറത്തിറക്കിയ ജി.ഒ.നം.136/2015/റ്റി.ഡി. കൽപ്പന പ്രകാരം മേൽ ഭേദഗതിയുടെ അടിസ്ഥാനത്തിൽ കെ.എസ്.എഫ്.ഇ.-ക്ക് പ്രവാസി

ഇന്ത്യാക്കാരിൽ നിന്ന് ചിട്ടി വരിസംഖ്യ സ്വീകരിക്കാനുള്ള അനുമതി ഇന്ത്യാ ഗവൺമെന്റും റിസർവ് ബാങ്കും കാലാകാലങ്ങളിൽ കൊണ്ടുവരുന്ന നിബന്ധനകൾക്കനുസരിച്ച് നൽകുകയുണ്ടായി. ഇത് പ്രകാരമാണ് കെ.എസ്.എഫ്.ഇ. പ്രവാസി ചിട്ടികൾ നടത്തുന്നത്. ഇതിൽ പെൻഷൻ ഫണ്ട് ഓപ്പറേറ്റ് ചെയ്യാൻ കെ.എസ്.എഫ്.ഇ.-ക്ക് അധികാരമുണ്ട്. കെ.എസ്.എഫ്.ഇ. മാത്രമല്ല, കെ.എസ്.എഫ്.ഇ.-യും എൽ.ഐ.സി.-യുമായി ധാരണയിലെത്തിയിരിക്കുന്നു. നിങ്ങൾക്ക് കിട്ടുന്ന ചിട്ടി ഫണ്ട് എൽ.ഐ.സി.-യിൽ നിക്ഷേപിക്കുകയാണെങ്കിൽ എൽ.ഐ.സി.-യാണ് അവർക്ക് നൽകുക. ഇൻഷുറൻസും ഇതുപോലെ തന്നെ ഇൻഷുറൻസ് കമ്പനിയെ ഇടപെടുത്തിക്കൊണ്ടാണ്. അതുകൊണ്ട് ഇക്കാര്യങ്ങളെല്ലാം വളരെ കൃത്യമായിട്ടുള്ള നിയമം പരിപാലിച്ചുകൊണ്ട് തന്നെയാണ് ചെയ്യുന്നത്.

ശ്രീ. കെ. എം. മാണി സാറിന്റെ അടുത്ത വിമർശനം, ഗവർണ്ണറുടെ പ്രസംഗത്തിൽ എ.ഡി.ബി, വേൾഡ് ബാങ്ക് വായ്പയുടെ അടിസ്ഥാനത്തിലാണ് റീബിൽഡിനുള്ള പണം സമാഹരിക്കുന്നതെന്ന് പറഞ്ഞിരുന്നു; എന്നാൽ ബഡ്ജറ്റിൽ അത് അങ്ങനെയല്ല, ബഡ്ജറ്റിൽ അതില്ലാതെ തന്നെ പ്രഖ്യാപിച്ചിരിക്കുന്നുവെന്നുള്ളതാണ്. എന്റെ ബഡ്ജറ്റ് പ്രസംഗം

വായിച്ചുനോക്കിയാൽ ഗവർണ്ണറുടെ നയപ്രഖ്യാപനത്തിൽ പറഞ്ഞ അതേ വാചകമെടുത്ത് വീണ്ടും പറഞ്ഞിട്ടുണ്ട് എന്ന് മനസ്സിലാകും. അതുകൊണ്ട് തെറ്റിദ്ധാരണയൊന്നും വേണ്ട. പക്ഷേ റീബിൽഡ് കേരളയിൽ ആയിരം കോടി രൂപ ബഡ്ജറ്റിൽനിന്ന് തന്നെ വകയിരുത്തിയിട്ടുണ്ട്. റീബിൽഡ് കേരളയുമായി ബന്ധപ്പെട്ട് പ്രവർത്തിക്കുന്ന ഉദ്യോഗസ്ഥ മേധാവികൾ തുടങ്ങിയവരുമായി ചർച്ച ചെയ്ത് ചില കമ്പോണന്റ്സ് റീബിൽഡ് കേരളയിൽ വരും എന്നു പറഞ്ഞുവെന്നല്ലാതെ അതിന്റെ തുകയിലേയ്ക്കോ മറ്റ് കാര്യങ്ങളിലേയ്ക്കോ പോയിട്ടില്ല, അതിലൊരു തെറ്റുമില്ല.

ശ്രീ. കെ. എം. മാണി സാർ ഉന്നയിച്ചൊരു ചോദ്യം, ഇപ്പോൾ ചർച്ച ചെയ്യുകൊണ്ടിരിക്കുന്ന മൂന്ന് ശതമാനം എഫ്.ആർ.ബി.എം-ന് പരിധിയ്ക്ക് പുറത്തല്ലല്ലോ എന്നാണ്, ശരിയാണ്. ഈ ബി.ജെ.പി. സർക്കാർ പോകുമ്പോഴെങ്കിലും അത് മാറണം. അവർ മനഃപൂർവ്വമാണ് നൽകാത്തത്. അല്ലെങ്കിൽ മുപ്പതിനായിരം കോടി രൂപ വേണം നമുക്ക് ചെലവ് എന്ന് റിപ്പോർട്ട് വരുമ്പോൾ അതിനുവേണ്ടിയുള്ള വായ്പ എടുത്തുകൊള്ളുവെന്ന് പറഞ്ഞിട്ട് വായ്പയെടുക്കുന്നതൊക്കെ നിങ്ങളുടെ സാധാരണഗതിയിലുള്ള വായ്പയുള്ളിൽ ഉൾപ്പെടുത്തണമെന്ന് പറഞ്ഞാൽ എങ്ങനെയാണ് നമ്മൾ

ബഡ്ജറ്റ് നടത്തിക്കൊണ്ടുപോകുക. കേരളം പറയുന്നത് ശരിയാണെന്ന് ബാക്കി എല്ലാ സംസ്ഥാനങ്ങളും അംഗീകരിച്ചിട്ടുണ്ട്. ഞങ്ങൾക്കും ഇങ്ങനെയൊരു ആപത്ത് വന്നുകഴിഞ്ഞാൽ അധിക വായ്പ വേണം. ഇതിന്റെയടിസ്ഥാനത്തിൽ ചർച്ചകൾ നടന്നുകൊണ്ടിരിക്കുകയാണ്. എനിക്ക് ഉത്തമ വിശ്വാസമുണ്ട് നമുക്ക് ഇതിന് മുകളിലേയ്ക്ക് പോകാമെന്ന്, ഒരു പരിധിയില്ലാതെ പോകാമെന്നല്ല. പക്ഷേ റീബിൽഡിനുള്ള ഏതാനും വിദേശ വായ്പകളെങ്കിലും ഇത്തരത്തിൽ എഫ്.ആർ.ബി.എം. ആക്ടിന് പുറത്ത് വാങ്ങാൻ കഴിയുമെന്നാണ് കരുതുന്നത്. ഒരു വിമർശനമേയുള്ളൂ, ഈ മൂന്നുശതമാനം പരിധിയെക്കുറിച്ച് പറയുമ്പോൾ രണ്ട് ശതമാനം മതിയെന്ന് നിയമം പസ്സാക്കിയവരാണ് നിങ്ങൾ, അത് മറക്കണ്ട.

പ്രതിപക്ഷനേതാവ് (ശ്രീ. രമേശ് ചെന്നിത്തല): പല സംസ്ഥാനങ്ങളും ചെയ്തിട്ടുള്ള അതിക്രമമായ സാമ്പത്തിക അച്ചടക്കമില്ലായ്മ കൊണ്ടാണത്. അങ്ങ് വെറുതെ പറയുകയാണ്. അങ്ങേയ്ക്കിത് അറിയാവുന്നതാണല്ലോ.

ഡോ. ടി. എം. തോമസ് ഐസക്: ഇല്ല സർ, രണ്ട് ശതമാനമാണ് നിങ്ങളുടെ വായ്പാ പരിധിയെങ്കിൽ നിങ്ങളിപ്പോൾ അവതരിപ്പിച്ച പ്ലാനെങ്ങനെ നടത്തുമെന്നുള്ളത് അന്ന് ഞാൻ നിയമസഭയിൽ ചോദിച്ചു.

ശ്രീ. വി. ഡി. സതീശൻ: സർ, അത് ശരിയല്ല. ഞാൻ ആ ബില്ലിൽ

പങ്കെടുത്ത് സംസാരിച്ചയാൾ ആണ്. ബില്ലിന് സർക്കുലേറ്റ് ചെയ്തപ്പോൾ രണ്ട് ശതമാനമായിരുന്നു. ഇവിടെ പറഞ്ഞത് ശരിയാണ്, ലിമിറ്റ് രണ്ട് ശതമാനമായിരുന്നു. പക്ഷെ എന്റെ അമന്റ്മെന്റായിരുന്നു മൂന്ന് ശതമാനമാക്കണമെന്നുള്ളത്. ആ അമന്റ്മെന്റ് പാസ്സാക്കിയിട്ടാണ് ആക്ട് പാസ്സായത്. മൂന്ന് ശതമാനമാക്കി തന്നെയാണ് ഈ സഭയിൽ ആക്ട് പാസ്സായത്. പിന്നെപ്പോഴാണ് മാറ്റിയത്?

ഡോ. ടി. എം. തോമസ് ഐസക്: നമുക്കത് പരിശോധിക്കാം. ശ്രീ. കെ.

എം. മാണിസാറിന്റെ ഒരാഭിപ്രായം കുറച്ച് ഗൗരവമുള്ളതാണ്. ശമ്പളവും പെൻഷനും നിങ്ങൾ കുറച്ച് വെച്ചിരിക്കുകയാണ്. കഴിഞ്ഞ വർഷം വകയിരുത്തിയത് ഈ വർഷം വെച്ചിട്ടില്ല എന്നുള്ളതാണ്. നിങ്ങളത് ശ്രദ്ധിച്ചോ എന്നറിയില്ല. എനിക്ക് തോന്നുന്നത് അദ്ദേഹത്തിന്റെ റിമാർക്കുകളിൽ ഏറ്റവും പ്രധാനപ്പെട്ട കാര്യമിതാണ്. കാര്യം വളരെ ലളിതമാണ്. 2018-19-ലെ ശമ്പള പരിഷ്കരണത്തിന്റെ കുടിശ്ശിക കൊടുത്തുകൊണ്ടിരിക്കുകയാണ്. ആ ശമ്പള പരിഷ്കരണത്തിന്റെ അവസാനത്തെ ഗഡുവും കൊടുത്തുതീർന്നു. അതുകൊണ്ടാണ് 2018-19-ൽ 2019-20-നേക്കാൾ കുറച്ച് കൂടിയിരിക്കുന്നത്. അല്ലാതെ അടുത്ത വർഷം കമ്മി ഒരു ശതമാനമാക്കാൻ വേണ്ടി

വെട്ടിക്കുറച്ചതൊന്നുമല്ല.

ശ്രീ. രമേശ് ചെന്നിത്തല: സർ, ശമ്പള പരിഷ്കരണ കമ്മീഷനെ നിയോഗിക്കേണ്ട സമയമായിരിക്കുന്നു. ശമ്പള പരിഷ്കരണ കമ്മീഷനെ നിയോഗിക്കുന്നതിനുള്ള തീരുമാനമെടുത്തിട്ടുണ്ടോ; ഇല്ലയോ?

ഡോ. ടി. എം. തോമസ് ഐസക്: ശമ്പള കമ്മീഷനെ നിയമിച്ച് ശമ്പള പരിഷ്കരണം നടത്തുന്നതിന് സമയബന്ധിതമായ കാര്യങ്ങൾ സർക്കാർ ചെയ്യുമെന്ന് പറഞ്ഞിട്ടുണ്ട്. അത് സർക്കാർ തീരുമാനമെടുക്കും. നമ്മൾ ഒരിക്കലും ബഡ്ജറ്റിലൂടെ ശമ്പള പരിഷ്കരണ കമ്മീഷനെ പ്രഖ്യാപിക്കാറില്ല. അത് സർക്കാരിന്റെ വേറെ തീരുമാനം വരേണ്ടതുണ്ട്.

നികുതി നിർദ്ദേശങ്ങളിൽ ഒന്നാമതായി ആഭ്യന്തര സർവ്വീസുകൾക്കുള്ള ഏവിയേഷൻ ടർബൈൻ ഫ്യൂവലിന്റെ നികുതി നിരക്ക് 28.75 ശതമാനത്തിൽ നിന്ന് 5 ശതമാനമായി കുറയ്ക്കുന്നു. കേരളത്തിലെ UDAN എയർപോർട്ടുകളിൽ മാത്രമല്ല, UDAN അല്ലാത്ത എയർപോർട്ടുകളിലും ആഭ്യന്തര സർവ്വീസിന് ഇനിമേലിൽ ഏവിയേഷൻ ടർബൈൻ ഫ്യൂവലിന് 5 ശതമാനം നികുതിയേയുള്ളൂ. 100 കോടി രൂപയുടെ നികുതി നഷ്ടം പ്രതീക്ഷിക്കുന്നു.

പ്രളയസെസ്സ് നിബന്ധനകൾക്ക് വിധേയമായി വിജ്ഞാപനം ചെയ്യുന്ന

തീയതി മുതൽ പ്രാബല്യത്തിൽ വരുന്നതാണെന്ന് കേരള ചരക്ക് സേവന നികുതി നിയമത്തിൽ മാറ്റം വരുത്തുന്നു. കാരണം സാധാരണ ഗതിയിൽ നികുതി പറഞ്ഞുകഴിഞ്ഞാൽ അത് ഏപ്രിൽ 1 മുതൽ പ്രാബല്യത്തിലാണ്. ഇത് നമ്മൾ നോട്ടീഫൈ ചെയ്യുന്ന ഡേറ്റ് മുതൽ മാത്രമേ പ്രാബല്യത്തിൽ വരികയുള്ളൂ. ജി.എസ്.ടി.എൻ.-ൽ രണ്ട് റിട്ടേണും കാര്യങ്ങളുമൊക്കെ വന്നാൽ കൺഫ്യൂഷനാണ്. അതിനാൽ അവരുമായി ചർച്ച ചെയ്തിട്ടുവേണം തീരുമാനമെടുക്കാൻ. കുറച്ച് താമസം വരും.

ആംനെസ്റ്റി പദ്ധതിയിൽ അസ്സസ്സ് ചെയ്ത നികുതി കുടിശ്ശിക അടച്ചു തീർക്കുമ്പോഴാണ് പിഴ ഒഴിവാകുന്നത് എന്നാണ് വ്യവസ്ഥ. എന്നാൽ അസ്സസ്സ്മെന്റിന് വിധേയമാകാത്ത പിഴമാത്രം നിലനിൽക്കുന്ന സാഹചര്യത്തിൽ പിഴയിലുൾപ്പെട്ട നികുതി അടയ്ക്കേണ്ടതാണെന്ന വ്യവസ്ഥ കൊണ്ടുവരും. അടയ്ക്കാ വ്യാപാരികളുടെ അന്തർസംസ്ഥാന വിൽപ്പന നികുതിയിളവിന് സി-ഫോറം നിർബന്ധമാണെന്ന കേന്ദ്ര വിൽപ്പന നികുതി നിയമത്തിലെ വ്യവസ്ഥയിൽ മാറ്റം വരുത്തുവാൻ സംസ്ഥാനത്തിന് അധികാരമില്ല. എന്നാൽ അടയ്ക്കാ വ്യാപാരികൾക്ക് ആംനെസ്റ്റി സ്വീകരിക്കാൻ ഒരു അവസരം കൂടി നൽകുന്നതാണ്. ഇവിടെ പറഞ്ഞതുപോലുള്ള

നിർദ്ദേശങ്ങൾ, അവരെ സഹായിക്കാനെന്നതു ചെയ്യാൻ പറ്റും എന്നുള്ളത് നമുക്കൊരുമിച്ച് അലോചിക്കാം. Money Lenders Act പ്രകാരം പ്രവർത്തിക്കുന്ന പ്രൈവറ്റ് ബാങ്കേഴ്സിന് ഇരുപതിനായിരം രൂപയ്ക്ക് മുകളിലുള്ള തുക ചെക്ക് മുഖേന മാത്രമേ കൈകാര്യം ചെയ്യാൻ അനുവദിക്കുവെന്ന ബഡ്ജറ്റ് പ്രസംഗത്തിലെ നിർദ്ദേശം ഭേദഗതി ചെയ്ത് പരിധി ഗണ്യമായി ഉയർത്തണമെന്ന് ഒട്ടേറെ എം.എൽ.എ.-മാർ മുഖേന നിവേദനങ്ങൾ ലഭിച്ചിട്ടുണ്ട്. ഇക്കാര്യത്തിൽ നിയമപരമായിട്ടുള്ള സാധ്യതകളെല്ലാം പരിശോധിച്ച് നമുക്ക് സബ്ജക്ട് കമ്മിറ്റിയിൽ തീരുമാനിക്കാം. ഞാൻ കൂടുതൽ ദീർഘിപ്പിക്കുന്നില്ല.

ശ്രീ. അനിൽ അക്കര: സർ, വിനോദ നികുതി 10 ശതമാനമാക്കിയപ്പോൾ പഞ്ചായത്തുകൾക്ക് 5 ശതമാനത്തിന്റെ കുറവ് വരുന്നുണ്ട്. അത് പരിഹരിക്കുമോ?

ഡോ. ടി. എം. തോമസ് ഐസക്: സർ, അതിനുള്ള കുറവ് നികത്തിക്കൊടുക്കും. കഴിഞ്ഞ പ്രാവശ്യം എന്താണോ പറഞ്ഞത് ആ പറഞ്ഞതനുസരിച്ചുള്ള അധിക പണം നൽകിയിട്ടുണ്ട്. പക്ഷെ, പ്രശ്നം നിങ്ങൾ വിചാരിക്കുന്നതുപോലെല്ല. കോർപ്പറേഷൻ ഒഴികെയുള്ളവയ്ക്ക്

എൻ്റർടെയ്ൻമെൻ്റ് ടാക്സ് വളരെ തുച്ഛമാണ്. അതിൻ്റെ പ്രശ്നംകൊണ്ടാണ് പണം കൊടുത്തിട്ടില്ലെന്ന് അങ്ങേയ്ക്ക് തോന്നുന്നത്.

ശ്രീ. അട്ടൂർ പ്രകാശ്: സർ, നബാർഡിൽനിന്നും പണം അനുവദിച്ചാണ് കോന്നി മെഡിക്കൽ കോളേജുമായി ബന്ധപ്പെട്ട ഒന്നാംഘട്ടം പണി പൂർത്തീകരിച്ചത്. ധനകാര്യ വകുപ്പ് ശിപാർശ ചെയ്യുന്നുണ്ടെങ്കിൽ രണ്ടാംഘട്ടം പണി പൂർത്തീകരിക്കുന്നതിന് പണം നൽകാൻ നബാർഡ് തയ്യാറാണ്. ഇക്കാര്യം എൻ്റെ പ്രസംഗത്തിൽ ഞാനിവിടെ സൂചിപ്പിച്ചിരുന്നു. ധനകാര്യ വകുപ്പുമന്ത്രിയെന്ന നിലയ്ക്ക് അങ്ങേയ്ക്ക് ഞാൻ കത്തും നൽകിയിരുന്നു. ഇതിനൊരു തീരുമാനംകൂടി അങ്ങ് പറയുമോ?

ഡോ. ടി. എം. തോമസ് ഐസക്: സർ, അതിന് ഒരു തീരുമാനം ഉണ്ടാക്കാം. ഒന്നാംഘട്ടം പണി പൂർത്തീകരിച്ചിട്ടുണ്ട്. രണ്ടാംഘട്ടത്തെക്കുറിച്ച് ആരോഗ്യവകുപ്പുമായി ആലോചിച്ച്, നിശ്ചയമായും ഒരു ആശുപത്രിയും വേണ്ടെന്ന് വയ്ക്കാൻ പോകുന്നില്ല. പക്ഷെ, രാമേശ്വരം ക്ഷൗരംപോലെ എല്ലായിടത്തും തുടങ്ങി എങ്ങുമെങ്ങും എത്താതിരിക്കുന്നതിന്, എത്ര രൂപയാണ് ചെലവാകുന്നതെന്ന് നിങ്ങൾക്കറിയാമല്ലോ; അതുകൊണ്ടുള്ള ചില നിയന്ത്രണങ്ങളുണ്ട്. തൽക്കാലം തിരുവനന്തപുരത്തേക്ക് മാറി നിൽക്കട്ടെ

എന്നുള്ള സമീപനമേയുള്ളൂ. കോന്നിയിലുള്ള ആശുപത്രി നിങ്ങൾ പ്രഖ്യാപിച്ചത് ഞങ്ങളുടെ ആശുപത്രിയാണ്. അത് നോക്കാം.

ശ്രീ. മഞ്ഞളാംകുഴി അലി: സർ, രാമേശ്വരം ക്ഷൗരത്തിന്റെ ഒരു കാര്യമാണ് പറയുന്നത്. കേന്ദ്ര സർക്കാരിന്റെ സഹായത്തോടുകൂടി നമ്മൾ ആരംഭിച്ചിരുന്ന കുറെ കുടിവെള്ള പദ്ധതികളുണ്ട്. അതൊക്കെ പകുതി വഴിയിൽ നിർത്തിയിരിക്കുകയാണ്. 25 കോടി രൂപയും 30 കോടി രൂപയുമൊക്കെ ചെലവഴിച്ച് ഡിസ്ട്രിബ്യൂഷൻ ഫണ്ടില്ലാത്ത കുറെയധികം പദ്ധതികളുണ്ട്. അതിനെപ്പറ്റി എന്താണ് ഉദ്ദേശിക്കുന്നത്. ചെറിയ സംഖ്യകൊണ്ട് അത് പൂർത്തിയാക്കാൻ കഴിയുമെന്ന് തോന്നുന്നില്ല.

ഡോ. ടി. എം. തോമസ് ഐസക്: സർ, കിഫ്ബി വന്നപ്പോൾ ബി.ജെ.പി. നേതൃത്വത്തിലുള്ള കേന്ദ്ര സർക്കാർ accelerated drinking water പ്രോഗ്രാമുകൾ കട്ട് ചെയ്തു. അപ്പോൾ ത്രിശങ്കവിലായ ഒരുപാട് പദ്ധതികളുണ്ട്. കിഫ്ബിയിൽ തുടങ്ങിവെച്ച പദ്ധതികൾ പൂർത്തീകരിക്കുന്ന ഏക പരിപാടി കുടിവെള്ളത്തിന് മാത്രമാണ്. ഒരു exceptional case കൊടുത്ത് ചെയ്തിട്ടുള്ളതാണ്. അങ്ങയുടെ സ്കീം അതിലുണ്ടോയെന്ന് എനിക്കറിയില്ല. ഇങ്ങനെ പൂർത്തീകരിക്കപ്പെടാതെ കിടക്കുന്ന പദ്ധതികൾ

പൂർത്തീകരിക്കുന്നതിന് പ്രത്യേക പരിഗണന നൽകുമെന്ന് ഇന്നത്തെ മറുപടി പ്രസംഗത്തിൽ ഞാൻ പറഞ്ഞു. നിങ്ങളുടെ ചീക്കോട് പദ്ധതിയും ഞാൻ പറഞ്ഞല്ലോ; നിങ്ങളോട് വ്യക്തിപരമായ ദേഷ്യമുണ്ടെന്ന് കരുതരുത്. ബഹുമാനപ്പെട്ട ജലവിഭവ വകുപ്പുമന്ത്രി തീരുമാനിക്കുന്നതുപോലെ ചെയ്യാം. ചീക്കോട് പദ്ധതി ആദ്യമായി കൊടുക്കുന്നതും കഴിഞ്ഞ എൽ.ഡി.എഫ്. സർക്കാരിന്റെ കാലത്താണ്. അതിന് കൂടുതൽ കൊടുക്കാൻ തീരുമാനിച്ചതും അങ്ങനെയാണ്. ഒരുപക്ഷേ രണ്ടാമത് വച്ചപ്പോൾ തലയിലുണ്ടായിരുന്നത് ആദ്യത്തെ പദ്ധതിയുടെ പേരായിരിക്കാം. ഏതായാലും ആ പ്രശ്നം നമുക്ക് പരിഹരിക്കാവുന്നതാണ്. ചെറിയ മാറ്റമേ അഡീഷണലായി പ്രഖ്യാപിച്ചിട്ടുള്ളൂ. ഉദാഹരണത്തിന്, മൈനോറിറ്റി വകുപ്പിന്റെ കീഴിലുള്ള ട്രെയിനിംഗ് സെന്റേഴ്സ് തുടങ്ങിയ കാര്യങ്ങളുണ്ട്. അതിനൊക്കെ കൂടുതൽ പണം വേണ്ടതുണ്ട്. പക്ഷേ ഹെഡ് ഇല്ല. ആ കാര്യങ്ങളൊക്കെ നിലവിലുള്ള ശീർഷകത്തിൽ അധികതക നൽകിക്കൊണ്ട് തീരുമാനിക്കാമെന്നല്ലാതെ ഒരു പദ്ധതിയും പ്രത്യേകം പ്രത്യേകം എടുത്ത് പണം വകയിരുത്തുന്നില്ല. പക്ഷേ, നമ്മുടെ പ്രതീക്ഷയനുസരിച്ച് കാര്യങ്ങൾ പോകുമെങ്കിൽ ഉദാരമായ സമീപനം സ്വീകരിക്കാൻ പറ്റുമെന്നാണ് കരുതുന്നത്. 2019-20 ബഡ്ജറ്റ് എസ്റ്റിമേറ്റിന്റെ

സംഗ്രഹരൂപം,

2019-20-ലെ ബഡ്ജറ്റ് എസ്റ്റിമേറ്റ് (രൂപ കോടിയിൽ)

റവന്യൂ വരവ്	115354.71
റവന്യൂ ചെലവ്	124125
റവന്യൂ കുടിശ്ശിക	(-) 8770.29
മൂലധന ചെലവ് (തനി)	(-) 16226.53
വായ്പകളും മുൻകൂറുകളും (തനി)	(-) 1293.75
പൊതുകടം (തനി)	23235.73
പൊതുകണക്ക് (തനി)	3029.70
ആകെ കുടിശ്ശിക	(-) 25.14
വർഷാരംഭ റൊക്ക ബാക്കി	(-) 480.66
വർഷാന്ത്യ റൊക്ക ബാക്കി	(-) 505.80
ബഡ്ജറ്റ് പ്രസംഗത്തിൽ പ്രഖ്യാപിച്ച അധിക ചെലവ്	(-) 1410.63
ബഡ്ജറ്റ് പ്രസംഗത്തിൽ പ്രഖ്യാപിച്ച നികുതി ഇളവുകൾ	(-) 300
അധിക വിഭവ സമാഹരണം	1785
ബഡ്ജറ്റ് പ്രസംഗത്തിലെ വർഷാന്ത്യ റൊക്ക ബാക്കി	(-) 431.43
ഇപ്പോൾ സഭയിൽ പ്രഖ്യാപിച്ച അധിക ചെലവ്	(-) 141
ഇപ്പോൾ സഭയിൽ പ്രഖ്യാപിച്ച ഇളവുകൾ	(-) 100
വർഷാന്ത്യ റൊക്ക ബാക്കി	(-) 672.43

250 കോടി രൂപ ഇടുകിയുടെ കാര്യത്തിൽ പറഞ്ഞിരിക്കുന്നത്

റീബിൽഡിന്റെ 1000 കോടി രൂപയിൽനിന്നായിരിക്കും വരിക.

അതുകൊണ്ടാണ് ഇതിൽ പറയാത്തത്. ഞാൻ അവസാനിപ്പിക്കുകയാണ്.

മി. സ്പീക്കർ: 2019-20-ലെ ബഡ്ജറ്റിന്മേലുള്ള പൊതുചർച്ച അവസാനിപ്പിക്കുകയാണ്.

ശ്രീ. സി. എഫ്. തോമസ്: സർ, ബഹുമാനപ്പെട്ട മന്ത്രിമാർക്ക് മറുപടി പറയുന്നതിനായാണ് 90 മിനിട്ട് അനുവദിച്ചിരിക്കുന്നത്. ഇവിടെ ചർച്ച നടന്നപ്പോൾ പല മന്ത്രിമാരും മറുപടി പറയേണ്ട ചില വിഷയങ്ങൾ ഉന്നയിച്ചിട്ടുണ്ട്. അതിനെക്കുറിച്ച് അവർ മറുപടി പറയേണ്ടതല്ലേ?

മി. സ്പീക്കർ: എല്ലാ മന്ത്രിമാർക്കുംവേണ്ടിയാണ് ബഹുമാനപ്പെട്ട ധനകാര്യ വകുപ്പുമന്ത്രി സംസാരിച്ചത്.